

سیرت

عبداللہ بن زبیر رضی

[www.KitaboSunnat.com](http://www.KitaboSunnat.com)

طالب لا شبہی

## معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

## تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے  
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے درج ذیل ای میل ایڈریس  
پر رابطہ فرمائیں۔

✉ [KitaboSunnat@gmail.com](mailto:KitaboSunnat@gmail.com)

🌐 [www.KitaboSunnat.com](http://www.KitaboSunnat.com)

سیرت

حضرت عبداللہ بن زبیر <sup>رضی</sup>



مؤلف

طالب ہاشمی



ناشر

قومی کتب خانہ — لاہور

جملہ حقوق بحق مؤلف محفوظ ہیں

## سیرت عبداللہ بن زبیرؓ

مؤلف :	طالب ہاشمی
ناشر :	شیخ محمد محسن برائے قومی کتب خانہ لاہور
طابع :	شیخ محمد محسن
مطبع :	تعمیر پرنٹنگ پریس ۱۹۔ فیروز پور روڈ لاہور
ایڈیشن :	چھٹا
تعداد :	ایک ہزار
قیمت :	۲۰۰ روپے



جون ۱۹۹۶ء

# فہرست مضامین

۶	.. .. .	ویاچہ
۱۱	نام و نسب اور خاندان	پہلا باب
۱۸	ابو عبد اللہ زبیر بن العوام	دوسرا باب
۴۰	حضرت اسماء بنت ابوبکر صدیق رضی	تیسرا باب
۴۸	ولادت	چوتھا باب
۵۱	ابتدائی عمر	پانچواں باب
۵۸	جہادِ طرابلس	چھٹا باب
۶۵	شہادتِ حضرت عثمان رضی	ساتواں باب
۷۵	جنگِ جمل	آٹھواں باب
۸۸	بیشس سال کی غیر سیاسی زندگی	نواں باب
۹۶	ابن زبیر رضی میدانِ عمل میں	دسواں باب
۱۰۴	امیر معاویہ رضی کی وصیت	گیارھواں باب

- بارھواں باب .. .. یزید سے کشمکش کا آغاز .. .. ۱۱۰
- تیرھواں باب .. .. سانحہ کربلا .. .. ۱۱۶
- چودھواں باب .. .. مکہ پر ابن زبیر رحمہ کی سیادت .. .. ۱۲۵
- پندرھواں باب .. .. واقعہ حرہ .. .. ۱۳۱
- سولھواں باب .. .. مکہ معظمہ پر یزیدی لشکر کی یلغار .. .. ۱۴۳
- سترھواں باب .. .. تعمیر کعبہ .. .. ۱۵۱
- اٹھارھواں باب .. .. ابن زبیر رحمہ اور مروان بن حکم .. .. ۱۵۸
- انیسواں باب .. .. توابعین .. .. ۱۶۷
- بیسواں باب .. .. فتنہ خوارج .. .. ۱۷۵
- اکیسواں باب .. .. مختار بن ابی عبید ثقفی .. .. ۱۸۲
- پانیسواں باب .. .. صاعقہ انتقام کی کڑک .. .. ۱۹۰
- تیسواں باب .. .. ابن زبیر رحمہ اور محمد بن حنفیہ .. .. ۱۹۸
- چوبیسواں باب .. .. بصرہ میں مختار کی تحریک .. .. ۲۰۳
- پچیسواں باب .. .. مختار کا خاتمہ .. .. ۲۰۸
- چھبیسواں باب .. .. حالات کا نیا رخ .. .. ۲۱۷
- ستائیسواں باب .. .. عبدالملک اور مصعب بن زبیر رحمہ .. .. ۲۲۵
- اٹھائیسواں باب .. .. مصعب بن زبیر رحمہ کا قتل .. .. ۲۳۱
- انیسواں باب .. .. عبدالملک اور عبداللہ بن زبیر رحمہ .. .. ۲۳۸
- تیسواں باب .. .. مکہ معظمہ کا محاصرہ .. .. ۲۴۳

۲۵۱	.. ..	ابن زبیر رضی اللہ عنہ کی شہادت .. ..	اکیسواں باب .. ..
۲۶۵	.. ..	ابن زبیر رضی اللہ عنہ امیر المؤمنین کی حیثیت سے .. ..	بیسواں باب .. ..
۲۷۵	.. ..	فضل و کمال .. ..	تینتیسواں باب .. ..
۲۸۸	.. ..	اخلاق و عادات .. ..	چونتیسواں باب .. ..
۳۰۶	.. ..	سیرت ابن زبیر پر ایک عمومی تبصرہ .. ..	پنستیسواں باب .. ..
۳۱۱	.. ..	.. ..	کتابیات .. ..

## بِسْمِ اللّٰهِ الرَّحْمٰنِ الرَّحِیْمِ

# دیباچہ

حضرت عبداللہ بن زبیرؓ تاریخ اسلام کی ایک نہایت اہم اور قدیم شخصیت ہیں۔ اگرچہ سرور کائنات صلی اللہ علیہ وسلم کی رحلت کے وقت ان کی عمر نو دس برس سے زیادہ نہ تھی، تاہم اپنے ثروتِ خاندانی، فضل و کمال، زہد و تقویٰ، حق گوئی، شجاعت اور دوسری متعدد خصوصیات کی بناء پر ان کا شمار اکابر صحابہ میں ہوتا ہے۔

اسلام کی تاریخ مرتب کرتے وقت کسی مؤرخ کے لئے یہ ممکن نہیں کہ وہ حضرت عبداللہ بن زبیرؓ کی شخصیت کو نظر انداز کر سکے۔ تاریخ اسلام میں "عبداللہ" نام کی بن چار شخصیتوں نے عظمت اور شہرت کی آخری حدوں کو پہنچایا، تمام مؤرخین نے بالاتفاق ان چار میں سے ایک حضرت عبداللہ بن زبیرؓ کو قرار دیا ہے۔ "اس سے تین عہد اللہ" حضرت عبداللہ بن عباسؓ، حضرت عبداللہ بن عمرؓ اور حضرت عبداللہ بن عمرؓ ہیں۔



حضرت عبداللہ بن زبیر رضی اللہ عنہما کے مرتبہ اور عظمت کا اندازہ اُن کی سیرت کے ان پہلوؤں سے بخوبی کیا جاسکتا ہے۔

۱- اُن کے والد رسولِ اکرم صلی اللہ علیہ وسلم کی چوپھی کے سرزند اور حواری رسول تھے۔

۲- اُن کی والدہ کو بارگاہِ رسالت سے ذات النطاقین کا خطاب مرحمت ہوا تھا۔

۳- اُن کے نانا ثانی اشین حضرت ابوبکر صدیق رضی اللہ عنہ تھے۔

۴- اُن کی خالہ، مٹہ بولی ماں اور مرقی جامع علوم و فضائل اُم المؤمنین حضرت عائشہ صدیقہ رضی اللہ عنہا تھیں۔

۵- وہ ہجرتِ نبوی کے بعد مہاجرین کے نمونہ و اول تھے۔

۶- اُن کی ولادت پر صحابہ کرام رضی اللہ عنہم کے پُرسرت نعرہ ہائے تکبیر سے مدینہ منورہ کی پہاڑیاں گونج اُٹھی تھیں۔

۷- اُن کے دہن و شکم میں ولادت کے بعد سب سے پہلے جو چیز گئی، وہ سرورِ کائنات صلی اللہ علیہ وسلم کا لعابِ دہن تھا۔

۸- اُن کے خون میں خود رسولِ اکرم صلی اللہ علیہ وسلم کا مقدس خون شامل ہو گیا تھا۔

۹- اُن کی بے مثال تدبیر و شجاعت کی بدولت طرابلس پر اسلام کا جھنڈا لہرانے لگا۔

۱۰- وہ قسطنطنیہ پر حملہ کرنے والے اُن مجاہدین میں شامل تھے جن کی نسبت

حضورؐ نے جنتی ہونے کی بشارت دی تھی۔

۱۱۔ وہ اس جماعت میں شامل تھے جو امیر المؤمنین حضرت عثمان ذوالنورینؓ نے مصاحف کی کاتب کے لئے منتخب کی تھی۔

۱۲۔ وہ زہد و اتقا کا مثالی پیکر تھے۔

۱۳۔ وہ ایک شعلہ نوا اور حق گو خطیب تھے۔

۱۴۔ اُن کی نماز رسول اکرم صلی اللہ علیہ وسلم کی نماز کی سچی تصویر تھی۔

۱۵۔ وہ پتھروں اور آگ کی بارش میں بھی انتہائی سکون اور اطمینان کے ساتھ عبادتِ الہی میں مشغول رہتے تھے۔

۱۶۔ وہ علم و فضل کا بحرِ زخار تھے۔

۱۷۔ وہ اپنے دور میں احیائے دین کے علمبردار تھے۔

۱۸۔ اُن کی بے باکی، شجاعت اور استقامت کا لوہا ساری دُنیا نے عرب مان گئی تھی۔

۱۹۔ اُن کو خانہ کعبہ کی از سر نو تعمیر کا شرف حاصل ہوا۔

۲۰۔ اُنھوں نے جس بات کو حق سمجھا آخری دم تک اُسے پڑھنے سے اپنا سرکٹا دیا لیکن اپنے موقف سے ہٹنا منظور نہ کیا۔

یہ کتاب اسلام کے اسی فرزندِ جلیل کے حالات پر مشتمل ہے۔

راقم الحروف نے اسے مرتب کرتے وقت مقدور بھر کوشش کی ہے کہ اس

رجلِ عظیم کی زندگی کا کوئی اہم واقعہ چھوٹنے نہ پائے، تاہم اگر قارئین کرام میں سے

کوئی صاحبِ یحسوس کریں کہ اس کتاب میں حضرت ابنِ زبیرؓ کی سیرت کے

کسی پہلو پر کما حقہ، روشنی نہیں ڈالی جاسکی تو اس کی وجہ مؤلف کی علمی کم مائیگی اور بے بضاعتی ہے۔ فی الحقیقت اس مہتمم بالشان شخصیت کی ایک جامع سیرت لکھنا اس عاجز کے بس کا کام نہ تھا۔ اس نے زیر نظر تالیف پیش کرنے کی جسارت محض اس وجہ سے کی ہے کہ اردو زبان میں اس سے پہلے حضرت عبدالقادر گیلانی کی سیرت پر کوئی مستقل کتاب نہیں لکھی گئی۔ شاید یہی سبب ہے کہ اب تک اس کتاب کے کئی ایڈیشن شائع ہو کر عوام میں شرفِ قبولیت حاصل کر چکے ہیں۔ کتاب میں حضرت عبدالقادر گیلانی کے حلال القدر والدین کے سوانح حیات بھی بیان کر دیئے گئے ہیں گو اس سے کتاب کی ضخامت بڑھ گئی ہے لیکن اسی نسبت سے اس کی افادیت میں بھی اضافہ ہو گیا ہے۔ احقر مؤلف کو نہ انشا پر داز ہونے کا دعویٰ ہے اور نہ مقدر بخ ہونے کا۔ اس لئے قارئین کرام سے التماس ہے کہ اگر ان کو کتاب میں کسی جگہ زبان و بیان، نفس معتمون اور ترتیب کے بارے میں کھٹک پیدا ہو تو وہ ازراہِ کرم دوستانہ طریق پر مؤلف کو ناشرین کی وساطت سے مطلع فرمائیں تاکہ آئندہ اشاعت میں جملہ نقائص و اسقاط دور کرنے کی سعی کی جاسکے۔

یہاں یہ بیان کر دینا ضروری معلوم ہوتا ہے کہ کتاب کی ترتیب میں جس قدر ممکن ہو سکا، اختصار سے کام لیا گیا ہے اور کوشش کی گئی ہے کہ اس کا حجم ایک خاص حد کے اندر رہے لیکن اس کے ساتھ ہی عاجز نے یہ خیال بھی رکھا ہے کہ یہ اختصار کسی ایسی بات کے قلمبند کرنے میں مانع نہ ہو جس کا بیان کرنا ضروری ہے اور سب سے بڑھ کر یہ کہ اختصار کے باوجود کتاب کا انداز

بیان شروع سے آخر تک دل نشین اور عام فہم رہے تاکہ قارئین کتاب پڑھتے پڑھتے آگے نہ جائیں۔ احقر اس کوشش میں کہاں تک کامیاب ہوا ہے، اس کا فیصلہ قارئین ہی کر سکتے ہیں۔

اس عابرنہ کا پختہ ایمان ہے کہ صحابہ کرام رضی اللہ عنہم اور سلف صالحین کے حالات پڑھنے سے ایمان اور یقین میں اضافہ ہوتا ہے۔ اسی لئے اس نے اپنی زندگی ان مقدس ہستیوں کے حالات عام فہم اردو میں پیش کرنے کے لئے وقف کر رکھی ہے۔ دعا فرمائیں کہ اللہ تعالیٰ اس کو بیش از بیش کامیابی توفیق ارزانی فرمائے اور آخرت میں اس کو اپنی رحمتِ کاملہ سے نوازے۔

وَمَا تَوْفِيقِي إِلَّا بِاللَّهِ۔

راجی غفران و شفاعت

طالب ہاشمی

لاہور

۱۳ جولائی ۲۰۱۶ء

چھٹا ایڈیشن ضروری ترمیم و اضافہ کے ساتھ ۱۹۹۵ء

## پہلا باب


# نام و نسب اور خاندان

(۱)

نام و کنیت | عبداللہ نام، ابو بکرؓ اور ابو خنیفؓ کنیت۔ پہلی کنیت (ابو بکر) ان کے جلیل القدر نانا حضرت صدیق اکبرؓ کی کنیت پر خود رسول اکرم صلی اللہ علیہ وسلم نے مقرر فرمائی۔ دوسری کنیت (ابو خنیف) ان کے ایک فرزند "خنیف" کی نسبت سے مشہور ہوئی۔

(۲)

جدی شجرہ نسب | حضرت عبداللہ بن زبیرؓ کا جدی شجرہ نسب یہ ہے،




اس شجرہ نسب سے معلوم ہو گا کہ حضرت عبد اللہ بن زبیر رضی اللہ عنہما کا شجرہ نسب قصی پر سرور کائنات ص کے شجرہ مبارک سے مل جاتا ہے۔

حضرت عبد اللہ کے والد ماجد حضرت زبیر رضی اللہ عنہ کی چھوٹی امم المؤمنین حضرت خدیجہ الکبریٰ رضی اللہ عنہا سرور کائنات کی حرم اولیٰ تھیں۔ حضرت عبد اللہ کی مادی حضرت صفیہ رضی اللہ عنہا رسول اکرم صلی اللہ علیہ وسلم کی چھوٹی اور عم رسول سید الشہداء شیر خدا حضرت حمزہ رضی اللہ عنہ کی حقیقی ہمشیرہ تھیں۔

(۳)

نامہالی شجرہ نسب | حضرت عبد اللہ بن زبیر رضی اللہ عنہما کا نامہالی شجرہ نسب اس طرح ہے۔



گویا حضرت عبداللہ بن زبیر رضی اللہ عنہما کا نام نہالی شجرہ نسب بھی قرہ پر ضرور لکھا جاتا ہے۔  
صلی اللہ علیہ وسلم کے شجرہ مبارک سے مل جاتا ہے۔

(۴)

حضرت عبداللہ بن زبیر رضی اللہ عنہما کے شجرہ نسب سے معلوم ہو جاتا ہے کہ  
خانہ دان کہ وہ ماں اور باپ دونوں کی طرف سے قریشی النسل تھے۔ اُن کے  
والد حضرت زبیر بن العوام عشرہ مبشرہ میں سے تھے اور رسول اکرم صلی اللہ علیہ وسلم  
نے اُن کو اپنا حواری قرار دیا تھا۔ وہ قریش کے قبیلہ بنو اسد بن عبد العزیٰ سے تھے۔  
حضرت عبداللہ کی دادی (یعنی حضرت زبیر رضی اللہ عنہ کی والدہ) صفیہ بنت عبدالمطلب  
رسول کریم ص کی پھوپھی تھیں۔ حضور ص کی پھوپھیوں میں سے اُن کا اسلام لانا  
بالتحقق ثابت ہے اور اصحاب سیر نے اُن کو جلیل القدر صحابیات میں شمار  
کیا ہے۔ حضور ص نے خود ایک موقع پر مجمع عام میں اُن کو اس طرح پکارا،  
”یا صفیہ عنہ رسول اللہ“ لہ

(اے صفیہ رسول اللہ کی پھوپھی)

مکہ معظمہ قریش کا آبائی وطن تھا اس لیے وہاں کے لوگ تو اس رشتہ سے یقیناً  
واقف تھے لیکن مدینہ منورہ میں بھی حضرت صفیہ رضی اللہ عنہا کے فرزند زبیر رضی اللہ عنہ سے  
حضور ص کی قریشی رشتہ داری کا لوگوں کو علم ہو گیا تھا۔

حضرت عبداللہ بن زبیر رضی اللہ عنہما سے روایت ہے کہ ایک دفعہ ایک انصاری  
نے رسول اللہ صلی اللہ علیہ وسلم کے پاس حضرت زبیر رضی اللہ عنہ کے خلاف شکایت کی کہ

لہ صحیح بخاری کتاب التفسیر باب ولا تحزنونی یوم یبغثون سورۃ الشعراء

وہ ان کی زمین میں آب پاشی کے لئے پانی نہیں گزرنے دیتے۔ حضورؐ نے فریقین کے بیانات سن کر حضرت زبیر رضی اللہ عنہ سے فرمایا کہ اسے زبیر رضی اللہ عنہ! تم اپنی زمین میں پانی دے کر اپنے ہمسایہ (انصاری) کی طرف چھوڑ دو۔ انصاری کو اس فیصلہ پر غصہ آگیا اور اس نے کہا۔ چونکہ یہ آپ کے چھوپھی زاد بھائی ہیں اس لئے آپ نے یہ فیصلہ کیا ہے۔

اس رشتہ کی بناء پر رسول اکرم صلی اللہ علیہ وسلم حضرت زبیر رضی اللہ عنہ کے ماموں زاد بھائی تھے۔ اور حضرت عبداللہ حضورؐ کے بھتیجے ہوتے تھے۔ دوسری طرف ام المؤمنین حضرت خدیجہ الکبریٰ رضی اللہ عنہا حضرت زبیر بن العوام کی چھوپھی تھیں۔ اس نسبت سے بعض ارباب سیر نے حضرت خدیجہ الکبریٰ رضی اللہ عنہا کو حضرت عبداللہ بن زبیر کی چھوپھی لکھ دیا ہے۔

حضرت عبداللہ بن زبیرؓ کے خاندان بنو اسد کا قدیم ذریعہ معاش تجارت تھا۔ چنانچہ حضرت خدیجہ الکبریٰ رضی اللہ عنہا جو خاندان بنو اسد کی ایک معزز رکن تھیں، مکہ کے مشہور، معزز اور دولت مند تاجروں میں شمار ہوتی تھیں۔ حضرت زبیر رضی اللہ عنہ نے بھی تجارت ہی کو اپنا ذریعہ معاش بنایا۔

اسے صحیح بخاری کتاب المساقاة باب سکر الانہار۔ شارحین حدیث کے قول کے مطابق اس پانی پر انصاری کا کوئی حق نہ تھا اور حضورؐ نے محض ان کی رعایت سے یہ فیصلہ صادر فرمایا تھا لیکن اس کے باوجود جب انصاری نے اس فیصلہ کو جانبداری پر محمول کیا تو حضورؐ کا چہرہ مبارک سرخ ہو گیا اور آپ نے حضرت زبیر رضی اللہ عنہ کو حکم دیا کہ تم زمین سینچ کر پانی کو روک رکھو یہیں تک کہ مینڈھ تک پہنچ کر نالیوں کے ذریعے خود بخود دوسری طرف بہ جائے۔



حضرت عبداللہ بن زبیر رضی کی والدہ ماجدہ حضرت اسماء رضی جلیل القدر صحابیہ تھیں۔ وہ حضرت ابوبکر صدیق رضی کی صاحبزادی تھیں اور بارگاہ رسالت سے ان کو "ذات النطاقین" کا لقب ملا تھا۔ اس نسبت سے حضرت عبداللہ بن زبیر رضی کو ثانی اثین حضرت ابوبکر صدیق رضی کے تواسمہ اور اُمّ المؤمنین حضرت عائشہ صدیقہ رضی بنت ابوبکر صدیق رضی کا بھانجا ہونے کا فخر حاصل تھا۔

حضرت صدیق اکبر رضی کا نام عبداللہ اور کنیت ابوبکر تھی۔ ابن زبیر رضی کا نام ان کے جلیل القدر تانا کے نام پر رکھا گیا۔ اسی طرح ان کی کنیت بھی رسول اکرم صلی اللہ علیہ وسلم نے ان کے تانا کی کنیت پر رکھی۔

اُمّ المؤمنین حضرت عائشہ صدیقہ رضی کے کوئی اولاد نہ تھی۔ انہوں نے اپنے بھانجے عبداللہ بن زبیر رضی کو گویا اپنا بیٹا بنا لیا تھا اور ان سے بہت محبت کرتی تھیں۔ ابن زبیر رضی بھی ان سے حقیقی بیٹے کی طرح محبت کرتے تھے۔

ایک دفعہ حضرت عائشہ صدیقہ رضی نے بڑی حسرت کے ساتھ بارگاہ نبوی میں عرض کی، یا رسول اللہ آپ کی دوسری تمام بیٹیوں نے اپنے (پہلے شوہروں کے) بیٹوں کے نام پر اپنی اپنی کنیت رکھ لی ہے۔ میں اپنی کنیت کس کے نام پر رکھوں؟

حضورؐ نے فرمایا: "تم بھی اپنے بیٹے عبداللہ کے نام پر رکھو۔"

عبداللہ سے مراد حضرت عبداللہ بن زبیر رضی ہی تھے۔ ایک دوسری روایت میں ہے کہ حضورؐ نے فرمایا: "تم اپنی کنیت اپنے بھانجے عبداللہ کے نام پر رکھو۔"

چنانچہ حضرت عائشہ صدیقہ رضی اللہ عنہا نے حضور ﷺ کے ارشاد کے مطابق اپنی کنیت " اُمّ عبد اللہ " رکھ لی۔

حضرت عائشہ صدیقہ رضی اللہ عنہا کے رشتہ کی نسبت سے رسول اکرم صلی اللہ علیہ وسلم حضرت عبد اللہ بن زبیر رضی اللہ عنہ کے خالو ہوتے تھے۔

عرض خاندانی شرف و افتخار کے لحاظ سے حضرت عبد اللہ بن زبیر کی ذات میں بہت سی خصوصیتیں جمع ہو گئی تھیں۔ ان کا دادھیال اگر آفتاب تھا تو ماہنامہ ماہتاب تھا۔ رسول اکرم صلی اللہ علیہ وسلم کے ابن عم ترجمان قرآن حضرت عبد اللہ بن عباس رضی اللہ عنہ نے ایک موقع پر حضرت عبد اللہ بن زبیر رضی اللہ عنہ کے بارے میں یہ تاریخی الفاظ ارشاد فرمائے،

أَمَّا أَبُوهُ فَحُوَارِيُّ النَّبِيِّ صَلَّى اللَّهُ عَلَيْهِ وَسَلَّمَ مَوْلَى النَّبِيِّ، وَأَمَّا  
جَدُّهُ فَصَاحِبُ الْغَارِ مَوْلَى أَبِي بَكْرٍ، وَأَمَّا أُمُّهُ  
فَذَاتُ النِّطَاقِ مَوْلَى اسْمَاءَ، وَأَمَّا خَالَتُهُ  
فَأُمُّ الْمُؤْمِنِينَ مَوْلَى عَائِشَةَ، وَأَمَّا عَمَّتُهُ فَمَوْلَى  
النَّبِيِّ صَلَّى اللَّهُ عَلَيْهِ وَسَلَّمَ مَوْلَى خَدِيجَةَ، وَأَمَّا عَمَّةُ النَّبِيِّ  
صَلَّى اللَّهُ عَلَيْهِ وَسَلَّمَ فَجَدَّتُهُ مَوْلَى صَفِيَّةَ، ثُمَّ عَفِيفَةٌ  
فِي الْأَسْلَامِ قَارِئَةٌ لِلْقُرْآنِ، لَهُ  
تَرْجُمَةٌ

"لیکن ان کے باپ تو وہ رسول اللہ (صلی اللہ علیہ وسلم) کے حواری تھے اور ان کے

تانا تو وہ رسول اللہ (صلعم) کے رفیقِ خاتمہ تھے یعنی ابابکر رضی اللہ عنہ اور ان کی ماں  
تو وہ ذات النطاق ہیں یعنی اسماء رضی اللہ عنہا اور ان کی خالہ تو وہ اُمّ المؤمنین تھیں  
یعنی عائشہ رضی اللہ عنہا اور ان کی چھوٹی بہن تو وہ رسول اللہ (صلعم) کی زوجہ مطہرہ  
تھیں یعنی خدیجہ رضی اللہ عنہا اور رسول اللہ (صلعم) کی چھوٹی بہن کی وادی تھیں  
یعنی صفیہ رضی اللہ عنہا۔ پھر وہ محمد اسلام میں پاکباز ہیں اور قاری قرآن ہیں۔  
حضرت عبداللہ بن زبیر رضی اللہ عنہ نے جن عظیم المرتبت والدین کے سایہ  
عاطفت میں پرورش پائی، مناسب معلوم ہوتا ہے کہ ان کے مختصر سوانح حیات  
بھی اس کتاب میں درج کر دیئے جائیں۔ چنانچہ اگلے دو ابواب اسی مقصد  
کے لئے مخصوص کر دیئے گئے ہیں۔ ان کو پڑھ کر جہاں حضرت زبیر بن العوام رضی اللہ عنہ  
حضرت اسماء بنت ابوبکر صدیق رضی اللہ عنہا کے مرتبہ کا کسی قدر اندازہ کیا جاسکے گا۔  
وہاں یہ بھی معلوم ہو جائے گا کہ حضرت عبداللہ بن زبیر رضی اللہ عنہ نے کس ماحول اور فضا  
میں آنکھیں کھولیں اور ان کی سیرت کو ایک خاص سانچے میں ڈھالنے کے لئے  
کون سے عوامل کار فرما رہے۔

۱۔ حضرت خدیجہ الکبریٰ رضی اللہ عنہا نے الحقیقت حضرت زبیر رضی اللہ عنہ کی چھوٹی بہن تھیں۔ یہاں اسی

نسبت سے ان کو ابن زبیر رضی اللہ عنہ کی چھوٹی بہن کہا گیا ہے۔

## حضرت عبداللہ کے والد ابوعبداللہ زبیر بن العوامؓ

حضرت زبیر بن العوام القرظی الاسدی تابعی صحیح اسلام کی ایک اہم ترین شخصیت ہیں۔ بارگاہ نبوت سے انھیں "سوارمی رسول" کا لقب عطا ہوا اور سرورِ کائنات نے اپنی زبان مبارک سے انھیں جنت کی بشارت دی۔ حضرت زبیرؓ کا شجرہ نسب اس کتاب کے آغاز میں درج ہو چکا ہے۔ ان کو ذات رسالت سے کئی نسبتیں حاصل تھیں۔

- ۱۔ ان کی والدہ ماجدہ حضرت صفیہ بنت عبدالمطلب سرورِ کائنات کی چھوٹی بہن تھیں۔ گویا سرورِ کائنات حضرت زبیرؓ کے ماموں زاد بھائی تھے۔
- ۲۔ ام المؤمنین حضرت خدیجہ الکبریٰؓ بنت حضرت زبیرؓ کی چھوٹی بہن ہیں لہذا اسے سرورِ کائنات حضرت زبیرؓ کے چھوٹے چھوٹے۔
- ۳۔ ام المؤمنین حضرت عائشہ صدیقہؓ بنت ابوبکر صدیقؓ کی سالی تھیں یعنی ان کی بڑی بہن حضرت اسماء بنت ابوبکر صدیقؓ بنت حضرت زبیرؓ کی زوجہ تھیں۔ اس نسبت سے حضرت زبیرؓ سرورِ کائنات کے ہم زلف تھے۔
- ۴۔ حضرت زبیر بن العوام کا سلسلہ نسب تصی بن کلاب پر رسول اکرمؐ کے سلسلہ نسب سے مل جاتا ہے۔

حضرت زبیر بن العوام رضی اللہ عنہما سے اٹھائیس سال قبل پیدا ہوئے۔  
 لڑکپن ہی میں سایہ پدری سے محروم ہو گئے۔ چچا نوفل بن خویلد نے اپنی سرپرستی میں ان  
 کی پرورش کی۔ حضرت زبیر رضی اللہ عنہ کی والدہ حضرت صفیہ رضی اللہ عنہا اپنے فرزند کو ایک بہادر سپاہی  
 بنانے کی آرزو مند تھیں، چنانچہ وہ حضرت زبیر رضی اللہ عنہ سے سخت محنت و مشقت کا  
 کام لیتیں اور وقتاً فوقتاً زبرد تو بیخ اور زود کو ب سے بھی کام لیتیں۔

نوفل بن خویلد ایک دن بھیجے کو ماں کے ہاتھوں پٹتا دیکھ کر بیتاب ہو گئے۔  
 اور حضرت صفیہ رضی اللہ عنہا کو سختی سے روکا کہ اس طرح تم بچے کو مار ڈالو گی۔ نوفل نے قبیلے  
 کے دوسرے لوگوں سے بھی حضرت صفیہ رضی اللہ عنہا کی سختی کا ذکر کیا۔ جب اس بات کا  
 چرچا عام ہوا تو حضرت صفیہ رضی اللہ عنہا نے یہ رجز پڑھا:

من قال انی البغضه فقد کذب انما ضربہ لکے یلب

جس نے یہ کہا کہ میں اس (زبیر رضی اللہ عنہ) سے بغض رکھتی ہوں اس کے غلط کہا۔

میں اس کو اس لئے پیستی ہوں کہ عقل مند ہو۔

ویہزم الجیش ویاقی السلب الخ

اور فوج کو شکست دے اور مالِ غنیمت حاصل کرے۔

ماں کی تربیت کا یہ اثر ہوا کہ بڑے ہو کر حضرت زبیر رضی اللہ عنہ ایک دلاور صفت

اور ضیغم شجاعت بنے۔

## قبولِ اسلام

حضرت زبیر رضی اللہ عنہ خوش قسمتی سے ایک ایسے خاندان میں پیدا ہوئے جس پر

آفتابِ اسلام کی شعاعیں دعوتِ حق کی ابتداء ہی میں پڑنے لگی تھیں۔ ان کی

پھوپھی اُم المؤمنین حضرت خدیجہ الکبریٰ رضی اللہ عنہا کی خاتونِ اول تھیں۔ ان کی والدہ حضرت صفیہ بنت عبدالمطلب بھی آغازِ عمر نبوت میں مشرف بہ ایمان ہو گئیں۔ حضرت زبیر رضی اللہ عنہ نے انہی کے انخوش تربیت میں پرورش پائی۔ ناممکن تھا کہ زبیر اسلام ان کے منہاں خانہٴ دل کو منور نہ کرتا۔ چنانچہ سولہ برس کی عمر میں ہی انہوں نے دعوتِ حق پر لبیک کہا۔ بعض مؤرخین نے اسلام لانے والوں میں ان کا نمبر چوتھا یا پانچواں لکھا ہے لیکن یہ صحیح نہیں ہے البتہ سابقوں اولوں میں وہ ایک ممتاز درجہ رکھتے ہیں۔

قبولِ اسلام کے بعد رسولِ اکرم ﷺ سے ان کی والہانہ شیفتگی کا یہ عالم تھا کہ ایک دن یہ افواہ سنی کہ سرورِ کائنات کو مشرکین نے گرفتار کر لیا ہے۔ بے قرار ہو گئے اور شمشیرِ بہمنہ ہاتھ میں لے کر دوڑتے ہوئے آستانہٴ نبوی پر جا پہنچے۔ حضور ﷺ کو بخریت دیکھ کر اطمینان کا سانس لیا۔ حضور ﷺ نے ان کی شمشیرِ بہمنہ کی طرف اشارہ کر کے فرمایا۔ ”زبیر یہ کیا ہے؟“

حضرت زبیر رضی اللہ عنہ نے عرض کی۔ ”یا رسول اللہ! میں نے سنا تھا کہ خدا نخواستہ آپ کو دشمنوں نے گرفتار کر لیا ہے۔“  
حضور ﷺ نے فرمایا، اگر واقعی ایسا ہو جاتا تو تم کیا کرتے؟  
حضرت زبیر رضی اللہ عنہ نے بے ساختہ کہا، ”یا رسول اللہ! میں اہل مکہ سے لڑتا“  
حضور ﷺ ان کا جذبہٴ فدویت دیکھ کر بہت خوش ہوئے اور ان کے حق میں دُعا فرمائی۔

ابن اثیر صاحب ”اسد الغابہ“ کا بیان ہے کہ یہ پہلی تلوار تھی جو راہِ حق اور عشقِ رسول ﷺ میں ایک بچے کے ہاتھ سے عریاں ہوئی۔

حضرت زبیرؓ نے جس خاندان میں آنکھیں کھولیں، اُس کا ذریعہ معاش

ذریعہ معاش "تجارت" تھا۔ اُن کی پھوپھی حضرت خدیجہؓ الکبریٰؓ قریش کے سربراہ اور وہ تاجروں میں شمار ہوتی تھیں۔ حضرت زبیرؓ نے بھی تجارت ہی کو اپنا ذریعہ معاش بنایا اور اللہ تعالیٰ نے اُن کے کاروبار میں

— خوب برکت دی۔

ایک دفعہ وہ ایک تجارتی قافلہ کے ساتھ شام گئے۔ وہاں سے مکہ کو واپس آرہے تھے کہ راستے میں سرور کائناتؐ اور حضرت ابوبکر صدیقؓ سے ملاقات ہوگئی۔ یہ دونوں مقدس ہستیاں مکہ سے ہجرت فرما کر مدینہ تشریف لے جا رہی تھیں۔ حضرت زبیرؓ نے ان دونوں کی خدمت میں سفید کپڑے تحفہ پیش کئے جو انھوں نے قبول فرمائے اور یہی کپڑے زبیرؓ تن فرما کر مدینہ میں داخل ہوئے۔ حضرت زبیرؓ جب تک اسلام نہیں لائے تھے اُن کا چچا اُن

سے بے حد محبت کرتا تھا۔ جو یہی انھوں نے اسلام قبول کیا، چچا کا رویہ بدل گیا اور اُس نے اُن پر بے پناہ مظالم ڈھانے شروع کر دیئے۔ ایک چٹائی میں لپیٹ کر انھیں باندھ دیتا اور آگ سلگا کر اس کا دھواں اُن کی ناک میں چڑھاتا۔ حضرت زبیرؓ کا دم گھٹنے لگتا اور وہ بے حال ہو جاتے لیکن توحید کا نشہ ایسا تھا کہ پڑھ کر اُتر جاتا۔ اُن کی زبان سے یہی نکلتا: "چچا! جتنا سچی چاہے،

سناؤ۔ اب میں دامن توحید کو ہاتھ سے نہیں چھوڑ سکتا۔"

جب یہ مظالم حد سے بڑھ گئے تو سرور کائناتؐ کی اجازت سے حضرت زبیرؓ نے حبش کی ہجرت اختیار کی۔ کچھ عرصہ وہاں گزار کر مکہ واپس آئے۔

اور تجارت کا شغل اختیار کر لیا۔ ۳؎ بعد بعثت میں جب رسول اکرم صلی اللہ علیہ وسلم نے مکہ سے ہجرت فرمائی، حضرت زبیرؓ ایک تجارتی قافلہ کے ساتھ شام

گئے ہوئے تھے۔ جب وہ شام سے مکہ کی طرف واپس آ رہے تھے تو رسول اکرم صلی اللہ علیہ وسلم حضرت ابوبکر صدیق رضی اللہ عنہ کے ہمراہ مدینہ کی طرف تشریف لے جا رہے تھے۔ حسن اتفاق سے راستہ میں حضرت زبیر رضی اللہ عنہ سے رسول اکرم اور صدیق اکبر رضی اللہ عنہ کی ملاقات ہو گئی۔ چنانچہ اسی موقع پر انہوں نے حضور اور حضرت ابوبکر صدیق رضی اللہ عنہ (اپنے خسر) کی خدمت میں سفید کپڑے تحفہ پیش کئے اور پھر مکہ تشریف لے گئے۔

حضرت عروہ بن زبیر رضی اللہ عنہ سے روایت ہے :  
 أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَقِيَ الزُّبَيْرَ رَضِيَ اللَّهُ عَنْهُ فِي رَكْبٍ مِنَ الْمُهَاجِرِينَ  
 كَانُوا تَجَارًا قَائِلِينَ مِنَ الشَّامِ، فَكَسَبَ الزُّبَيْرُ رَسُولَ اللَّهِ صَلَّى اللَّهُ عَلَيْهِ وَسَلَّمَ  
 وَابَا بَكْرٍ رَضِيَ اللَّهُ عَنْهُمَا بِياضًا بِيضًا

(یعنی رسول اللہ صلی اللہ علیہ وسلم زبیر رضی اللہ عنہ سے ملے جو تاجر مسلمانوں کے ایک قافلہ کے ساتھ شام سے واپس آ رہے تھے۔ زبیر رضی اللہ عنہ نے رسول اکرم اور ابوبکر صدیق رضی اللہ عنہ کو سفید کپڑے پہنائے۔)

مکہ واپس آنے کے وقت ہی عرصہ بعد حضرت زبیر رضی اللہ عنہ نے اپنی والدہ حضرت صفیہ رضی اللہ عنہا اور بیوی حضرت اسماء رضی اللہ عنہا کے ہمراہ ہجرت کر کے مدینہ پہنچ گئے۔ اور دوسرے مسلمانوں کی طرح وہیں توطن اختیار کر لیا۔ حضرت زبیر رضی اللہ عنہ کا اپنی والدہ کے ہمراہ ہجرت کرنا ان کی خاص خصوصیت سمجھی جاتی ہے۔

مکہ میں حضرت زبیر رضی اللہ عنہ کے اسلامی بھائی حضرت طلحہ رضی اللہ عنہ تھے۔ مدینہ میں رسول اکرم صلی اللہ علیہ وسلم نے انصار میں سے ان کا اسلامی بھائی حضرت

مواخاة

لہ بخاری کتاب المناقب باب ہجرة النبي صلى الله عليه وسلم واصحابه الى المدينة -



سلمہ بن سلامہ بن وقش رض کو تجویز فرمایا۔

مدینہ منیچ کر حضرت زبیر رض نے پہلے قباع میں قیام کیا۔  
**مدینہ کی زندگی** وہیں حضرت اسماء رض کے بطن سے حضرت عبداللہ

بن زبیر رض پیدا ہوئے۔ اہل مدینہ کا مخصوص پیشہ زراعت تھا۔ حضرت زبیر رض نے بھی مدینہ میں یہی پیشہ اختیار کر لیا۔

رسول کریم ﷺ نے حضرت زبیر رض کو بنو نضیر میں ایک نخلستان عطا کیا اور ایک اور زمین بھی عطا کی، جس کا نام غابہ تھا۔ حضرت زبیر انہی زمینوں پر کھیتی باڑی کا کام کرتے تھے۔ اس اور اسی سے اپنا اور اپنے کنبے کا پیٹ پالتے تھے۔

## غزوات و مشاہد

ہجرت کے بعد غزوات و مشاہد کا سلسلہ شروع ہوا تو حضرت زبیر رض نے ہر معرکہ میں کمال دہے کی استقامت اور بے جگری سے دادِ شجاعت دی۔ کئی موقعوں پر خود ذاتِ رسالت ﷺ نے ان کی شجاعت اور جذبہٴ فدویت کی بڑی تعریف و تحسین فرمائی۔ شہیدِ خدا حضرت علی رض رضی اللہ عنہما انہیں اشجع العرب کہا کرتے تھے۔

حق و باطل کا معرکہ اول بدر کے میدان میں برپا ہوا تو  
**غزوہ بدر** حضرت زبیر رض کی شمشیر خارا شکاف دشمن کی صفوں پر برق

بے اماں بن کر گری اور انہیں درہم بدرہم کر کے رکھ دیا۔ جدھر جھک پڑتے تھے دشمن کا دل بادل کائی کی طرح بھٹ جاتا۔ اس دن ان کے سر پر زبردِ عمامہ تھا۔ حضور کی نظر اس پر پڑی تو فرمایا: آج مسلمانوں کی مدد کے لئے

ملائکہ بھی زرد عمامے باندھ کر آسمان سے اترے ہیں۔ حضرت اسماء بنت  
 ابوبکر صدیقؓ سے روایت ہے کہ عین ہنگامہ کارزار میں ایک جنگجو مشرک  
 ایک بلند ٹیلے پر چڑھ کر لٹکارا۔ کوئی ہے جو میرے مقابلے پر آئے؟ حضورؐ  
 نے ایک صحابی سے مخاطب ہو کر فرمایا۔ کیا تو اس کے مقابلہ کے لئے جاتا  
 ہے؟ انہوں نے عرض کیا۔ یا رسول اللہ! اگر آپ چاہتے ہیں تو میں تیار ہوں  
 اسی اثناء میں سرورِ عالمؐ کی نظر حضرت زبیرؓ پر پڑی جو قریب ہی بیٹھے  
 تھے اور جوشِ غضب سے کسمسار ہے تھے۔ حضورؐ نے فرمایا اے ابنِ  
 صفیہ کھڑے ہو جاؤ اور اس مشرک کے مقابلے پر جاؤ۔ حضرت زبیرؓ تیر کی طرح  
 اس پر چھپٹے اور اس سے گتھم گتھا ہو گئے۔ دونوں بڑے شہزور تھے اور  
 ایک دوسرے کو ٹیلے سے نیچے گرانے کی کوشش کرتے تھے۔ حضورؐ نے  
 فرمایا۔ ان دونوں میں سے جو پہلے گرے گا وہ مارا جائے گا۔ پھر آپؐ نے  
 حضرت زبیرؓ کے حق میں دعا فرمائی۔ چند ہی لمحے بعد دونوں لڑھکے ہوئے  
 نیچے اس طرح گرے کہ مشرک نیچے تھا اور حضرت زبیرؓ اس کے اوپر اور  
 پھر پک جھپکنے کی دیر میں حضرت زبیرؓ نے اپنی تلوار سے مشرک کی گردن ارٹا  
 دی۔ اس کے بعد حضرت زبیرؓ کا مقابلہ قریش کے نامی بہادر عبیدہ بن سعید  
 بن عاص سے ہوا۔ صحیح بخاری کی روایت کے مطابق خود حضرت زبیرؓ نے  
 اس مقابلہ کا حال ان الفاظ میں بیان کیا ہے۔

”بدر کے دن میرا سامنا عبیدہ بن سعید بن عاص سے ہوا۔  
 وہ سرتاپا لوہے میں عرق تھا۔ صرف اس کی آنکھیں نظر آتی  
 تھیں۔ اُس کی کنیت ابو ذات الکروش تھی۔ اُس نے لٹکار کر

کہا، میں ہوں ابو ذات الکرش۔ میں نے اپنی برہمی سے اس پر حملہ کیا اور تاک کر اس کی آنکھ میں برہمی ماری، وہ فریاد کیا۔  
 جب حضرت زبیرؓ ابو ذات الکرش کو ہلاک کر چکے تو اپنی برہمی کو اس کی لاش پر پاؤں اڑا کر بڑی مشکل سے اس طرح نکالا کہ برہمی کا پھل مڑ گیا سرورِ کائنات نے یہ برہمی حضرت زبیرؓ سے مانگ لی اور تا وقت اپنے پاس رکھی۔ حضورؐ کی رحلت کے بعد حضرت زبیرؓ نے اس برہمی کو واپس لے لیا لیکن ان سے صدیق اکبرؓ نے مانگ لی۔ پھر یہ برہمی فاروق اعظمؓ کے قبضہ میں آئی۔ فاروق اعظمؓ کے بعد حضرت زبیرؓ نے یہ برہمی پھر واپس لے لی تھی۔ لیکن امیر المؤمنین عثمان ذوالنورینؓ نے ان سے طلب کر لی حضرت عثمانؓ کی شہادت کے بعد یہ برہمی آلِ علیؓ کے پاس پہنچی۔ پھر حضرت عبداللہ بن زبیرؓ نے ان سے لے لی اور تازہ مذکی اپنے پاس رکھی۔

حضرت زبیرؓ کی جو تلوار بدر کے میدان میں چمکی وہ بھی اس برہمی کی طرح یادگار بن گئی۔ بدر کے دن حضرت زبیرؓ نے از خود رفتگی کے عالم میں یہ تلوار اس طرح چلاتی کہ اس میں دنیا بنے پڑ گئے۔ اس تلوار میں چاندی کا کام تھا۔ حضرت زبیرؓ کی شہادت کے بعد یہ تلوار ان کے جلیل القدر فرزند حضرت عبداللہ بن زبیرؓ کے قبضہ میں آئی۔ صحیح بخاری میں حضرت عروہ بن زبیرؓ سے روایت ہے کہ عبداللہ بن زبیرؓ کی شہادت کے بعد خلیفہ عبدالملک بن مروان اموی نے مجھے بلا کر پوچھا۔ اے عروہ کیا تم زبیرؓ کی تلوار کو پہچانتے ہو؟ میں نے کہا: ہاں۔

عبدالملک نے پوچھا، اس کی نشانی کیا ہے؟ میں نے کہا۔ بدر کے دن

اس میں دندانے پڑ گئے تھے۔

عبدالملک نے کہا: ہاں سچ کہتے ہو اس میں لشکروں کی ڈبھیڑ ہے  
دندانے پڑے ہوئے ہیں۔

پھر اُس نے یہ تلوار مجھے دے دی۔

عودہ کے فرزند ہشام کا بیان ہے کہ عودہ کے بعد اس مقدس تلوار کے  
متعلق آلِ زبیر میں مناقشت پیدا ہوئی۔ ہم نے باہم اس کی قیمت تین ہزار  
درہم لگائی اور ہم میں سے ایک نے اُس کو لے لیا۔ کاش میں نے اس تلوار  
کو لے لیا ہوتا۔

غزوہ بدر میں حضرت زبیرؓ کو تلوار کے (با اختلاف روایت) ایک یا دو  
زخم کا ندھے پڑے۔ ایک زخم اتنا شدید تھا کہ اس کے مندرجہ ہونے پر وہاں  
گڑھا سا بن گیا۔ حضرت عودہ بن زبیرؓ کا بیان ہے کہ میں بچپن میں اس  
گڑھے میں اپنی انگلیاں ڈال کر کھیلا کرتا تھا۔

غزوہ اُحد میں حضرت زبیرؓ ان چودہ ثابت قدم صحابہ کرام  
میں سے ایک تھے جو شروع سے اخیر تک سرورِ عالم

غزوہ اُحد

صلی اللہ علیہ وسلم کی سپر بیٹے رہے اور ایک لمحہ کے لئے بھی اُن کے پائے  
استقلال میں لغزش نہ آئی۔ حافظ ابن کثیر نے یونس بن اسحاق سے روایت  
کی ہے کہ اُحد کے دن طلحہ بن ابی طلحہ مشرکین کا علمبردار تھا۔ اُس نے میدان  
جنگ میں آ کر مسلمانوں کو دعوتِ مبارزت دی۔ حضرت زبیرؓ دوڑتے ہوئے  
اُس کی طرف گئے اور جست لگا کر اس کے اونٹ پر سوار ہو گئے۔ پھر اس کو  
زمین کی طرف دھکیل کر اونٹ سے گرا دیا اور اپنی تلوار سے اس کو ذبح کر دیا۔

رسول اللہ صلی اللہ علیہ وسلم نے حضرت زبیرؓ کی تعریف فرمائی اور فرمایا: ہر نبی کا ایک حواری ہوتا ہے اور میرا حواری زبیر ہے۔ اگر زبیر اس کے مقابلے کے لئے نہ نکلتا تو میں خود اس کے مقابلے پر جاتا۔ (الہدایہ والہنایہ)

بعض روایتوں میں ہے کہ حضرت زبیرؓ نے طلحہ کو نہیں بلکہ اس کے بیٹے کلاب بن طلحہ کو قتل کیا تھا اور طلحہ بن ابی طلحہ کے قاتل حضرت علیؓ رضی اللہ عنہ تھے۔ بہر حال میدان اُحد میں حضرت زبیرؓ کے ہاتھ سے مشرکین کا ایک نامی جنگجو قتل ہوا۔

اثنائے جنگ میں ایک موقع پر سرورِ عالمؐ نے اپنی شمشیر مقدس نیام سے کہیں اور فرمایا: کون ہے جو آج اس کا حق ادا کرے؟  
حضرت زبیرؓ اور حضرت ابو جہانہ انصاریؓ نے تین مرتبہ اس خدمت کے لئے اپنے آپ کو پیش کیا۔ بالآخر حضورؐ نے یہ تلوار حضرت ابو جہانہؓ کو عطا فرمائی۔ تاہم حضرت زبیرؓ کا جذبہ قدویت تاریخ کے صفحات میں ہمیشہ کے لئے محفوظ رہ گیا۔

صحیح بخاری میں حضرت عروہ بن زبیرؓ سے روایت ہے کہ جب رسول اللہ صلی اللہ علیہ وسلم کو اُحد میں زخم لگے اور مشرکین واپس چلے گئے تو آپؐ نے اس خیال سے کہ کہیں وہ پلٹ نہ پڑیں فرمایا: کون ان کے تعاقب میں جاتا ہے؟ صحابہ میں سے ستر آدمی اس کام کے لئے آمادہ ہوئے ان میں حضرت زبیرؓ بھی تھے۔

صحیح بخاری میں حضرت عروہؓ کی زبانی حضرت عائشہ صدیقہؓ کا یہ قول منقول ہے کہ آیت الذین استجابوا للہ والرسول من بعد ما

أَصَابَهُمُ الْقَرْحُ ان صحابہ کے پاسے میں نازل ہوئی جنہوں نے حضورؐ کے ارشاد کی تعمیل میں غزوہ اُحد کے بعد مشرکین کا تعاقب کیا۔ ان میں حضرت زبیرؓ اور حضرت ابو بکر صدیقؓ بھی تھے۔

**غزوہ خندق** | شبہ میں فرزند ابن توحید کو خندق کی پُرعسویت جنگ پیش آئی۔ اس موقع پر مشرکین کا ایک سیلاب

عظیم مدینہ منورہ پر حملہ آور ہوا۔ سرور کائنات نے مدینہ کے گرد خندق کھود

کر اس لشکر کا مقابلہ کیا۔ مشرکین کا محاصرہ تقریباً تین ہفتے جاری رہا۔ اس

دوران میں اگرچہ کوئی بڑی لڑائی نہیں ہوئی۔ لیکن فریقین میں وقتاً فوقتاً

جھڑپیں ہوتی رہیں۔ عاصم بن کثیر نے البدایہ میں ابن اسحاق کے حوالے

سے بیان کیا ہے کہ غزوہ اُحزاب کے دوران میں ایک دن نوفل بن عبد اللہ

بن مغیرہ مخزومی نے اپنی لشکرگاہ سے باہر نکل کر مسلمانوں کو مقابلے کے لئے

لکارا۔ حضرت زبیرؓ جھپٹ کر اس کے مقابل ہوئے اور اپنی تلوار سے اس

کے دو ٹکڑے کر دیئے۔ اس موقع پر ان کی تلوار میں ایک دندانہ پڑ گیا۔ نوفل

کو جہنم داخل کرنے کے بعد حضرت زبیرؓ یہ رجز پڑھتے ہوئے واپس آئے

رَبِّي أَسْرَدُ أَحْبَبِي وَأَحْبَبِي مِنْ أَلَّتِي كُفَّطَنِي الْأُحْمِي

میں وہ شخص ہوں جو اپنی بھی حفاظت کرتا ہوں اور نبی مصطفیٰؐ کی

بھی حفاظت کرتا ہوں

یہودی قریظہ اور مسلمانوں میں باہم خیر سگالی کا معاہدہ تھا لیکن جنگ

خندق کے موقع پر یہودیوں کی نیت بدل گئی اور وہ مسلمانوں کی پشت میں

خنجر گھونپنے کے منصوبے بنانے لگے۔ اہل حق کے لئے یہ بڑا نازک وقت

تھا۔ حضورؐ کو ان فداؤں کے فاسد عزائم کا علم ہوا تو آپؐ نے مسلمانوں کو جمع کر کے فرمایا۔ کون بنی قریظہ کی خبر لاتا ہے؟

حضرت زبیرؓ نے بڑھ کر عرض کی۔ "یا رسول اللہؐ میں جاتا ہوں۔"

سرورِ عالمؐ نے تین مرتبہ اپنے الفاظ دہرائے اور تینوں مرتبہ حضرت زبیرؓ نے اپنے آپ کو اس پر خطر کام کے لئے پیش کیا۔ حضورؐ ان کے جذبہٴ فدویت سے بہت خوش ہوئے۔ صحیح بخاری میں حضرت جابرؓ سے روایت ہے کہ حضورؐ نے اس موقع پر یہ الفاظ ارشاد فرماتے۔

"بہر نبی کا ایک سواری ہوتا ہے اور میرا سواری زبیر ہے۔"

صحیح بخاری ہی میں حضرت عبداللہ بن زبیرؓ سے یہ روایت منقول ہے کہ غزوۃٴ احزاب میں عمر بن ابی سلمہ اور میں عورتوں کے ساتھ کر بیٹے گئے تھے میں نے دیکھا کہ زبیرؓ گھوڑے پر سوار دو یا تین مرتبہ نبی قریظہ کی طرف گئے اور واپس آئے۔ جب شام کو میری ان سے ملاقات ہوئی تو میں نے کہا، اباجان میں نے آپ کو (بنی قریظہ کی طرف) جاتے دیکھا تھا۔ حضرت زبیرؓ نے فرمایا۔ بیٹا تم نے مجھے دیکھا تھا؟ میں نے کہا۔ ہاں۔ حضرت زبیرؓ نے فرمایا: رسول اللہ صلی اللہ علیہ وسلم نے فرمایا تھا۔ کون بنو قریظہ کی خبر لاتا ہے میں گیا۔ جب واپس آیا تو حضورؐ نے میرے لئے اپنے ماں باپ جمع کئے اور فرمایا

حِذَاكَ أَبِي وَأُمِّي (میرے ماں باپ تجھ پر قربان ہوں)

اکثر اہل سیر کا بیان ہے کہ "حِذَاكَ أَبِي وَأُمِّي" کے الفاظ لسانِ رسالتؐ سے حضرت زبیرؓ بن العوام اور حضرت سعد بن ابی وقاص کے سوا کسی اور کے لئے نہیں نکلے۔ جنگ خندق کا یہ انجام ہوا کہ بائیس دن کے محاصرے

کے بعد کفار آسمانی آفات اور مسلمانوں کی غیر معمولی استقامت کی تاب نہ لا کر بھاگ کھڑے ہوئے۔

**غزوة خیبر** | غزوة اخزاب کے فوراً بعد حضرت زبیر غزوة بنی قریظہ میں شریک ہوئے اور پھر ذیقعدہ ۶؎ میں بیعت رضوان کا عظیم شرف حاصل کیا۔ اواخر ۶؎ یا شروع ۷؎ میں خیبر کی جنگ پیش آئی تو اس میں بھی حضرت زبیرؓ نے کمال و سب سے کی جانبازی اور سرفروشی کا مظاہر کیا۔ مورخ ابن ہشام کا بیان ہے کہ جب رئیس خیبر مرحب حضرت علیؓ رضی اللہ عنہ کے ہاتھ سے مارا گیا تو اس کا قوی ہیکل اور جنگجو بھائی یاسر غنبناک ہو کر میدان میں آیا۔ حضرت زبیرؓ اس کے مقابلے کے لیے بڑھے۔ ان کا تہ قامت یاسر کے مقابلے میں کچھ بھی نہ تھا اور معلوم ہوتا تھا کہ وہ آج یاسر کے ہاتھ سے نہیں بچیں گے۔ ان کی والدہ حضرت صفیہؓ بھی حضورؐ کے ساتھ بیٹے سے آتی تھیں۔ انہوں نے بے قرار ہو کر حضورؐ سے عرض کیا: یا رسول اللہ! آج میرا جگر گوشہ شہید ہوگا۔

سرورِ عالم نے فرمایا: نہیں انشاء اللہ وہ دشمن پر غالب آئے گا۔ چنانچہ تھوڑی دیر کی لڑائی کے بعد حضرت زبیرؓ نے یاسر کو قتل کر دیا۔ غزوة خیبر کے بعد جب دس ہزار قیدیوں کا لشکر مکہ میں ناتمام فتح مکہ | داخل ہوا تو اس موقع پر حضرت زبیرؓ کو یہ امتیاز حاصل ہوا کہ انہیں علم نبویؐ تفویض کیا گیا۔

حضرت غزوة بن زبیرؓ کا بیان ہے:

ثُمَّ جَاءَتْ كَتِيبَةُ وَهِيَ بِمِثْلِ فَوْجِ أَبِي جُوتِ مِثْلِ فَوْجِ



أَقَلَّ الْكُتَابِ فِيهِمْ رَسُولُ اللَّهِ كَم تَحَىٰ. اس میں رسول اللہ صلعم اور اصحابہ صلعم و اصحابہ اور آیتہ النبیین تھے اور علم نبوی زبیر بن العوام کے صلعم مع الزبیر بن العوام۔ پاس تھا۔ (صحیح بخاری)

مکہ میں داخلہ کے بعد جب ہر طرف امن و سکون ہو گیا تو حضرت زبیرؓ اور حضرت مقدادؓ بن اسود اپنے گھوڑوں پر بارگاہ رسالت میں حاضر ہوئے۔ حضورؐ نے کھڑے ہو کر ان کے چہرے کی گزوصاف کی۔ فتح مکہ کے بعد حنین کا خونِ معرکہ پیش آیا۔ حضرت زبیرؓ نے اس معرکہ میں اپنی شجاعت و بسالت کے خوب جوہر دکھائے۔ ایک موقع پر بہت سے مشرکین ایک گھاٹی سے نکل کر حضرت زبیرؓ پر ٹوٹ پڑے۔ حضرت زبیرؓ اس جرات اور استقامت کے ساتھ لڑے کہ کُفار کا منہ پھیر دیا۔ وہ آخر تک میدانِ جنگ میں ڈٹے رہے۔

اس کے بعد حضرت زبیرؓ نے طائف اور تبوک کے غزوات میں شہرت کی۔ پھر حجۃ الوداع میں اُممیں سرورِ کائناتؐ کی ہمراہی کا شرف حاصل ہوا۔

سرورِ کائناتؐ کی رحلت سے حضرت زبیرؓ پر کوہِ الم خلافتِ صدیقی ٹوٹ پڑا اور انہوں نے شکستہ دل ہو کر گوشہ نشینی اختیار

کر لی۔ شروع شروع میں خلافت کے معاملے میں وہ بنو ہاشم کے طرفدار تھے۔ لیکن کچھ دنوں کے بعد انہوں نے صدیقِ اکبرؓ کی بیعت کر لی اور پھر خلافتِ صدیقی کا دور خاموشی سے گزارا۔

فاروقِ اعظمؓ کے عہدِ خلافت میں حضرت زبیرؓ کے خونِ خلافتِ فاروقی نے پھر جوش مارا اور وہ فاروقِ اعظمؓ سے اجازت لے

کر اپنے فرزند عبداللہ رضی اللہ عنہ کے ساتھ جہاد کے لئے شام پہنچے۔ اُس وقت شام کی فیصلہ کن جنگ یرموک کے میدان میں لڑی جا رہی تھی۔ حضرت زبیر رضی اللہ عنہ نے اس جنگ میں بے پناہ شجاعت کا مظاہرہ کیا۔ انھوں نے تنہا غنیم کی صفیں الٹ دیں اور شامیوں کے منہ پھیر دیئے۔

ایک موقع پر تو انھوں نے بے خوفی اور دلیری کا ایسا بے مثال مظاہرہ کیا کہ دوست و دشمن لاٹک رہ گئے۔ ان کے فرزند عروہ رضی اللہ عنہ کی زبان سے یہ واقعہ سنئے۔ فرماتے ہیں :

رَسُولِ اَكْرَمِ كَعِ اصْحَابِ جَنْبِ يَرْمُوكَ  
مِنْ زَبِيرَةَ كَمَا۔ اَبْ شَدَّتْ كِيَوْمِ هُنَيْنِ كَقَتِّ  
تَاكْرِمِ مِي شَدَّتْ كَرِي۔ فَرَايَا اَلرُّمِي شَدَّتْ  
كِرُونِ كَا تَوَمَّ جَوُثَّةً ثَابِتٍ جَوُكُ (يعني ميرا  
ساتھ نہ دے سکو گے)۔ بُو كُونِ نَعِ كَمَا اَبَا  
هِنِي جُو سَكَا۔ حَضْرَتِ زَبِيرَةَ نَعِ كَقَتِّ اَبْر  
(ایک شدید) حملہ کیا اور انکی صفیں دو چم پر  
کر کے آگے نکل گئے لیکن انکا ساتھ کوئی نہ گھبرا  
نہوے سکا۔ جب واپس لٹنے لگے تو کفار نے  
ان کے گھوڑے کی نگام پکڑ لی اور ان کے  
کدھے پر دو زخم لگائے ان کے درمیان  
ایک اور ضرب تھی جو بد میں لگی تھی عروہ  
کہتے ہیں میں کہیں میں ان ضربوں (کے گرسے)

اِنَّ اَصْحَابَ رَسُولِ اللّٰهِ صَلَّوْا  
قَالُوْا لَزَبِيْرٍ يَوْمَ الْيَرْمُوكِ الْاَلْتَشَدُّ  
فَلَشَدُّ مَعَكَ، فَقَالَ اِنِّي اِنْ شَدُّتُ  
كَذِبْتُمْ، فَقَالُوْا اَلَا نَعْمَلُ، فَحَمَلْنَا  
عَلَيْهِمْ حَتَّى شَقَّ صَنَفُوهُمْ فَبَاوَزْنَا  
وَمَا مَعَهُ اَحَدٌ، ثُمَّ رَجَعْنَا مُقْبِلًا  
فَاَخَذُوا اَبِيًّا مِدًّا، فَضْرَبُوْهُ ضَرْبَتَيْنِ  
عَلَى عَاتِقِهِ، بَيْنَهُمَا ضَرْبَةٌ ضَرْبًا  
يَوْمَ يَبْدُرُ قَالَ عُرْوَةُ كُنْتُ اَبْدُخَلِ  
اَصَابِعِي نِي تِلْكَ الضَّرْبَاتِ اَلْعَبُّ  
وَاَنَا صَغِيْرٌ، قَالَ عُرْوَةُ وَكَانَ  
مَعَهُ عَبْدُ اللّٰهِ بِنُ الزُّبَيْرِ يَوْمَ يَبْدُرِ  
وَهُوَ ابْنُ عَشْرٍ سَبْعِيْنَ فَمَلَأْنَا

فَرَسٍ وَوَكَلٍ بِمَرْحَبًا ، میں اپنی انگلیاں داخل کر کے کھیلا کرتا تھا۔  
 عرودہ کہتے ہیں۔ عبداللہ بن زبیر بھی اس دن زبیرؓ کے ساتھ یرموک میں تھے۔ دس سال ان کی عمر  
 تھی۔ زبیرؓ نے عبداللہ کو ایک گھوڑے پر سوار کرا دیا اور انکی حفاظت پر ایک شخص مقرر کیا۔

فتح شام کے بعد مجاہدین اسلام حضرت عمرو بن العاص کی  
 سرکردگی میں مصر پر حملہ آور ہوئے اور وہاں کے مشورہ

## جنگِ فسطاط

شہر فسطاط کا محاصرہ کر لیا چونکہ فسطاط کا قلعہ بہت مضبوط تھا اور مجاہدین کی تعداد  
 بہت قلیل، اس لئے حضرت عمرو بن العاص رضی اللہ عنہ نے امیر المؤمنین سے مدد مانگی۔  
 فاروقِ اعظم رضی اللہ عنہ نے چار افسروں کی ماتحتی میں دس ہزار فوج بھیجی اور لکھ بھیجا کہ ان افسروں  
 میں سے ہر ایک ہزار سوار کے برابر ہے۔ ان چار افسروں میں ایک افسر حضرت  
 زبیر رضی اللہ عنہ تھے۔ فسطاط پہنچ کر انھوں نے محاصرہ سخت کر دیا لیکن سات ماہ  
 تک قلعہ فتح ہونے میں نہ آیا۔ ایک دن حضرت زبیرؓ کو زبردست جوشش آیا۔  
 انھوں نے تلوار ہاتھ میں لی اور میرٹھی لگا کر قلعہ کی دیوار پر چڑھ گئے۔ چند اور  
 مجاہدین نے ان کا ساتھ دیا اور فصیل پر پہنچ کر ایک فلک شکنان نعرہ تکبیر بلند  
 کیا۔ نیچے کی فوج نے بھی نعرہ ہائے تکبیر لگانے شروع کر دیئے۔ عیسائی سہم  
 گئے اور سمجھے کہ مسلمان قلعہ کے اندر گھس آئے ہیں۔ حضرت زبیر رضی اللہ عنہ نے  
 فصیل سے اتر کر قلعہ کا دروازہ کھول دیا اور تمام اسلامی لشکر اندر گھس آیا۔  
 عیسائی بدحواس ہو کر بھاگ کھڑے ہوئے۔ پھر انھوں نے امان طلب کی۔

۱۔ راوی کو حضرت عبداللہ رضی اللہ عنہ کی عمر کے بارے میں یقیناً تسامح ہوا۔ جنگ یرموک کے موقع پر  
 حضرت عبداللہ رضی اللہ عنہ کی عمر تیرہ برس سے کم کسی صورت میں نہیں ہو سکتی۔

حضرت عمرو بن العاصؓ نے ان کی درخواست قبول کر کے فسطاط پر اسلامی

علم لہرایا ۛ  
**فتح سکندریہ** | فسطاط کی فتح کے بعد حضرت زبیرؓ نے سکندریہ  
 کی تسخیر میں نمایاں حصہ لیا۔ سکندریہ کا قلعہ اپنے

زبردست استحکامات کی وجہ سے ناقابلِ تسخیر تصور کیا جاتا تھا۔ اسلامی فوجیں

مدت سے محاصرہ کئے پڑی تھیں۔ آخر ایک دن حضرت زبیرؓ اور حضرت مسلمہ بن

مخلفؓ نے فوج کے چند مضبوط دستے اپنے ہمراہ لے اور اس زور شور سے حملہ کیا کہ

دشمن کے لئے اطاعت قبول کرنے کے سوا کوئی چارہ نہ رہا ۛ

**عہدِ خلافت کے لئے نامزدگی** | انحضرتؐ نے ہجری میں فاروقِ اعظمؓ نے  
 جامِ شہادت پیا۔ انہوں نے اپنی شہادت

سے پہلے چھ آدمیوں کے نام پیش کئے اور فرمایا کہ سرورِ کائناتؐ ان چھ بزرگوں

سے آخر وقت تک راضی رہے تھے۔ اس لئے بہتر ہوگا کہ ان میں سے ایک کو

منصبِ خلافت پر فائز کیا جائے۔ ان چھ بزرگوں میں ایک حضرت زبیرؓ بھی

تھے۔ ان سب نے حضرت عبدالرحمنؓ بن عوف کو اپنا حکم بنایا۔ حضرت عبدالرحمنؓ نے

ہر شخص سے انفرادی طور پر رائے لی۔ حضرت زبیرؓ نے حضرت علیؓ کو اللہ صبیحہ

کے حق میں اظہارِ خیال کیا لیکن اکثریتِ آراء حضرت عثمانؓ ذوالنورینؓ کے حق میں

تھی۔ چنانچہ مجلسِ شوریٰ نے حضرت عثمانؓ کو خلافت کے لئے منتخب کیا۔

حضرت زبیرؓ نے اس انتخاب کو فوراً تسلیم کر لیا اور حضرت عثمانؓ ذوالنورینؓ

کے ہاتھ پر بیعت کر لی ۛ

حضرت عثمان ذوالنورین رضی اللہ عنہ کے عہدِ خلافت میں حضرت

## خلافتِ عثمانی

ذبیحہ نے عزت گزینی اختیار کر لی اور ہر قسم کے ہنگاموں سے کنارہ کش ہو گئے۔ حضرت عثمان رضی اللہ عنہ امارتِ حج کا فرض خود انجام دیا کرتے تھے۔

ایک بار انھیں نکسیر کی سخت شکایت پیدا ہو گئی اور وہ حج سے معذور ہو گئے۔ پانچ لوگوں سے مشورہ کر کے انھوں نے حضرت ذبیحہ کو امیرِ حج مقرر فرمایا۔

۳۵ ہجری میں مفسدین نے بارگاہِ خلافت کا محاصرہ کر لیا اور مدینہ منورہ

پر عملاً ان کی حکومت قائم ہو گئی۔ اس خطرناک موقع پر حضرت ذبیحہ نے اپنے بڑے فرزند عبد اللہ کو بارگاہِ خلافت کی حفاظت پر مامور فرمایا لیکن ایک دن باغی دوسری طرف سے دیوار پھلانگ کر کاشانہِ خلافت میں داخل ہو گئے اور امیر المؤمنین حضرت عثمان ذوالنورین رضی اللہ عنہ کی شہادت کا سانحہ عظیم پیش آیا۔

حضرت ذبیحہ کو امیر المؤمنین کی مطلوبانہ شہادت سے سخت صدمہ پہنچا۔

لیکن مفسدین کا زور تھا۔ وہ تو امیر المؤمنین کی تجہیز و تکفین کے روادار بھی نہ تھے۔ آخر حضرت ذبیحہ اور چند دوسرے مسلمانوں نے جان رکھیل کر حضرت عثمان ذوالنورین رضی اللہ عنہ کی تجہیز و تکفین کی۔ رات کے وقت پوشیدہ طور پر حضرت ذبیحہ نے ان کی نمازِ جنازہ ادا کی اور مصافحہ میں حش کو کب نامی ایک مقام پر انھیں سپرد خاک کیا۔

حضرت عثمان غنی رضی اللہ عنہ کی شہادت کے بعد حضرت علی کرم اللہ وجہہ

## جنگِ جمل

سریارائے خلافت ہوئے۔ حالات و واقعات کے کچھ ایسی

صورت اختیار کر لی کہ اس میں عثمان رضی اللہ عنہ کے سلسلہ میں ام المؤمنین حضرت عائشہ صدیقہ رضی اللہ عنہا نے حضرت علی کرم اللہ وجہہ کے مقابلہ میں اصلاح کا علم بلند کیا۔ حضرت ذبیحہ اور

حضرت طلحہ رضی اللہ عنہ کے پرہیزگاروں میں تھے۔ داعیانِ اصلاح نے پہلے بصرہ پر قبضہ کیا اور پھر ایک لشکرِ جرار لے کر جبل کے میدان میں حضرت علی کریم اللہ وجہہ کے مقابلہ میں صف آرا ہوئے۔ لڑائی شروع ہونے سے پہلے حضرت علی کریم اللہ وجہہ تنہا گھوڑے پر سوار ہو کر میدان میں تشریف لائے اور حضرت زبیر رضی اللہ عنہ کو پکار کر کہا: "ابو عبد اللہ! کیا تمہیں وہ دن یاد ہے جب ہم دونوں ایک دوسرے کے ہاتھ میں ہاتھ ڈالے سرورِ کائنات کے سامنے سے گزئے تھے۔ حضور نے تم سے سوال کیا تھا کیا تم علی کو دوست رکھتے ہو؟ جب تم نے اثبات میں جواب دیا تو حضور نے فرمایا تھا۔ "ایک دن تم علی سے ناحق لڑو گے۔"

حضرت زبیر رضی اللہ عنہ نے جواب دیا۔ "ہاں مجھے یاد آگیا۔"

حضرت علی کریم اللہ وجہہ تو اتنا فرما کر اپنے لشکر میں واپس چلے گئے لیکن حضرت زبیر رضی اللہ عنہ کے دل کی دنیا بدل گئی۔ اسی وقت میدانِ جنگ سے کنارہ کشی اختیار کی اور کسی کے روکے نہ رکے۔ ارادہ تھا کہ بصرہ سے اپنا سامان لے کر حجاز کی طرف چلے جائیں۔ جب حضرت زبیر رضی اللہ عنہ جبل سے عازمِ بصرہ ہوئے تو ایک شخص عمر بن جرموز نے ان کا تعاقب کیا۔ حضرت زبیر رضی اللہ عنہ نے بصرہ پہنچ کر اپنے غلاموں کو سامان کے ساتھ روانگی کا حکم دیا اور خود بصرہ کی آبادی سے دور نکل آئے۔ اُس وقت عمر بن جرموز ان کے قریب پہنچا اور پوچھا:

"ابو عبد اللہ! آپ نے قوم کو کس حال میں چھوڑا؟"

حضرت زبیر رضی اللہ عنہ: "سب ایک دوسرے کا گلا کاٹنے کے درپے تھے۔"

عمر بن جرموز: "آپ نے کس طرف کا قصد کیا ہے؟"

حضرت زبیرؓ: ”میں اپنی غلطی سے آگاہ ہو گیا ہوں اب اس ہنگامے سے  
 کنارہ کش ہو کر کسی طرف نکل جانا چاہتا ہوں۔“  
 کچھ دُور جانے کے بعد ظہر کی نماز کا وقت آگیا۔ حضرت زبیرؓ نماز کیلئے  
 کھڑے ہو گئے۔ جو یہی وہ مسجد میں گئے عمرو بن جرموز نے اُن کی گردن پر تلوار کا وار  
 کیا اور حواری رسولؐ کا سر اقدس کاٹ لیا۔ یہ افسوسناک واقعہ۔ ارجحادی الاخریٰ ۱۳ ہجری  
 کو پیش آیا۔

نقاد ابن جرموز حضرت زبیرؓ کی زرہ اور تلوار وغیرہ لے کر امیر المؤمنینؓ علی  
 ؓ کو ہاتھ دھتکی خدمت میں حاضر ہوا۔ اسے توقع تھی کہ شیر خدا اُس کام کو سراہیں گے  
 لیکن امیر المؤمنینؓ نے حضرت زبیرؓ کی تلوار پر ایک حسرت کی نگاہ ڈالی اور فرمایا: ”اس  
 تلوار نے بارہا سرورِ کونینؐ کے ماضی سے مصائب کے بادل ہٹائے ہیں۔ لے ابنِ  
 صفیہؓ کے قاتل! تجھے جہنم کی بشارت۔“

شہادت کے وقت حضرت زبیرؓ کی عمر چونسٹھ برس تھی۔ آخری آرام گاہ وادی  
 السباع میں بنی۔

حضرت زبیرؓ بن العوام نے مختلف اوقات میں سات  
 شایاں کیں۔ ان کی ازواج کے نام یہ ہیں:-

- ۱- حضرت اسماء بنت ابوبکر صدیقؓ رضی اللہ عنہا۔
- ۲- حضرت اُمّ خالد بنت خالد بن سعید بن عاص۔ ۳- رباب بنت امیہ۔
- ۴- زینب بنت مرثد۔
- ۵- حضرت اُمّ کلثومؓ بنت عقبہ۔
- ۶- حلال بنت قیس۔
- ۷- حضرت عاتکہ بنت زید بن عمرو بن نفیل۔

حضرت زبیر رضی اللہ تعالیٰ عنہ نے کثرت سے اولاد دی تھی۔ بعض بچے اُن کے سامنے ہی انتقال کر گئے جو اُن کی شہادت کے وقت زندہ تھے، اُن کے نام یہ ہیں:

عبداللہ رضی اللہ عنہ - عروہ رضی اللہ عنہ - منذر رضی اللہ عنہ - خدیجۃ الکبریٰ رضی اللہ عنہا - ام الحسن رضی اللہ عنہا - عائشہ رضی اللہ عنہا - (یہ سب حضرت اسماء رضی اللہ عنہا کے بطن سے تھے)۔

خالد - عمر - حبیب - سوہ - ہند - (یہ حضرت ام خالد رضی اللہ عنہا کے بطن سے تھے)۔

مصعب رضی اللہ عنہ - حمزہ - رملہ - (یہ رباب بنت انیف کے بطن سے تھے)۔

عبیدہ - جعفر - حفصہ - (یہ زینب بنت مرثد کے بطن سے تھے)۔

زینب - (یہ ام کلثوم کے بطن سے تھیں)۔

حضرت زبیر رضی اللہ عنہ کی اولاد میں حضرت عبداللہ رضی اللہ عنہ، عروہ رضی اللہ عنہ، منذر رضی اللہ عنہ اور مصعب رضی اللہ عنہ اپنی اسلامی اور علمی خدمات کی بنا پر نہایت ممتاز اور نامور ہوئے۔

حضرت زبیر رضی اللہ عنہ کا قد طویل تھا۔ خصوصاً پاؤں اس قدر لمبے تھے کہ گھوڑے پر سوار ہوتے تو پاؤں زمین سے چھو جاتے۔ رنگ گندمی، بدن چھریا، سر پر گھنے بال، داڑھی میں بال کم تھے۔

حضرت زبیر رضی اللہ عنہ کو رسول اکرم نے نواح مدینہ میں کچھ زمین عطا فرمائی تھی، جسے وہ خود آباد کرتے تھے۔ فتح خیبر کے بعد حضور نے انھیں بنو نضیر کا ایک وسیع اور سرسبز قطعہ عطا فرمایا۔

صدیق اکبر رضی اللہ عنہ نے انھیں مقام حُجْرَف میں ایک جاگیر عطا کی۔ حضرت عمر فاروق رضی اللہ عنہ نے انھیں عقیق میں ایک سرسبز زمین دی۔ اصلی ذریعہ معاش تجارت



تھا۔ شہادت کے بعد ان کی جائیداد کا تخمینہ پانچ کروڑ دو لاکھ درہم (یا وینار) کیا گیا۔  
اس کے علاوہ مختلف مقامات پر ان کے پندرہ مکانات تھے (گیارہ مدینہ میں، دو  
بصرہ میں، ایک کوفہ میں اور ایک مصر میں) لیکن یہ تمام مکانات انہوں نے وقف  
(یا صدقہ) کر دیئے تھے۔

اپنی بے مثال فیاضی اور سخاوت کی بدولت بائیس لاکھ کے مقروض ہو  
گئے تھے۔ شہادت کے بعد یہ قرض ان کی جائیداد سے ادا کیا گیا۔

حضرت زبیر رضی اللہ عنہ بے حد پارسا، متقی، حق پسند، مستغنی اور  
فیاض تھے۔ خشیتِ الہی کا یہ عالم تھا کہ معمولی سے معمولی  
واقعہ پر کانپ اٹھتے تھے۔

حضرت زبیر رضی اللہ عنہ کی دیانت اور امانت کا عام شہرہ تھا۔ لوگ نہ صرف  
دیانتِ امانت اپنا مال و متاع ان کے پاس امانت رکھتے تھے بلکہ اپنی وفات کے  
وقت انہیں اپنی اولاد اور مال کا محافظ بنانے کی آرزو کرتے تھے چنانچہ حضرت عثمان رضی  
اللہ عنہ نے عبد اللہ بن مسعود، عبدالرحمن بن عوف جیسے جلیل القدر صحابہ نے انہیں اپنا وصی بنایا۔

حضرت زبیر رضی اللہ عنہ کی فیاضی کا یہ عالم تھا کہ ان کے ایک ہزار غلام روزانہ اہر  
پر کام کر کے جو رقم لاتے وہ اسی وقت راہِ خدا میں لٹا دیتے تھے۔

حضرت زبیر رضی اللہ عنہ اگرچہ حواری رسول تھے لیکن کمالِ اتقا کے باعث  
وہ بہت کم حدیثیں بیان کرتے تھے۔ حضرت عبداللہ بن زبیر رضی  
اللہ عنہ نے ان کی قلتِ روایت کا سبب اس طرح بیان کیا ہے:

قُلْتُ لِمَ زَبِيرَانِي لَا أَسْمَعُكَ | میں نے زبیر رضی اللہ عنہ سے کہا میں آپ کو رسول اللہ صلی اللہ علیہ وسلم سے

تَحَدَّثَ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ كَمَا  
يُحَدِّثُ فُلَانٌ وَفُلَانٌ قَالَ أَمَا إِنِّي لَأَدْمُ  
أَفَارِقُهُ وَلَكِنْ سَمِعْتُهُ يَقُولُ مِنْ كَذِبٍ  
عَلَى مَنْعَمَدٍ أَنِّي بِنَاؤُكُمْ مِنَ النَّارِ

حدیث بیان کرتے ہوئے نہیں سنتا جس طرح فلاں  
اور فلاں حدیث بیان کرتے ہیں؟ فرمایا میں نے حضورؐ  
کا ساتھ نہیں چھوڑا لیکن آپؐ کو فرماتے ہوئے سنا ہے  
جو مجھ پر چھوٹ بولے اُس کا ٹھکانا جہنم ہے۔

گویا حضرت زبیرؓ محض احتیاط کی بناء پر زیادہ حدیثیں بیان کرنے سے گریز فرماتے  
تھے جو حدیثیں وہ بیان کرتے تھے اُن کا تعلق بھی عام طور پر اخلاق وغیرہ سے ہوتا تھا۔

حضرت زبیرؓ نے جنگِ بدر، جنگِ احد، جنگِ  
شجاعت و استقلال | خندق، جنگِ خیبر، جنگِ حنین، جنگِ یرموک

اور فتح نسطاط و سکندریہ وغیرہ کے موقع پر جس شجاعت اور استقلال کا مظاہرہ  
کیا، اس پر مزید کسی اضافہ کی ضرورت نہیں۔

باوجود تمویل و خوشحالی کے حضرت زبیرؓ نہایت سادہ غذا  
کھاتے تھے۔ اُن کی پوشاک بھی سادہ ہوتی تھی۔ میدانِ جنگ

میں البتہ سرورِ کائناتؐ کی اجازت سے ریشمی کپڑے پہنتے تھے۔ آلاتِ حرب میں  
بھی تکلف برتتے تھے اور نہایت عمدہ ہتھیار رکھتے تھے۔ انکی تلوار کا قبضہ چاندی کا تھا۔

فَارُوقِ عِظْمِمْ لِنَا فِي بَيْتِ الْمَقْدِسِ  
ايشار | آدمیوں کا نام لیا، ان میں حضرت زبیرؓ بھی شامل تھے۔ لیکن

انہوں نے ایشار سے کام لیا اور حضرت علیؓ کو اللہ وجہہ کے حق میں دستبردار ہو گئے۔ تاہم  
جب مجلسِ شوریٰ نے حضرت عثمانؓ ذوالنورینؓ رضی اللہ عنہما کے حق میں فیصلہ دیا تو انہوں نے  
بلاچون و چرا حضرت عثمانؓ رضی اللہ عنہما کی بیعت کر لی۔

## تیسرا باب

### جلیل القدر ماں حضرت اسماء بنت ابوبکر صدیق رضی

**نام و نسب** | حضرت عبداللہ بن زبیر رضی عنہما جلیل القدر ماں کے بھن سے تولد ہوئے وہ رفیق نبوت حضرت ابوبکر صدیق رضی عنہما کا جگر گوشہ تھیں اور آسمانِ علم و فضل کا مہرِ عالم تاب۔ وہ ہجرتِ نبویؐ سے ستائیس برس پیشتر مکہ معظمہ میں پیدا ہوئیں۔ والدہ کا نام تھیلہ تھا جو قریش کے ایک نامور سردار عبدالعزیٰ کی بیٹی تھیں۔ امّ المؤمنین حضرت عائشہ صدیقہ رضی عنہما حضرت اسماء رضی عنہما کی چھوٹی سوتیلی بہن تھیں اور حضرت عبداللہ بن ابی بکر رضی عنہما کی حقیقی بھائی۔

**اسلام** | حضرت اسماء رضی عنہما نے اپنے جلیل القدر والد کی طرح ابتداء ہی میں اسلام قبول کر لیا تھا۔ اس لئے سابقون اولون میں شمار ہوتی ہیں ایک روایت کے مطابق اسلام قبول کرنے والوں میں ان کا اٹھارہواں نمبر تھا حضرت اسماء رضی عنہما

کا نکاح حواری رسولؐ حضرت زبیر بن العوام سے ہوا۔

**لقب** حضرت اسماء رضیٰ کو تاریخ میں "ذات النطاقین" کے لقب سے یاد کیا جاتا ہے۔ یہ لقب ان کو ذات رسالت کی طرف سے مرحمت ہوا تھا

اس کا واقعہ یہ ہے کہ ہجرت نبوی کے موقع پر جب رسول اکرمؐ حضرت صدیق اکبر رضیٰ کو ساتھ لے جانے کے لئے ان کے گھر تشریف لے گئے تو حضرت اسماء رضیٰ نے دو تین دن کا کھانا تیار کیا تاکہ سرور کائناتؐ کو راستے میں تکلیف نہ ہو۔ کھانے کے برتن اور پانی کے مشکیزے کو باندھنے کی ضرورت محسوس ہوئی۔ اس وقت جلدی میں رستی تو بل سکی، حضرت اسماء رضیٰ نے اپنا کمر بند (نطاق) کھول کر اس کے دو ٹکڑے کئے۔ ایک سے مشکیزے کا منہ باندھا اور دوسرے سے کھانے کا برتن چھوڑنے ان کو اس خدمت سے خوش ہو کر ذات النطاقین کے لقب سے نوازا۔

ایک دوسری روایت میں ہے کہ جب رسول اکرمؐ اور صدیق اکبر رضیٰ غار ثور میں مقیم تھے تو حضرت اسماء رضیٰ روزانہ رات کو دونوں مقدس ہستیوں کے پاس کھانے لے جاتیں اور کھانا کھلا کر واپس آجاتی تھیں۔ حسن اتفاق سے ان کے نقوش پاکریوں کے گھروں سے میٹ جاتے تھے اور کفار کو سراغ نہ ملتا تھا۔ جس رات رسول اکرمؐ نے غار ثور سے چلنے کا ارادہ ظاہر فرمایا۔ اسی رات نطاق والا معاملہ پیش آیا۔ واقعہ کی صورت کچھ بھی ہو، بہر حال انھیں دربار نبوت سے ذات النطاقین کا لقب ضرور مل گیا۔

**ہجرت** رسول کریمؐ اور حضرت ابوبکر صدیق رضیٰ جب ہجرت فرما کر مدینہ منورہ پہنچ گئے تو مستورات کو مکہ سے بلا بھیجا۔ حضرت عبداللہ بن ابی بکرؓ

اپنی ماں اور دونوں بہنوں (حضرت عائشہ صدیقہ رضی اللہ عنہا اور حضرت اسماء رضی اللہ عنہا) کو ساتھ لے کر روانہ ہوئے اور قبائلیں قیام کیا۔ یہاں حضرت اسماء رضی اللہ عنہا کے یطین سے حضرت عبداللہ بن زبیر رضی اللہ عنہما تولد ہوئے۔ ان کی ولادت باسعادت تاریخ میں خاص اہمیت رکھتی ہے۔ اس کی تفصیل آگے آئے گی۔

**اولاد** | حضرت اسماء رضی اللہ عنہا کو اللہ تعالیٰ نے حضرت زبیر رضی اللہ عنہ سے پانچ صاحبزادے اور تین صاحبزادیاں عطا کیں۔ ان کے نام یہ ہیں۔ عبداللہ رضی اللہ عنہ۔ عمرو رضی اللہ عنہ۔ مہاجر رضی اللہ عنہ۔ عاصم رضی اللہ عنہ۔ خدیجہ الکبریٰ رضی اللہ عنہا۔ ام الحسن رضی اللہ عنہا اور عائشہ رضی اللہ عنہا۔

**عام حالات** | حضرت اسماء رضی اللہ عنہا نہایت راسخ العقیدہ مسلمان تھیں اور شعائر دینی کی نہایت پابند تھیں۔ اللہ تعالیٰ نے ان کے شوہر اور اولاد کو دولت دنیوی سے مالا مال کر دیا تھا لیکن انہوں نے ہمیشہ موٹا جھوٹا کپڑا پہنا اور نہایت زاہدانہ زندگی بسر کی۔ محنت مشقت سے مطلقاً ہی نہ چھڑاتی تھیں۔ جب ان کا نکاح حضرت زبیر رضی اللہ عنہ سے ہوا، اس وقت وہ بہت غریب تھے۔ صرف ایک گھوڑا اور ایک اونٹ ان کی ملکیت تھے۔ ان کی خبر گیری حضرت اسماء رضی اللہ عنہا ہی کے سپرد تھی۔ حضور نے حضرت زبیر رضی اللہ عنہ کو مدینہ سے تین فرلانگ کے فاصلے پر ایک نخلستان عطا فرمایا تھا۔ حضرت اسماء رضی اللہ عنہا روزانہ وہاں جا کر کھجوروں کی گٹھلیاں جمع کرتیں اور اپنے سر پر لا کر گھرتی لاتی تھیں۔ پھر خود ہی ان کو دیتی اور گھوڑے کو کھلاتی تھیں۔ مانی بھرتیں اور ڈول سیتی تھیں۔

ایک دن سر پر گٹھلیاں اٹھائے نخلستان سے آ رہی تھیں کہ راستے میں رسول اکرم ﷺ نے حضور نے اپنا اونٹ بٹھا دیا تاکہ اسماء اس پر سوار ہو جائیں لیکن ان کو

شرم محسوس ہوئی اور اونٹ پر نہ بیٹھیں۔ چنانچہ حضور تشریف لے گئے۔ گھر آکر حضرت زبیرؓ سے یہ قصہ بیان کیا تو انہوں نے کہا: ”جان اللہ سر پر گٹھلیاں لادنے سے شرم نہیں آئی لیکن رسول اللہ کے اونٹ پر بیٹھنے سے شرم و حیا مانع ہوئی“ کچھ عرصہ کے بعد حضرت ابو بکر صدیقؓ نے اپنی نختِ جگر کو ایک غلام دیا جس نے جانوروں کی خبر گیری کا کام سنبھال لیا۔ اس طرح حضرت اسماءؓ کی مصیبتوں میں کمی ہو گئی۔ کم مائیگی اور افلاس کی وجہ سے حضرت اسماءؓ انور خانہ داری میں بہت احتیاط سے کام لیتی تھیں اور ہر چیز کو ناپ تول کر خرچ کرتی تھیں۔ رسول کریمؐ کو معلوم ہوا تو انہوں نے فرمایا، ”ناپ تول کر مت خرچ کیا کرو ورنہ اللہ تعالیٰ بھی اسی حساب سے دے گا۔“

حضورؐ کے ارشاد کے مطابق حضرت اسماءؓ نے اس عادت کو ہمیشہ کے لئے ترک کر دیا۔ اس کے بعد ان کے شوہر کی مالی حالت سدھرنے لگی اور کچھ مدت کے بعد وہ انتہائی متمول ہو گئے۔ اس حالت میں بھی حضرت اسماءؓ نے اپنی زندگی کا چلن قائم رکھا۔ ہمیشہ روکھی سوکھی روٹی سے شکر پُری کرتیں اور موٹا جھوٹا کپڑا پہنتیں۔ ایک دفعہ ان کے لڑکے منذرؓ عراق کے جہاد سے کافی مالِ غنیمت لے کر واپس آئے۔ اس میں کچھ قیمتی زنانہ کپڑے بھی تھے۔ انہیں لے کر وہ اپنی والدہ کی خدمت میں حاضر ہوئے۔ حضرت اسماءؓ نے یہ کپڑے قبول کرنے سے انکار کر دیا اور فرمایا: ”بیٹا! مجھے تو موٹا کپڑا پسند ہے۔“ چنانچہ منذرؓ ان کے لئے موٹے کپڑے لائے جو انہوں نے خوشی سے قبول کر لئے۔

مزاج میں جو دوسرا کا جذبہ بہت زیادہ تھا۔ اُن کے دستِ کرم سے بیسیوں لوگ فیض یاب ہوتے تھے۔ اپنے بچوں کو ہمیشہ نصیحت کیا کرتی تھیں کہ اپنا مال حاجت مندوں پر صرف کر دو جو صدقہ کرو گے اور راہِ خدا میں خرچ کرو گے، وہی تمہارے کام آئے گا کہ اس ذخیرہ کے ضائع ہونے کا کوئی اندیشہ نہیں۔

حضرت زبیر رضی اللہ عنہ کے مزاج میں کچھ تشدد و تمنا اس لئے حضرت اسماءؓ نے حضورؐ سے دریافت کیا: "یا رسول اللہ! کیا میں اپنے شوہر کی لاعلمی میں اُن کے مال سے کچھ فقراء اور مساکین کو دے سکتی ہوں؟" حضورؐ نے فرمایا: "ہاں دے سکتی ہو۔"

حضرت عائشہ صدیقہ رضی اللہ عنہا کی وفات کے بعد ان کے ترکہ سے ایک قطعہ زمین حضرت اسماءؓ کے حصے میں آیا۔ حضرت اسماءؓ نے اس کو ایک لاکھ درہم میں فروخت کر کے تمام رقم اعزہ و اقارب میں تقسیم کر دی۔

حضرت عبداللہ بن زبیر رضی اللہ عنہ سے روایت ہے کہ میں نے اپنی خالہ عائشہ رضی اللہ عنہا اور والدہ اسماءؓ سے زیادہ سخی اور کریم النفس کسی کو نہیں دیکھا۔ فرق یہ تھا کہ حضرت عائشہ رضی اللہ عنہا ذرا جوڑ کر جمع کرتی تھیں۔ جب کچھ رقم جمع ہو جاتی تھی تو سب کی سب بانٹ دیتی تھیں، اور حضرت اسماءؓ جو کچھ باقی تھیں اُسی وقت تقسیم کر دیتی تھیں۔

حضرت اسماءؓ نہایت راسخ العقیدہ مسلمان تھیں۔ ایک دفعہ اُن کی والدہ قتیلہ اُن کے لئے کچھ تحائف لے کر ملنے

**غیر دینی**

آئیں۔ قتیلہ نے اسلام قبول نہیں کیا تھا۔ اس لئے حضرت اسماءؓ کی غیرتِ دینی نے گوارا نہ کیا کہ اپنی مشرک ماں کے تحائف قبول کریں یا انہیں اپنے مکان

میں ٹھہرائیں۔ چنانچہ انہوں نے حضرت عائشہؓ کی معرفت رسولِ اکرمؐ سے دریافت کیا کہ اس موقع پر میرے لئے کیا حکم ہے؟ رسولِ اکرمؐ نے فرمایا کہ ان کے تحائف قبول کر لو اور ان کو اپنے گھر میں جہان رکھو۔ چنانچہ رسول اللہؐ سے اجازت ملنے پر ہی انہوں نے والدہ کو اپنے مکان میں ٹھہرایا اور ان کے تحائف قبول کئے۔ اسی طرح ان کی والدہ نے ایک دفعہ مدینہ منورہ آکر ان سے کچھ روپے مانگے۔ حضرت اسماءؓ ان کے شرک کی وجہ سے روپے دینے میں متائل ہوئیں اور رسولِ کریمؐ سے مشورہ کیا۔ حضورؐ نے فرمایا: ”وہ تمہاری والدہ ہیں، تم ان کی امداد کر سکتی ہو۔“

**شجاعت** حضرت اسماءؓ بہت نڈر اور شجاع تھیں۔ سرورِ کونینؐ کی رحلت کے بعد وہ اپنے شوہر اور فرزند کے ہمراہ شام کے میدانِ جہاد میں تشریف لے گئیں اور یرموک کی جنگ میں داؤد شجاعت دی۔ سعید بن عاص کے دورِ بمارت میں جب مدینہ منورہ فتنہ و فساد کی آماجگاہ بن گیا اور کثرت سے چوریاں ہونے لگیں تو حضرت اسماءؓ اپنے سر ہلنے ایک خنجر رکھ کر سویا کرتی تھیں۔ لوگوں نے پوچھا آپ ایسا کیوں کرتی ہیں، تو جواب دیا جب کوئی چور میرے گھرائے گا تو خنجر سے اس کا پیٹ پھاڑ دوں گی۔

**فضائل و کمال** حضرت اسماءؓ بے حد عابد و زاہد تھیں۔ کثرتِ عبادت سے ان کے تقدس کا عام شہرہ ہو گیا تھا اور

طرح طرح کے مریض ان کے پاس دعائے خیر کرانے آتے تھے۔ حضرت عائشہؓ نے اپنی وفات کے وقت رسولِ اکرمؐ کا ایک جُبتہ ان کو دیا تھا۔ حضرت اسماءؓ کے گھر میں کوئی بیمار ہوتا تو وہ اس جُبتہ کو دھو کر اس کا پانی مریض کو پلا دیتی تھیں اسکی



برکت سے اُسے شفا ہو جاتی تھی۔

حضرت اسماء کبریٰ بارِ فریضہ حج سے مشرف ہوئیں۔ پہلا حج انھوں نے سرورِ کائنات کی سعیت میں کیا۔ اُن سے چھپتین حدیثیں مروی ہیں۔ راویوں میں عبداللہ بن زبیرؓ، عروہ بن زبیرؓ، عباد بن عبداللہؓ، ابن عباسؓ، ابن ابی طلحہؓ مشہور ہیں۔

حضرت زبیرؓ سے علیحدگی

سالہا سال کی ازدواجی زندگی کے بعد کچھ ایسے افسوسناک واقعات پیش آئے

کہ حضرت اسماء اور حضرت زبیرؓ میں مستقل علیحدگی ہو گئی یعنی حضرت زبیرؓ نے حضرت اسماء کو طلاق دے دی۔ طلاق کے اسباب کیا تھے، اسکے متعلق مؤرخین نے مختلف قیاس آرائیاں کی ہیں لیکن اصل سبب اللہ ہی کو معلوم ہے۔ ابن اشیر کے قیاس کے مطابق طلاق کا سبب یا تو حضرت اسماءؓ کی کبیر السنی اور نابینائی تھی اور یا حضرت زبیرؓ کے مزاج کی درشتی، جس کی وجہ سے دونوں میاں بیوی کے تعلقات میں کشیدگی پیدا ہو گئی تھی۔ ایک دفعہ زود کو ب تہک نوبت پہنچی۔ حضرت اسماءؓ نے عبداللہ بن زبیرؓ سے مدد چاہی۔ حضرت زبیرؓ کو یہ ناگوار گزرا اور انھوں نے عبداللہؓ سے کہا: "اگر تم ماں کی مدد کو آؤ گے تو اسے طلاق ہے۔" حضرت عبداللہؓ ماں کی مصیبت برداشت نہ کر سکے اور ان کو والد کے پنجہ سے چھڑایا۔ بس یہی واقعہ دونوں بیویوں کے درمیان مستقل علیحدگی کا سبب بن گیا۔ اس علیحدگی کے باوجود حضرت اسماءؓ نے حضرت زبیرؓ کی طرف سے دل میلانہ کیا۔ اسلئے وہ جنگِ جمل

سے واپس آتے ہوئے ابن جرموز کے ہاتھوں شہید ہو گئے تو حضرت اسماء کو بہت صدمہ پہنچا اور بے اختیار اُن کی زبان پر ایک پُروردہ سر شیعہ جاری ہو گیا۔ حضرت اسماء رضہ کمال درجہ کی صابر، حق گو اور باہمت خاتون تھیں۔ اپنے خدمت گزار اور محبوب فرزند عبداللہ بن زبیر رضہ کی شہادت کے موقعہ پر انہوں نے جس بے مثال صبر و استقلال کا مظاہرہ کیا اور جس بے باکی سے عجاج بن یوسف سے گفتگو کی اُس کا تفصیلی ذکر ابن زبیر رضہ کی شہادت کے باب میں آئے گا۔

**وفات** | حضرت اسماء بارگاہِ رَبِّ الْعِزَّت میں یہ دُعا مانگا کرتی تھیں کہ الہی جب تک میں اپنے فرزند عبداللہ کی لاش نہ دیکھ لوں، اور اس کا جُڑہ کفنا و فنا کر مطمئن نہ ہو جاؤں، مجھے موت نہ آئے۔ اللہ تعالیٰ نے اُن کی یہ دُعا قبول کر لی۔ چنانچہ عبداللہ بن زبیر رضہ کو انہوں نے اپنی زندگی میں شہید ہوتے دیکھ لیا۔ اور پھر ان کی تجہیز و تکفین بھی اپنے ہاتھوں سے کی۔ اُن کی شہادت کے چند دنوں کے بعد (باختلاف روایت ساٹ، بیسٹ یا ستوا دن کے بعد) حضرت اسماء نے بھی جمادی الاول ۳۷ھ میں داعی اجل کو لبیک کہا۔ اُس وقت اُن کی عمر ستوا سال کی تھی۔ وفات سے کافی عرصہ پہلے بنائی جاتی رہی تھی لیکن عام صحت بہت اچھی تھی۔ سارے وانت سلامت تھے اور ہوش و حواس بالکل درست تھے۔ قد دراز اور جسم فرہ تھا۔

رضی اللہ تعالیٰ عنہا

# ابن زبیرؓ کی ولادت

(۱)

حضرت عبداللہ بن زبیرؓ کے سن ولادت کے متعلق دو روایات ہیں ایک روایت کے مطابق وہ سلسلہ ہجری میں پیدا ہوئے اور دوسری روایت کے مطابق سلسلہ ہجری میں پہلی روایت زیادہ مستند ہے۔ جیسے پیدائش بالاتفاق قبائلیہ جو مدینہ سے دو میل کے فاصلے پر ایک بستی ہے۔ حضورؐ نے مدینہ میں داخل ہونے سے پہلے اس بستی میں چند دن قیام فرمایا تھا۔

حضرت عبداللہ کی ولادت تاریخ میں غیر معمولی اہمیت کی حامل ہے۔ ہجرت نبویؐ کے تھوڑے عرصہ بعد حضرت زبیر بن العوامؓ نے بھی اپنی والدہ حضرت صفیہؓ اور زوجہ حضرت اسماءؓ کے ساتھ مدینہ کو ہجرت کی اور قبائلیہ میں قیام پذیر ہوئے۔ اس وقت حضرت اسماءؓ حاملہ تھیں۔ ادھر اتفاق سے کچھ مدت سے کسی مہاجر کے ہاں اولاد نہ ہوئی تھی اور یہودی مدینہ نے مشہور کر دیا کہ ہم نے مسلمانوں پر جاؤ کر دیا،

اور ان کا سلسلہ نسل منقطع کر دیا ہے۔ اب ناممکن ہے کہ کسی مسلمان کے  
ہاں کوئی بچہ پیدا ہو۔

(۲)

مسلمانوں کو یہود کی باتوں پر یقین تو نہیں تھا پھر بھی مدینہ کی فضا  
پر کچھ افسردگی سی طاری تھی۔ عین اُس وقت جب یہود کی سٹرائٹگری پورے  
عروج پر تھی، حضرت اسمٰئیل کے بطن سے حضرت عبداللہ پیدا ہوئے۔  
مسلمانوں کو حضرت عبداللہ کی پیدائش پر بے حد مسرت ہوئی اور انہوں نے  
فطر انبساط میں اس زور سے نعرہ ہائے تکبیر بلند کئے کہ دثرت و جبل گونج  
اٹھے۔ یہودی سخت مٹرمندہ ہوئے۔ کیونکہ حضرت عبداللہ کی ولادت سے  
خدا نے دشمنانِ حق کے چہرے سیاہ کر دیئے اور ان کے دل و تلبیس کا پردہ  
چاک کر دیا۔

حضرت اسمٰئیل بچے کو گود میں لے کر سرورِ کائنات کی خدمت میں حاضر  
ہوئیں حضور نے بچے کو اپنی آنکوشیں مبارک میں لے لیا۔ پھر ایک کھجور منگوائی،  
دہن مبارک میں ڈال کر اُسے چبایا اور پھر اسے اپنے لعابِ دہن کے ساتھ  
نٹھے کے مُنہ میں ڈالا۔ گویا اس عالمِ رنگ و بو میں آنے کے بعد سب سے پہلی  
چیز جو حضرت عبداللہ کے دہن و شکم میں گئی، وہ سرورِ کائنات کا لعابِ دہن تھا۔  
یہ رتبہ بلند ملاحظہ فرمائیے کہ

اس کے بعد حضور نے اس سعادت مند بچے کے لئے دعائے خیر و  
برکت مانگی۔ عبداللہ نام رکھا اور کنیت ان کے جلیل القدر نانا کے نام پر ابوبکر

رکھی۔ اس کنیت کے علاوہ حضرت عبداللہؓ کو ابو خبیب کی کنیت سے بھی  
پکارا جاتا تھا ۰

(۳)

حضرت عبداللہؓ کی عمر تقریباً آٹھ برس کی تھی۔ کہ ایک دن  
حضرت زبیرؓ انہیں ہمراہ لے کر سرورِ کائناتؐ کی خدمت میں حاضر ہوئے اور  
عرض کیا: "یا رسول اللہ! میرے بچے کو بیعت سے مشرف فرمائیے۔" حضورؐ  
کسب عبداللہؓ کو دیکھ کر مسکرائے اور پھر انہیں بیعت سے مشرف فرمایا۔ اس  
کے بعد حضرت عبداللہؓ وقتاً فوقتاً سرورِ کائناتؐ کی خدمت میں حاضر ہوتے  
اور فیضانِ نبویؐ سے بہرہ یاب ہوتے۔ ان کا حافظہ بہت تومی تھا۔ اس  
چھوٹی سی عمر میں حضورؐ کی زبانِ مبارک سے جو بات نکلتی، اسے خوب غور سے  
سننے اور یاد رکھنے تھے۔ چنانچہ کسی متفق علیہ احادیث ان سے مروی ہیں ۰

## ابتدائی عمر

(۱)

حضرت عبداللہ رضی اللہ عنہ نے حضرت زبیر بن العوام جیسے جلیل القدر والد، بنتِ صدیق اکبر رضی اللہ عنہا حضرت اسماء ذات النطاقین جیسی عظیم المرتبت والدہ اور بحرِ علم و فضل اُم المؤمنین حضرت عائشہ صدیقہ رضی اللہ عنہا جیسی خالہ کے انخوش تربیت میں پرورش پائی۔ انہیں فیضانِ نبوی سے براہِ راست استفادہ کا موقع بہت کم ملا۔ کیونکہ ابھی ان کی عمر نو دس سال کی تھی کہ سرورِ کونین نے رحلت فرمائی۔ اس کے باوجود کتبِ احادیث میں ان سے تینتیس احادیث مروی ہیں۔ ان احادیث سے ان کی زبردست توتِ حلقہ کا ثبوت ملتا ہے۔ تحصیلِ علم میں حضرت عبداللہ رضی اللہ عنہ نے اپنے والدین اور خالہ سے خوب خوب استفادہ کیا۔ سولہ سترہ برس کی عمر میں ان کا شمار فقہائے عرب میں ہونے لگا۔ آگے چل کر ان کے علمِ قرآن، حدیث اور فقہ کی وسعت کا اعتراف دوست دشمن سب نے کیا۔ ان کی ذہانت کا یہ عالم تھا کہ ایک دفعہ ان کے زمانہ لڑکپن میں لوگوں نے پوچھا کہ تم عالم اور درویش ہونا بہتر سمجھتے ہو یا تو نکر اور جاہل ہونا؟

حضرت عبداللہ بن زبیر رضی اللہ عنہ نے جواب دیا: ”علم کا درویشی کے ساتھ ہونا اچھا ہے کیونکہ جب میں عالم ہوں گا تو ہو سکتا ہے کہ علم کے سبب مال دار ہو جاؤں اور اس وقت عالم بھی ہوں گا اور مال دار بھی، اور اگر جاہل رہا تو ممکن

ہے کہ جہالت کے باعث کوئی ایسا کام کروں کہ مال نہ رہے۔ پھر میرے پاس جہالت اور رویشی باقی رہ جائے گی۔“

حضرت زبیر رضی اللہ عنہ کے حالات میں اچکا ہے کہ ان کی والدہ حضرت صفیہ رضی اللہ عنہا نے اپنے تختِ جگر کی پرورش اس طور پر کی تھی کہ اس کی شجاعت و جسالت کے فطری جوہر چمکیں اور بڑا ہو کر ایک جانا باز سپاہی بنے۔ حضرت صفیہ رضی اللہ عنہا کی آرزو پوری ہوئی اور حضرت زبیر رضی اللہ عنہ ایک شجاع اور نڈر جنگجو بنے۔ حضرت زبیر رضی اللہ عنہ نے بھی اپنی اولاد کی تربیت میں خاص طور پر اس بات کا خیال رکھا کہ ان کے فرزند راہِ حق کے جاتباز سپاہی بنیں۔ چنانچہ ان کے فرزندوں میں حضرت عبداللہ رضی اللہ عنہ اور حضرت مصعب رضی اللہ عنہ اپنے شجاع باپ کے اوصاف کے بہترین منظر ثابت ہوئے اور شجاعانِ عرب میں ان کا شمار ہوا۔

(۲)

حضرت عبداللہ رضی اللہ عنہ بچپن ہی سے نہایت جزمی اور نڈر تھے جنگِ خندق کے وقت ان کی عمر تقریباً پانچ برس کی تھی۔ ان کی عمر کے اکثر بچے جنگ کا منظر دیکھنے کی جرأت بھی نہیں کر سکتے تھے۔ لیکن ننھے عبداللہ ایک اونچے ٹیلے پر چڑھ کر نہایت دلچسپی سے جنگ کے مناظر دیکھا کرتے تھے اور خون و ہراس ان کے نزدیک بھی نہیں بھٹکتا تھا۔

حضرت عبداللہ رضی اللہ عنہ کی قوتِ حافظہ کا یہ عالم تھا کہ وہ اس جنگ کے بعض واقعات سنایا کرتے تھے۔ بالخصوص حضرت زبیر رضی اللہ عنہ کی مہم بنو قریظہ کا واقعہ انہیں بہت اچھی طرح یاد تھا۔ اس کی تفصیل حضرت زبیر رضی اللہ عنہ کے حالات میں آچکی ہے۔ ایک دفعہ کسین بن عبد اللہ اپنے چند ہم عمر بچوں کے ساتھ کھیل رہے تھے کہ

کسی شخص نے ازراہِ شرارت یا مذاق بھیانگ آواز نکالی۔ بچے سہم گئے اور بھاگ کھڑے ہوئے لیکن حضرت عبداللہ بہت جلد پلٹ پڑے اور اپنے ساتھیوں سے کہا: میں تمھارا سر وار بنتا ہوں۔ اڈ اس شخص پر مل کر حملہ کریں چنانچہ سب لوگوں نے ان کی بات مان لی اور انھیں سر وار بنا کر اس شخص پر حملہ کر دیا۔

حضرت عمر فاروق رضی عنہما نہایت رعب اور دہدہ والے آدمی تھے۔ ان کے سامنے کسی بچے کی مجال نہیں تھی کہ شرارت میں مشغول رہے۔ ایک دن حضرت عبداللہ بہت سے بچوں کے ساتھ تھیل رہے تھے۔ ادھر سے حضرت عمر فاروق رضی عنہما کا گذر ہوا۔ سب بچے انھیں دیکھ کر بھاگ نکلے لیکن حضرت عبداللہ اپنی جگہ پر ڈٹ کر کھڑے ہو گئے۔ حضرت عمر رضی عنہما نے پوچھا: "لڑکے تم کیوں نہیں بھاگے؟"

حضرت عبداللہ نے کڑک کر جواب دیا: "میں نے نہ کوئی خطا کی ہے اور نہ راستہ تنگ ہے کہ آپ کے لئے چھوٹا۔ اس لئے بھاگنے کی کوئی وجہ نہیں تھی۔"

حضرت عمر رضی عنہما لڑکے کی جرات اور بے خوفی سے بہت مسرور ہوئے اور مسکراتے ہوئے چلے گئے۔

(۳)

ایک مرتبہ رسول اکرم صلی اللہ علیہ وسلم نے بچپن لگوائے اور جو خون نکلا وہ حضرت عبداللہ بن زبیر رضی عنہما کو ڈسے کر فرمایا کہ اس کو کہیں دبا دویا کسی ایسی جگہ چھپا آؤ کہ کسی کی نظر نہ پڑے۔

ابن زبیر رضی عنہما گو کم سن تھے لیکن حضورؐ سے ان کو بے پناہ محبت تھی۔ انھوں



نے حضورؐ کا خون لے لیا اور ان کی نظروں سے اوچل ہو کر پی لیا۔ واپس آئے تو حضورؐ نے پوچھا کہ اس خون کو کہاں پھینکا؟ انھوں نے عرض کی: "یا رسول اللہ! میں نے اس کو پی لیا۔" ایک دوسری روایت کے مطابق انھوں نے جواب دیا کہ میں نے اپنے نزدیک سب پوشیدہ جگہ دیکھ کر وہاں رکھ دیا۔ حضورؐ نے فرمایا کہ ایسا معلوم ہوتا ہے تو اس کو پی گیا۔

ابن زبیرؓ نے عرض کی: "یا رسول اللہ!"

حضور صلی اللہ علیہ وسلم نے فرمایا کہ جس کے بدن میں میرا خون جائیگا، اس کو جہنم کی آگ نہیں چھوس سکتی مگر تیرے لئے بھی لوگوں سے ہلاکت ہے اور لوگوں کو تجھ سے؟ (۳)

رسول اکرم صلی اللہ علیہ وسلم کی رحلت کے بعد مسلمانوں کی فتح و ظفر کا سیلاب شام کی طرف بڑھا تو رومیوں نے پے در پے شکستوں کے بعد ایک فیصلہ کن جنگ لڑنے کی ٹھانی۔ چنانچہ ریموک کے میدان میں انھوں نے ایک لشکرِ جو جمع کیا۔ مسلمانوں نے بھی اپنی بساط کے مطابق طاقت جمع کی اور اللہ کے بھروسے پر رومیوں کی ہیب طاقت سے بھڑکے۔ رومیوں نے ایسی عبرتناک شکست کھائی کہ پھر انھیں اس طرح مجتمع ہو کر لڑنے کی ہمت نہ ہوئی۔ اس جنگ میں حضرت عبداللہؓ بھی اپنے والد حضرت زبیرؓ کے ہمراہ شریک ہوئے۔ باختلاف روایت اس وقت ان کی عمر دس سال، تیرہ سال، پندرہ سال اور اکیس سال کی تھی۔ اس تضاد کی وجہ یہ ہے کہ ریموک

۱۔ حکایات صحابہ بحوالہ خمیس۔ تاریخ الخلفاء سیوطی بحوالہ سند ابولیلے۔

کے سن وقوع کے متعلق مؤرخین میں سخت اختلاف ہے۔ بعض کے نزدیک یہ جنگ ۱۳ھ یا ۱۵ھ میں ہوئی اور بعض اس کا سال وقوع ۲۱ھ یا ۲۲ھ بتاتے ہیں۔ ہمارے نزدیک جنگ یرموک ۱۵ھ میں ہوئی۔ اس حساب سے حضرت عبداللہ کی عمر تقریباً ۱۵ سال کی تھی، جب انہوں نے جنگ میں شرکت کی۔ دس سال والی روایت میں راوی کو تسامح ہوا ہے کیونکہ جنگ یرموک کے موقع پر حضرت عبداللہ کی عمر دس سال کسی صورت میں نہیں ہو سکتی۔ حضرت زبیرؓ نے اپنے سرزند کو ایک گھوڑے پر سوار کرا دیا تھا اور ان کی حفاظت کے لئے ایک شخص کو مقرر کر دیا تھا۔ کیونکہ ابھی وہ نا تجربہ کار تھے اور جنگ کی افراتفری میں انہیں نقصان پہنچ جانے کا اندیشہ تھا۔

(۵)

معرکہ یرموک کے بعد حضرت عبداللہؓ اپنے والد محترم کے ہمراہ کئی اور معرکوں میں شریک ہے۔ چونکہ کم عمر تھے اس لئے ان کی شرکت کی تفصیلات تاریخوں میں نہیں ملتیں البتہ بعض تاریخوں میں جہاد مصر میں ان کی شرکت بالتصریح درج ہے۔ اُس وقت حضرت عبداللہ بن زبیرؓ کی عمر سترو سال کی تھی۔ ۱۶ھ ہجری میں مسلمانوں نے بیت المقدس پر قبضہ کیا اور اس کے ساتھ ہی عیسائیوں کی قوت شام میں کٹل طور پر ٹوٹ گئی۔ اب ان کی قوت و شوکت اور امیدوں کا مرکز مصر تھا جس پر ابھی تک عیسائیوں کا علم اقتدار لہرا رہا تھا۔ فاروقِ عظیمؓ جب بیت المقدس تشریف لے گئے تو حضرت عمرو بن العاص نے بڑے اصرار سے ان سے مصر پر فوج کشی کی اجازت حاصل کی۔ ۱۶ھ ہجری کے اواخر یا ۱۷ھ ہجری کے اوائل میں حضرت عمرو بن العاص چار ہزار مجاہدین کے ہمراہ مصر کی جانب بڑھے۔

ان دنوں رومی سردار ارطبون بھی ایک طاقتور فوج کے ساتھ مصر میں مقیم تھا۔ مسلمانوں کی آمد کی خبر سنا کر اس نے اپنی فوج کو آگے بڑھایا۔ بڑے گھمان کارن پڑا، جو ارطبون کی شکست پر منتہج ہوا۔ اس کے بعد مسلمانوں نے آگے بڑھ کر دو مصری شہروں "فرما" اور "عین شمس" پر خوں ریز لڑائی کے بعد قبضہ کر لیا۔ مقوقس والی مصر مسلمانوں کی یلغار سے ہراساں ہو گیا۔ کھلے میدان میں مقابلہ کی ہمت نہ پڑی اس لئے اپنی تمام تر قوت جمع کر کے سکندریہ میں محصور ہو بیٹھا۔

فاروق اعظم رضی اللہ عنہ نے حضرت زبیر رضی اللہ عنہ اور مقداد رضی اللہ عنہ کو دس ہزار مجاہدین کے ہمراہ حضرت عمرو بن العاص کی امداد کے لئے مصر روانہ کیا۔ حضرت عبداللہ بن زبیر رضی اللہ عنہ بھی اپنے والد کے ہمراہ مصر گئے۔ تین ماہ کے محاصرہ کے بعد سکندریہ مفتوح ہو گیا۔ اس کے بعد مسلمان فسطاط کی طرف بڑھے۔ فسطاط کا مضبوط قلعہ سات ماہ کے طویل محاصرہ کے بعد حضرت زبیر بن العوام کی بے مثال جرات کی بدولت فتح ہو گیا۔ اس واقعہ کی تفصیل حضرت زبیر بن العوام کے حالات میں آچکی ہے۔

ان تمام معرکوں میں حضرت عبداللہ اپنے شجاع باپ کے ساتھ برابر شریک رہے۔ مصر سے واپسی کے بعد وہ تحصیل علم میں مشغول رہے حتیٰ کہ ۲۴ھ ہجری میں امیر المؤمنین حضرت عثمان ذوالنورین رضی اللہ عنہ نے خلافت ہوئے۔ اس وقت حضرت عبداللہ بن زبیر رضی اللہ عنہ چوبیس برس کے تھے۔ ان کی بے دماغ جوانی اور علم و زہد کے سبھی قائل تھے۔ لیکن ان کی شجاعت و بسالت کے جوہر ابھی لوگوں نے نہیں دیکھے تھے۔ ۲۶ھ میں یہ موقع بھی فراہم ہو گیا۔

# جہادِ طرابلس

(۱)

حضرت عبداللہ بن زبیر رضی اللہ عنہ کے کارہائے نمایاں کا آغاز جہادِ طرابلس سے ہوا۔ طرابلس کی جنگ خلیفہ ثالث حضرت عثمان ذوالنورین رضی اللہ عنہ کے عہدِ خلافت کے مشہور واقعات میں شمار ہوتی ہے۔ اس جنگ میں قلیل التعداد مسلمانوں کو نہایت نامساعد حالات میں محض حضرت عبداللہ بن زبیر رضی اللہ عنہ کی شجاعت، تدبیر اور سیاست کی بدولت ایک طاقتور دشمن پر فتح حاصل ہوئی۔ اس کی تفصیل یوں ہے کہ ۲۶ ہجری میں مصر کے گورنر حضرت عبداللہ بن سعد (المعروف بہ ابن ابی مرجم) نے دربارِ خلافت سے افریقہ پر فوج کشی کی اجازت مانگی۔ اس زمانے میں یہاں پر افریقہ کے شمالی حصہ میں واقع ممالک طرابلس، لیبیا، الجزائر، سراسر وغیرہ کے مجموعہ کو افریقہ کے نام سے پکارا جاتا تھا۔

اس وقت افریقہ پر ایک عیسائی بطریق جرجیر (گرگوری) حکمران تھا۔

حضرت عثمانؓ نے حضرت عبداللہ بن ابی سرح کو مہایت خوش دلی سے افریقیہ پر فوج کشی کی اجازت دے دی۔ انھوں نے دن ہزار اور بعض روایتوں کے مطابق چالیس ہزار مجاہدین کے ساتھ سرزمین افریقیہ کی طرف پیش قدمی کی۔ لشکر اسلام رقبہ کے بے آب و گیاہ ریگ زار اور دوسرے دشوار گزار علاقوں سے گزرتا اور کوچ پر کوچ کرتا تھوڑے ہی عرصہ میں طرابلس جا پہنچا۔ طرابلس ان دنوں حکومت اور تجارت کا مرکز تھا اور افریقیہ کا سب سے اہم حصہ تھا۔

جرجیر ایک آزمودہ کار جنرل تھا۔ مسلمانوں کی پیش قدمی کی خبر سُنکر اس نے زور شور سے جنگی تیاریاں شروع کر دی تھیں۔ جب مسلمان طرابلس پہنچے تو انھوں نے جرجیر کو ایک لاکھ سیس ہزار جنگجوؤں کے ساتھ مقابلہ کے لئے تیار پایا۔ تمام عرب اور عیسائی مورخین نے جرجیر کی بہادری اور جنگی مہارت کی تعریف کی ہے۔ اس کے ساتھ ہی جرجیر کی بیٹی کا ذکر کیا ہے جو حسن و جمال اور ذہانت و شجاعت میں اپنا جواب نہیں رکھتی تھی۔ یہ لڑکی اپنے باپ کے پہلو پہلو گھوڑے پر سوار ہو کر جنگ میں حصہ لیتی تھی اور اپنی فوج کو مسلمانوں کے مقابلے پر جوش دلاتی تھی۔

مسلمان ایک تو اپنے مرکز سے بہت دُور تھے، دُوسرے ان کی تعداد بہت قلیل تھی۔ انھوں نے عیسائی فوج کو شکست دینے کی مقدور بھرپور کوشش کی لیکن جرجیر کی آزمودہ کاری کے آگے ان کی کچھ پیش نہ چلی۔

(۲)

کئی مہینے گزر گئے۔ دونوں فوجوں کے درمیان زبردست جھڑپیں ہوتی

رہیں لیکن لڑائی کا کوئی فیصلہ ہونے میں نہ آیا۔ عیسائی افواج کی حالت مسلمانوں کی نسبت بہت بہتر تھی۔ ایک تو وہ اپنے وطن میں لڑ رہی تھیں، دوسرے جرحیر نے اعلان کر دیا تھا کہ جو شخص مسلمانوں کے سپہ سالار کا سر کاٹ کر لائے گا اسے وہ ایک لاکھ اشرفی نقد انعام دے گا اور اپنی بیٹی بھی اُس کے ساتھ بیاہ دے گا۔ اس اعلان سے عیسائی افواج میں بڑا جوش اور ولولہ پیدا ہو گیا تھا اور اکثر عیسائی فوجی حضرت عبداللہ بن ابی سرح کی تاک میں منڈلا رہتے تھے۔ عبداللہ بن ابی سرح نے احتیاطی طور پر میدانِ رزم میں اُنا چھوڑ دیا تھا۔ اس سے مسلمانوں میں بے دلی سی پھیل رہی تھی۔ عین اُس وقت — حضرت عبداللہ بن زبیرؓ، شجاع بن حرب کے ایک مضبوط دستے کے ہمراہ دن بات ایک کرتے مسلمانوں کی مدد کے لئے بڑھ رہے تھے۔ امیر المومنینؓ کو طرابلس پر حملہ آور مجاہدین کے متعلق بہت تشویش تھی چنانچہ انہوں نے مدینہ سے ایک مضبوط دستہ کمک کے طور پر طرابلس روانہ کیا۔ اس کسکی فوج میں حضرت عبداللہ بن زبیرؓ، حسینؓ، بن علیؓ، حسنؓ، بن علیؓ، عبداللہ بن عمرؓ اور

سہ عیسائی مؤرخ گین (GIBSON) نے اس موقع پر عبداللہ بن زبیرؓ کی جگہ حضرت زبیرؓ کو نام کا نام لکھ دیا ہے۔ چنانچہ مولانا راشد الخیری مرحوم نے اپنی کتاب "مستقر طرابلس" میں گین کی روایت ہی کو اپنایا ہے۔ مولانا عبدالحلیم شررؒ نے بھی ایک موقع پر فتح طرابلس کا سہرا حضرت زبیرؓ کو عوام کے سر باز ہے لیکن دوسری جگہ انہوں نے اپنی پہلی روایت کی تصحیح کر لی ہے۔ حقیقت میں جنگ کے ہیرد حضرت عبداللہ بن زبیرؓ ہی تھے۔ گین کو اس معاملے میں تسامح ہوا ہے۔ تمام عربی تاریخوں میں جنگ طرابلس میں حضرت عبداللہ بن زبیرؓ کے کارنامے کو نمایاں جگہ دی گئی ہے۔

عبداللہ بن عباسؓ جیسے نامور اصحاب شامل تھے۔

مسلمانوں نے کسکی فوج کو تائید غیبی سمجھا اور ان کے حوصلے بڑھ گئے۔ مکئی فوج نے اپنی آمد کے وقت پر زور نعرہ تکبیر بلند کیا۔ مسلمانوں کا جوش و خروش دیکھ کر عیسائی لشکر پر سراسیمگی طاری ہو گئی لیکن جر تہیر نے اپنے لشکر کی ہمت بندھائی۔ اس وقت تک دونوں لشکروں میں بے قاعدہ جھڑپیں ہو رہی تھیں اور لڑائی کا کوئی وقت مقرر نہ تھا حضرت عبداللہ بن زبیرؓ نے تمام حالات کا جائزہ لیا اور مسلمانوں کو مشورہ دیا کہ بہتر یہ ہے کہ صبح سے دوپہر تک روزانہ باقاعدگی سے میدانِ رزم گرم کیا جائے، اس کے بعد لڑائی بند کر دی جائے اور مسلمان اپنی قیامگاہ پر آجائیں۔ سب مسلمانوں نے ان کے مشورہ کو پسند کیا۔ چنانچہ لڑائی اسی ٹھنک سے ہونے لگی۔

عبداللہ بن ابی سرح اپنے خیمے سے بہت کم باہر آتے تھے۔ عبداللہ بن زبیرؓ نے ان سے اس پہلو مہمتی کا سبب پوچھا تو عبداللہ بن ابی سرح نے جر تہیر کے اعلان کا حال بیان کیا اور کہا کہ میرے پچھلی صفوں میں رہنے کا سبب محض احتیاط ہے تاکہ میرے قتل سے مسلمانوں میں بددلی نہ پھیل جائے۔ حضرت عبداللہ بن زبیرؓ نے ابن ابی سرح کو مشورہ دیا کہ آپ بھی جو ابی اعلان کر دیں کہ جو شخص جر تہیر کا سر لائے گا اسے ایک لاکھ نقد انعام دیا جائے گا اور جر تہیر کی لڑکی بھی اس کے ساتھ بیاہ دی جائے گی۔

ابن ابی سرح کو یہ مشورہ نہایت صائب معلوم ہوا۔ چنانچہ انھوں نے اسی وقت اس نوعیت کا اعلان کر دیا۔ جر تہیر کو جب اس واقعہ کا علم ہوا تو

وہ بہت پریشان ہوا۔ تاہم پُرانا خزانہ تھا۔ حوصلہ نہ ہارا اور مسلمانوں کے مقابلے پر ڈٹا رہا۔ کئی دن اسی طرح گزر گئے اور جنگ کسی فیصلہ کن مرحلے میں داخل نہ ہوئی۔

(۲)

ایک دن عبداللہ بن زبیر نے ابن ابی سرح سے کہا کہ اس طرح جنگ ختم ہونے میں نہ آئے گی، ہم اپنے مرکز سے دوڑیں اور جریر اپنے ملک کے اندر ہے۔ اُسے تازہ دم فوجوں اور خوراک کی کمی نہیں۔ بہتر یہ ہے کہ حکمتِ عملی سے کام لیا جائے۔ کل جنگ شروع ہونے پر ہماری نصف فوج اپنی قیامگاہ پر رہے اور نصف عیسائیوں سے نبرد آزما ہو۔ جب عیسائی تھک کر لوٹ جائیں تو ہماری محفوظ اور تازہ دم فوج اس پر حملہ کرے۔ ابن ابی سرح نے اس مشورہ کو بے حد پسند کیا۔ دوسرے مسلمانوں نے بھی اس کی تائید کی۔

اگلی صبح طے شدہ پروگرام کے مطابق مسلمانوں کے نصف لشکر نے عیسائیوں سے لڑائی پھیر لی اور نصف لشکر شیعوں میں لڑائی کی تیاری کرنا دیا۔ جب عیسائی فوج تھک گئی تو ابن زبیر نے اپنی تازہ دم فوج کے ساتھ عیسائیوں پر ایک طوفانی حملہ کیا۔ یہ حملہ اتنا شدید اور ناگہانی تھا کہ جریر اور اس کی بیٹی کی ہزار گولہبازوں کے باوجود عیسائی نہ سنبھل سکے اور سخت افراتفرس کی حالت میں میدانِ جنگ سے بھاگ نکلے۔ جریر لڑتا ہوا مارا گیا اور اس کی بیٹی مسلمانوں کے ہاتھ اسیر ہو گئی۔ بیسٹریا ل غنیمت بھی مسلمانوں کے ہاتھ لگا بعض تاریخوں میں ہے کہ جریر حضرت عبداللہ بن زبیرؓ ہی کے ہاتھ سے مارا گیا اور اس



کی لڑکی ابن زبیرؓ کو ملی۔ ابن زبیرؓ نے اس لڑکی سے شادی کر لی یا اسے آزاد کر لیا؟  
 مستند تاریخیں اس سوال کے جواب میں خاموش ہیں۔  
 اس معرکہ کے بعد عبداللہ بن ابی سرح نے فوج کے چھوٹے دستے بنا کر تمام ملک میں پھیلا دیئے۔ کچھ عرصہ کے بعد تمام طرابلس مفتوح ہو گیا اور وہاں کے مقتدر امراء نے پچیس لاکھ دینار پر مسلمانوں سے صلح کر لی۔

(۴۶)

عیسائی اب افریقیہ کے ایک اور مشہور شہر سبیطلہ میں جمع ہو گئے اور وہاں کے قلعہ کو خوب محکم کر کے مسلمانوں سے لڑنے مرنے پر تیار ہو گئے۔ مسلمانوں کو عیسائیوں کے عزائم کی خبر ہوئی تو وہ بھی پوری تیاری کے ساتھ سبیطلہ کی طرف بڑھے۔ چند دنوں کے محاصرہ کے بعد عیسائیوں نے ہتھیار پھینک دیئے اور اطاعت قبول کر لی۔

غرض ۲۹ھ ہجری میں افسر افریقیہ (الجزائر و مراکش) کے تمام مشہور شہر اور علاقے مسلمانوں نے یکے بعد دیگرے فتح کر لئے۔ ان تمام معرکوں میں حضرت عبداللہ بن زبیرؓ نے بے پناہ ہمت اور شجاعت کا مظاہرہ کیا اور ان کا نام شجاعان عرب میں شمار ہونے لگا۔

۳۰ھ ہجری میں مجاہدین اسلام نے طبرستان پر فوج کشی کی۔ عبداللہ بن زبیرؓ نے اس مہم میں بھی نمایاں حصہ لیا اور متعدد معرکوں میں نہایت بہادری سے لڑے۔ اہل طبرستان نے شکست کھائی اور جزیہ دے کر مسلمانوں سے صلح کر لی۔

۱۰ ابن اثیر کا بیان ہے کہ مسلمانوں نے ۳۰ھ میں جرجان اور طبرستان پر فوج کشی کی (باقی اگلے صفحہ)

ایک روایت میں ہے کہ افریقیہ کی فتح کے بعد مالِ غنیمت کا خمس لے کر حضرت عبداللہ بن زبیرؓ امیر المؤمنین رضی اللہ عنہ کی خدمت میں مدینہ منورہ پہنچے اور مسلمانوں کو جہادِ طرابلس و افریقیہ کی تفصیلات بتائیں۔ مسلمان نہایت مسرور ہوئے۔ اس کے بعد ابن زبیرؓ جہادِ طبرستان کے لئے روانہ ہوئے۔

طبرستان کی فتح کے بعد ابن زبیرؓ مستقل طور پر مدینہ منورہ واپس آگئے۔ اسی سال یعنی ۳۰ھ میں حضرت عثمانؓ نے قرآنِ کریم کی کتابت کے لئے چند مجلسِ القدر صحابہؓ کو مامور فرمایا۔ ابن زبیرؓ کی عمر اس وقت تقریباً تیس برس کی تھی لیکن ان کے علم و فضل کا یہ عالم تھا کہ امیر المؤمنین نے اس مقدس اور اہم کام کے لئے جن بزرگوں کو چنا ان میں ایک حضرت عبداللہ بن زبیرؓ بھی تھے۔

اس جہم کی قیادت حضرت سعید بن العاصؓ والی کوفہ کر رہے تھے۔ سعید رضی اللہ عنہ کے ساتھ حضرت حسن رضی اللہ عنہ، حسین رضی اللہ عنہ، عبداللہ بن عباس رضی اللہ عنہ، عبداللہ بن عمرؓ اور عبداللہ بن زبیرؓ تمام نوجوانانِ قریش تھے۔ حضرت عثمان رضی اللہ عنہ کے حکم سے عبداللہ بن عامر والی بصرہ بھی ایک جہازِ فوج کے ساتھ حضرت سعید رضی اللہ عنہ کی مدد کے لئے روانہ ہوئے لیکن ان کے پہنچنے سے پہلے ہی سعید رضی اللہ عنہ نے طبرستان پر حملہ کر کے کئی اہم شہر فتح کر لئے۔ جرجان کے حکمران نے دو لاکھ پر صلیح کر لی۔

(تاریخ الکامل - جلد نمبر ۳)

## ساتواں باب

# شہادتِ حضرت عثمان رضی

(۱)

امیر المؤمنین حضرت عثمان ذوالنورین رضی کی شہادت تاریخ کا ایک نہایت المناک واقعہ ہے۔ جتنا یہ واقعہ دردناک ہے اتنا ہی پیچیدہ ہے۔ ۳۵ ہجری میں جب یہ واقعہ پیش آیا، دار الخلافت مدینہ منورہ میں متعدد اکابر صحابہؓ موجود تھے اور ان میں سے اکثر حضرت عثمان رضی کی حمایت کا دم بھرتے تھے۔ ان کے علاوہ امیر المؤمنین رضی کے دوسرے حامیوں کی تعداد بھی کم نہ تھی لیکن اس کے باوجود ضعیف العمر خلیفہ وقت جس بے دردی سے شہید کئے گئے اور جس طرح رات کی تاریکی میں ان کی تدفینِ غسل میں آئی وہ انتہائی حیرت انگیز بھی ہے اور حسرت ناک بھی۔ خلیفہ ثالثؓ کی شہادت نے مسلمانوں میں فتنہ کے ایسے دروازے کھول دیئے جو شاید ہی قیامت سے پہلے بند ہوں۔ حضرت عثمان رضی کی شہادت کے اسباب و علل اور دوسرے حالات قلم بند کرنا اس مختصر

کتاب میں ممکن نہیں اور نہ یہ ہماری کتاب کا موضوع ہے۔ تاہم اس سانچہ الہامی کے وقت چونکہ حضرت عبداللہ بن زبیرؓ بھی مدینہ منورہ میں موجود تھے اور انہوں نے امیر المؤمنین رضی کی حفاظت کے لئے مقدور بھر کوشش کی اس لئے ضروری ہے کہ اس درونک واقعہ کا مختصر حال یہاں بیان کر دیا جائے۔

(۲)

حضرت عمر فاروق رضی کی شہادت کے بعد مسلمہ ہجری میں حضرت عثمان ذوالنورین رضی اتفاق عام کے ساتھ مسند آرائے خلافت ہوئے۔ ان کی خلافت کے ابتدائی چھ سال کامل امن و امان سے گزرے۔ مسلمانوں کی فتوحات کا سیلاب طرابلس، افریقہ اور قبرص تک جا پہنچا۔ تمام ممالک میں خوشحالی کا دور دورہ تھا۔ کوئی محتاج ڈھونڈے سے بھی نہ ملتا تھا۔ اس فایز ابالی اور تمول کی بدولت چند ایسے فتنوں نے سر اٹھایا جن کی سرور کائنات نے پیش گوئی فرمائی تھی۔ حضورؐ نے فرمایا تھا: "لَا آخَافُ عَلَيْكُمُ الْفُضْرُوقُ لِأَخَافُ عَلَيْكُمُ الدُّنْيَا"۔ (مجھے تمہارے فقر و فاقہ سے کوئی خوف نہیں ہے البتہ تمہاری دنیاوی خوشحالی کے خطرات)۔ خوف ہے)۔ دولت دنیا کی کثرت نے مسلمانوں کے ایک طبقہ کو خود غرضی میں مبتلا کر دیا اور وہ جماعتی فائدہ پر شخصی فائدہ کو ترجیح دینے لگے۔ حضرت عثمانؓ نہایت نرم دل اور بھولے تھے اور اس حدیث کا مصداق تھے:

"أَهْلُ الْجَنَّةِ بُلَّةٌ" جتنی بھولے ہوتے ہیں۔ ان کی نرمی اور سادہ دلی

سے فائدہ اٹھا کر چھوٹے چھوٹے فتنے ہیب شعلے بن گئے جنہوں نے ملت اسلام کے امن و امان کو پھونک ڈالا۔ حضرت عثمان رضی کے خلاف فتنہ و فساد کے سب سے

بڑے اسباب یہ تھے :

(۱) حضرت عثمانؓ نے اپنے قریبی رشتہ دار مروان بن الحکم کو اپنا مستند (سیکرٹری) بنایا۔ یہ شخص بظاہر بہت پارسا اور عالم تھا لیکن اس کا باطن اچھا نہ تھا۔ اُس نے حکومت و ذمہ داری کے بڑے بڑے عہدے اپنے خاندان یعنی بنو امیہ کے لئے مخصوص کر دیئے۔ حضرت عثمانؓ نے اپنی سادہ مزاجی اور نرم دلی کی وجہ سے اس سے کچھ تعرض نہ کیا۔ اس کا نتیجہ یہ ہوا کہ لوگوں میں اُن کی اقربا نوازی اور کٹنبہ پروری کے چرچے ہونے لگے۔

(۲) حضرت عثمانؓ نے بعض فقہی مسائل میں ایسے فیصلے صادر کئے جو عامۃ المسلمین کی ناراضی کا باعث بنے۔

(۳) حضرت ابوذر غفاریؓ نہایت جلیل القدر صحابی تھے۔ وہ سرورِ کائناتؐ کے سچے عاشق تھے۔ نہایت بے باک، حق گو اور فقیر منش۔ اُن کا نعرہ مستانہ یہ تھا کہ روپیہ کا جمع کرنا اور سب کا سب راہِ خدا میں خرچ نہ کر دینا کسی طرح جائز نہیں۔ وہ اپنے موقف کی تائید میں قرآنِ کریم کی یہ آیت پیش کرتے تھے: **وَالَّذِينَ يَكْنِزُونَ الذَّهَبَ وَالْفِضَّةَ وَلَا يَفْقَرُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ۔**

امیر معاویہؓ اور اکثر دوسرے صحابہؓ کو حضرت ابوذر غفاریؓ کی اس رائے سے اختلاف تھا۔ اُن کا موقف یہ تھا کہ جس روپیہ سے زکوٰۃ ادا کر دی جائے اُس کا جمع ہونا حرام نہیں ہے۔ اگر روپیہ کا بلا شرط جمع کرنا گناہ ہوتا تو قرآنِ پاک میں وراثت ترکہ وغیرہ کی تقسیم کا ذکر نہ ہوتا۔

حضرت ابوذر غفاری رضی اللہ عنہم میں مقیم تھے۔ وہ امیر معاویہ رضی اللہ عنہ کو بڑے بڑے  
 مجسموں اور جگمگھٹوں میں اس مسئلہ کے بارے میں ٹوک دیتے تھے۔ امیر معاویہ رضی اللہ عنہ  
 میں بڑی قوت اور اقتدار کے مالک تھے حضرت ابوذر رضی اللہ عنہ کے بار بار ٹوکنے سے تنگ  
 آگئے اور دربار خلافت میں ان کی شکایت لکھ بھیجی۔ حضرت عثمان رضی اللہ عنہ نے انہیں  
 مدینہ بلا بھیجا۔ حضرت ابوذر غفاری رضی اللہ عنہ نے مدینہ پہنچ کر بھی اپنے عقیدہ کی تبلیغ شروع  
 سے جاری رکھی۔ ان کی انتہا پسندی کی وجہ سے بعض لوگوں کی دل آزاری کی صورت  
 پیدا ہو گئی۔ آخر حضرت عثمان رضی اللہ عنہ نے انہیں مدینہ سے تیس میل باہر ایک بستی ربذہ میں  
 سکونت اختیار کرنے کا مشورہ دیا۔ چنانچہ حضرت ابوذر رضی اللہ عنہ وہاں تشریف لے گئے اور  
 تادم مرگ وہیں مقیم رہے۔ اس واقعہ سے بھی کئی لوگ (جو حضرت ابوذر غفاری رضی اللہ عنہ  
 کے حامی تھے) حضرت عثمان رضی اللہ عنہ سے بگڑ گئے۔

(۴) کوفہ میں ایک انقلاب پسند جماعت یہ دعوے لے کر اٹھ کھڑی ہوئی  
 کہ امارت و وراثت کے حق دار قریش نہیں ہیں۔ تمام مسلمان اس کے مستحق ہیں۔  
 اس جماعت میں مالک بن اشتر نخعی، جناب امیر بن ضبابی اور معصوم بڑے  
 صاحب اثر لوگ تھے۔ بصرہ میں بھی اس طرح کی ایک جماعت پیدا ہو گئی۔ مدینہ  
 بھی مفسدین سے خالی نہ تھا۔ اسی زمانہ میں مصر میں عبداللہ بن سبا کا ظور ہوا جس نے  
 اپنی حیرت انگیز تنظیمی قوت سے کام لے کر تمام مفسدین کو ایک مرکز پر جمع کر دیا۔  
 (۵) عبداللہ بن سبا (جو ابن السودا کے نام سے مشہور ہے) صنعا کا رہنے  
 والا ایک ذہین یہودی تھا۔ وہ توریت و انجیل کا زبردست عالم تھا اور عربی زبان  
 پر بھی اُسے کامل عبور تھا۔ مسلمان اپنی قوت ایمانی کی بدولت چند سال کے اندر دنیا

کی سب سے بڑی فاتح قوم بن گئے تھے۔ عیسائیوں، یہودیوں اور دوسرے مشرکوں کی تمام کوششیں اسلام کی وصحتوں کو روکنے میں ناکام رہی تھیں۔ عبداللہ بن سبا نے ساری صورتِ حال کا بنظرِ غائر جائزہ لیا اور اس نے مسلمانوں کی قوت کا شیرازہ بکھیرنے کے لئے ایک جامع منصوبہ تیار کر لیا۔ سب سے پہلے اس نے بظاہر اسلام قبول کر لیا لیکن باطن مسلمانوں کی اندرونی کمزوریوں کو جانچتا رہا۔ جب اُسے مسلمانوں کے حالات سے آگاہی ہوئی تو اس نے بنو ہاشم کے بعض لوگوں کو یہ کہہ کر ابھارا کہ خلافت تمہارا حق تھی لیکن اسے بنو امیہ نے اپنے قبضے میں کر لیا ہے۔ تم کب تک اپنی حق تلفی پر خاموش بیٹھے رہو گے۔ یہ شوٹہ چھوڑ کر وہ مدینہ سے بصرہ پہنچا۔ وہاں وہ ایک صاحبِ اثر شخص حکیم بن جبکہ کے ہاں ٹھہرا۔ حکیم ڈاکے مارنے کی پاداش میں حضرت عثمان رضی اللہ عنہ کے حکم سے بصرہ کی حدود میں نظر بند تھا۔ اپنی نظر بندی کی وجہ سے وہ حضرت عثمان رضی اللہ عنہ کے خلاف ہو گیا تھا۔ ابن سبا نے اس کے ذریعے بصرہ کے دوسرے لوگوں سے تعلقات پیدا کئے اور ان میں عجیب و غریب عقائد پھیلانے شروع کر دیئے۔ کبھی کتا کہ اگر حضرت عیسیٰ علیہ السلام دنیا میں دوبارہ تشریف لائیں گے تو حضرت محمد صلی اللہ علیہ وسلم بھی ضرور دوبارہ دنیا میں تشریف لائیں گے۔ کبھی کتا کہ ہر سنگمیر کا ایک خلیفہ اور وصی ہوتا ہے۔ اسی طرح سرورِ کائنات کے وصی حضرت علی کریم اللہ وجہہ ہیں۔ لوگوں نے انہیں خلیفہ نہ مان کر بہت بڑا گناہ کیا ہے۔ اب ہر شخص کا فرض ہے کہ موجودہ خلیفہ کو قتل یا معزول کر کے حضرت علی رضی اللہ عنہ کو خلیفہ بنائے۔

(۳)

عبداللہ بن سبا ایک چرب زبان مقرر تھا۔ بصرہ کے بہت سے لوگوں نے اس

کے گمراہ کن عقائد مقبول کر لئے۔ گورنر بصرہ کو حالات کا علم ہوا تو اس نے ابن سبا کے متعلق تحقیقات شروع کر دی۔ ابن سبا موقع پا کر بصرہ سے کھسک گیا اور کوفہ جا پہنچا۔ وہاں پہلے ہی حضرت عثمان رضی کی مخالف ایک جماعت موجود تھی۔ اس نے ابن سبا کو ہاتھوں ہاتھ لیا۔ ابن سبا نے انھیں اپنے عقائد پر خوب پختہ کیا اور پھر دمشق پہنچا۔ وہاں امیر معاویہ رضی کے تلبے پناہ اثر و رسوخ کے باعث اس کی وال نہ گئی۔ یہاں سے وہ مصر پہنچا۔ مصر کے لوگ وہاں کے گورنر عبداللہ بن سعد کے مخالف ہو رہے تھے۔ ابن سبا نے نہایت منظم طریقے سے ان میں اپنی دعوت پھیلائی شروع کی۔ چند دنوں کے اندر اندر ہزاروں مصری اس کے ہمنوا بن گئے۔ اس طرح مصر سازش کا سب سے بڑا مرکز بن گیا۔ ابن سبا بصرہ اور کوفہ کے مفسدین سے بھی برابر نامہ و پیام کر رہا تھا۔ غرض اندر ہی اندر انقلاب پا کرنے کی تیاریاں مکمل ہو گئیں۔

(۴)

شدہ شدہ ان حالات کی بھنگ حضرت عثمان رضی کے کانوں میں پڑی۔ وہ جتنا پاک باطن اور کریم النفس تھے مسلمانوں میں فتنہ و فساد کو سخت ناپسند فرماتے تھے۔ اصلاح احوال کے لئے ان سے جو کچھ بھی بن پڑا کیا۔ حج کے موقع پر تمام صوبوں کے عاملوں اور گورنروں کو مکتہ بلایا اور ان سے مشورے لئے۔ حج کے بعد مدینہ پہنچ کر انھوں نے اکابر صحابہ اور دوسرے صاحب الرائے اصحاب کی ایک مجلس منعقد کی۔ بعض لوگوں نے اس مجلس میں ان پر کئی اعتراضات کئے حضرت عثمان رضی نے ان کے معقول جوابات دیئے مجلس برخاست ہوئی تو حضرت عثمان رضی کو یقین ہو گیا کہ



جلد یا بدیر کوئی نہ کوئی فتنہ ضرور برپا ہو کر رہے گا۔ تاہم انہوں نے عہد کر لیا کہ میں مسلمانوں پر بے باستی نہ کروں گا اور وہ فتنہ کو کھولنے کا باعث نہ بنوں گا۔ اگلے حج کے موقع پر مصر، کوئٹہ اور بصرہ کے ہزار ہا مفسدین یا ہمیں قرار داد کے بعد اپنے اپنے شہروں سے حاجیوں کی وضع میں عازمِ مدینہ ہوئے تاکہ بزورِ اپنے مطالبات سنوائیں۔ مفسدین نے مدینہ کے قریب پہنچ کر شہر سے دو تین میل باہر ٹپاؤ ڈالا۔ حضرت عثمان رضی اللہ عنہ نے حضرت علی رضی اللہ عنہ، حضرت زبیر رضی اللہ عنہ اور حضرت طلحہ رضی اللہ عنہ کو بلا کر کہا کہ آپ ان مفسدین کو واپس کر دیجئے تاکہ مسلمانوں میں ناحق خونِ نرابہ نہ ہو۔ میں ان کے جائز مطالبات تسلیم کرنے کے لئے ہر وقت تیار ہوں۔

ان بزرگوں کے سمجھنے بچھانے سے وہ لوگ اس وقت تو واپس چلے گئے لیکن چند دن بعد جب حج عین سر پر آگیا، وہ لوگ جن میں زیادہ تر مصری مفسدین تھے، پہلے سے زیادہ جمیعت کے ساتھ ہتھیار بند ہو کر پھر مدینہ آدھمکے۔ حضرت علی رضی اللہ عنہ، حضرت زبیر رضی اللہ عنہ اور حضرت طلحہ رضی اللہ عنہ کی زبردست کوششوں سے یہ لوگ فتنہ و فساد برپا کرنے سے باز آگئے اور مدینہ سے رخصت ہو گئے۔

حضرت عثمان رضی اللہ عنہ کا معتمد مروان اس صورتِ حال پر بہت پیچ و تاب کھا رہا تھا اور ان باغیوں کو قرارِ واقعی سزا دینا چاہتا تھا۔ اس نے باغیوں کے پلٹتے ہی امیر المؤمنین کی طرف سے گورنرِ مصر کے نام ایک خط لکھا جس میں اسے حکم دیا کہ باغی گروہ جب مصر پہنچے تو اسے گرفتار کر کے سب مفسدین کے سرفستہ کرادو۔ اور انہیں ایسی عبرت ناک سزائیں دو کہ پھر کسی کو فتنہ پردازی کی جرأت نہ ہو سکے۔ اس خط کے نیچے اس نے

مہرِ خلافت لگائی اور حضرت عثمانؓ سے درپردہ ایک تیز رفتار سانڈنی سوار کے ہاتھ اُسے گورنر مصر کی طرف روانہ کر دیا۔ اتفاق سے یہ قاصد باغیوں کے ہاتھ گرفتار ہو گیا۔ اُس کی تلاشی لینے پر یہ خط برآمد ہوا تو اُن لوگوں میں سخت اشتعال پیدا ہوا۔ وہ اُلٹے پاؤں واپس ہوئے اور مدینہ کی گلیوں میں شورِ قیامت برپا کر دیا۔

(۵)

حضرت عثمانؓ کو اس واقعہ کی اطلاع ملی تو انہوں نے قسم کھا کر فرمایا کہ مجھے اس مکتوب کا کچھ علم نہیں ہے۔ لوگ سمجھ گئے کہ یہ حرکت مردان کی ہے تاہم مفسدین نے مطالبہ کیا کہ آپ خلافت سے دستکش ہو جائیں زطاہر ہے کہ باغی گروہ جمہور کا نمائندہ نہیں تھا۔ اگر چند ہزار لوگ خلافت سے باغی ہو گئے تھے تو لاکھوں لوگ امیر المؤمنین رضی کی اطاعت کا دم بھی بھرتے تھے۔ امیر المؤمنینؓ ان مفسدین کا مطالبہ کیونکر مان سکتے تھے جو جمہور کا ایک فیصد بھی نہیں تھے۔ انہوں نے اس دھاندلی اور دھونس کے سامنے سر تسلیم خم کرنے سے انکار کر دیا اور فرمایا کہ تم جو چاہو کرو، میں صبر سے کام لوں گا۔

مفسدین نے کاشانہٴ خلافت کا محاصرہ کر لیا اور مدینہ پر عملاً اپنی حکومت قائم کر لی۔ حضرت عثمانؓ کا گھر بہت وسیع تھا۔ اُس میں ان کے تقریباً سات سو حامی موجود تھے۔ ان سب نے حضرت عبداللہ بن زبیرؓ کو اپنا سردار بنالیا۔ حضرت عبداللہ بن زبیرؓ نے حضرت عثمانؓ سے درخواست کی کہ وہ اجازت دیں تو وہ اپنی جمیعت لے کر باغیوں سے لڑیں۔ کریم النفس امیر المؤمنینؓ نے فرمایا کہ میں تمہیں خدا کا واسطہ دے کر کتا ہوں کہ تم میں سے ایک بھی میرے

لئے خون نہ بہائے۔ عبداللہ بن زبیر رضی اللہ عنہم یہ سن کر خاموش ہو گئے اور تلوار سونت کر دروازے کے باہر جا کھڑے ہوئے کہ کوئی باغی اندر نہ گھسنے پائے۔ یہ تاپاک محاصرہ چالیس دن تک جاری رہا۔ اس دوران میں کسی کو خود راک یا پانی اندر لے جانے کی اجازت نہ تھی۔ اگر کوئی شخص محصورین کو رسد اور پانی پہنچانے کی کوشش کرتا تو باغی سختی سے اس کی مزاحمت کرتے۔

حضرت علی کرم اللہ وجہہ نے بھی اپنے صاحبزادوں کو کاشانہٴ خلافت کی حفاظت کے لئے مامور کر دیا تھا۔ حضرت حسن رضی اللہ عنہ، حسین رضی اللہ عنہ اور عبداللہ بن زبیر رضی اللہ عنہم نے آخری دن تک کسی باغی کو گھر کے اندر نہ گھسنے دیا۔ چالیس دن چار باغی صدر دروازہ چھوڑ کر پھلی طرف سے دیوار پھاند کر اندر گھس گئے۔ محمد بن ابی بکر رضی اللہ عنہ سب سے آگے تھے۔ حضرت عثمان رضی اللہ عنہ کے شرم دلانے پر وہ توپٹ گئے باقی تینوں نے آگے بڑھ کر امیر المؤمنین رضی اللہ عنہ پر نیزوں، تلواروں اور لوہے کی سلاخوں کے پے در پے وار شروع کر دیئے۔ حضرت عثمان رضی اللہ عنہ اس وقت قرآن حکیم کی تلاوت فرما رہے تھے۔ جس وقت اس آیت پر پہنچے:

فَسَيَكْفِيكَهُمُ اللَّهُ وَهُوَ الْعَلِيمُ الْحَكِيمُ۔ تو قاتلوں کے وار کام کر گئے اور جناب ذوالنورین رضی اللہ عنہ نے جام شہادت نوش فرمایا۔ ان کی زوجہ نائلہ رضی اللہ عنہا کی انگلیاں مدافعت کرتے ہوئے شہید ہو گئیں۔

شہادت کے تیسرے دن رات کی تاریکی میں سترہ آدمیوں نے جان پر کھیل کر امیر المؤمنین رضی اللہ عنہ کی منازجہ پڑھی اور جنت البقیع کے پچھے حش کوکب میں انھیں سپرد خاک کیا۔

حضرت عثمان رضی کی شہادت کی خبر سن کر عالم اسلام میں ماتم پیا  
ہو گیا اور بڑے بڑے نامور صحابہ رضی نے نہایت موثر الفاظ میں اپنے رنج و اہم  
کا اظہار کیا۔

یہ حادثہ ۸ ذی الحجہ ۳۵ھ (جمعہ المبارک) کو وقوع پذیر ہوا۔

---

# جنگِ جمل

(۱)

حضرت عثمان ذوالنورین رضی اللہ عنہ کی شہادت کے بعد حضرت علی کرم اللہ وجہہ  
 مسند نشینِ خلافت ہوئے۔ خلافت کی ذمہ داریاں سنبھالتے ہی حضرت علی رضی اللہ  
 عنہ کو نہایت پیچیدہ مشکلات سے دوچار ہونا پڑا۔ خلیفہ عرب و عجم حضرت عثمان  
 کی شہادت معمولی واقعہ نہ تھی۔ مدینہ میں چند ہزار مفسدہ پروازوں نے اپنی من مانی  
 کر لی۔ لیکن جو مہنی اس دردناک حادثہ کی خبر باہر پھیلی، تمام عالم اسلام میں یہ بیان پیا  
 ہو گیا۔ شام کے طاقت ور گورنر امیر معاویہ رضی اللہ عنہ نے کھلم کھلا حضرت علی رضی اللہ  
 عنہ سے قطع تعلق کا اعلان کر دیا۔ اور لوگوں کو قصاصِ عثمان رضی اللہ عنہ کی دعوت  
 دینا شروع کی۔ انھوں نے یہ دستور مقرر کیا تھا کہ ہر جمعہ کو جامع مسجد میں مسلمانوں  
 کو حضرت عثمان کا خون اُودہ کرتے اور حضرت نائلہ رضی اللہ عنہا کی کٹی ہوئی انگلیاں دکھاتے  
 اور مسلمانانِ شام کو خلیفہ شہید کے انتقام پر اُٹھاتے۔ اس واقعہ کی ساری ذمہ داری

یہ حضرت علی رضی اللہ عنہ کے سر پر ڈالتے بمسلمان اُن کی جو شیعیلی تقریریں سُن سُن کر ناز ناز روتے اور خلیفہ منظلوم رضی اللہ عنہ کے خون کا بدلہ لینے کا حلف اٹھاتے۔

شام میں تو یہ حالات پیدا ہوئے۔ دوسری طرف عام مسلمان تین گروہوں میں بٹ گئے۔ ایک گروہ نے حضرت علی کرم اللہ وجہہ کی بیعت کر لی۔ اُن لوگوں میں جہاں ہزار ہا مخلص مسلمان شامل تھے وہاں وہ لوگ بھی تھے، جنہوں نے حضرت عثمان رضی اللہ عنہ کے خلاف بغاوت میں سرگرم حصہ لیا تھا۔ دوسرا گروہ سیاسیات کا راکش ہو کر خانہ نشین ہو گیا۔ تیسرے گروہ نے حضرت عثمان رضی اللہ عنہ کا انتقام لینے کے لئے باقاعدہ تیاری شروع کر دی۔ اس گروہ کی قیادت اُم المؤمنین حضرت عائشہ صدیقہ، حضرت طلحہ رضی اللہ عنہ، حضرت زبیر بن العوام اور حضرت عبداللہ بن زبیر رضی اللہ عنہ کے ہاتھ میں تھی۔ یہ لوگ نیک نیتی سے یہ سمجھتے تھے کہ حضرت عثمان رضی اللہ عنہ کی شہادت میں حضرت علی کرم اللہ وجہہ کا ہاتھ ہے یا قاتلین عثمان کو انہوں نے پناہ دی ہے، اس لئے قاتل عثمان کا محاسبہ حضرت علی رضی اللہ عنہ سے ضرور ہونا چاہیے۔ اس گروہ اور حضرت علی رضی اللہ عنہ کے درمیان ایک افسوس ناک جنگ ہوئی جو تاریخ میں جنگ جمل کے نام سے مشہور ہے۔ محض غلط فہمی کی وجہ سے ہزار ہا مسلمان اپنی قیمتی جانیں ایک دوسرے سے لڑ کر گنوا بیٹھے۔ واقعہ یوں ہوا کہ حضرت عثمان رضی اللہ عنہ کی شہادت کے وقت حضرت عائشہ صدیقہ رضی اللہ عنہا کے لئے مکہ گئی ہوئی تھیں حج سے فارغ ہو کر مدینہ واپس ہو رہی تھیں کہ راستے میں حضرت عثمان رضی اللہ عنہ کی مطلوبانہ شہادت کی خبر ملی۔ اُم المؤمنین رضی اللہ عنہا کو سخت صدمہ پہنچا۔ بے تاب ہو کر زار زار روئیں اور وہاں سے ہی مکہ واپس ہو گئیں۔ چند دنوں کے بعد حضرت طلحہ رضی اللہ عنہ اور زبیر رضی اللہ عنہ بھی مدینہ سے مکہ پہنچے اور

اُمّ المؤمنین رضیٰ کو تمام واقعات کی تفصیل بتائی۔ جب حضرت عائشہؓ کو معلوم ہوا کہ تمام مفسدہ پر داذ حضرت علیؓ کے لشکر میں شامل ہو گئے ہیں تو انہیں اور بھی رنج ہوا اور وہ حضرت علیؓ سے بدگمان ہو گئیں۔ اُمّ المؤمنین رضیٰ نے اب لوگوں کو باقاعدہ قصاص عثمان رضیٰ کی دعوت دینا شروع کی۔ ہزار ہا لوگ اُمت کی ماں کی آواز پر بیتا بانہ پکے اور انہوں نے حضرت عثمان رضیٰ کا بدلہ لینے کے لئے مرنے مارنے کا ہتھیہ کر لیا۔ عبداللہ بن عامر حضرت علیؓ والی مکہ، یعلیٰ بن مینہ، مروان بن حکم، اور سعید بن عاص وغیرہ نے اس تحریک کو خوب پھیلایا اور چند دنوں کے اندر اندر سارا مکہ بلکہ اطراف و جوانب کے لوگ بھی حضرت عائشہؓ کے جھنڈے تلے جمع ہو گئے۔ حضرت طلحہ رضیٰ اور حضرت زبیر رضیٰ نے اس معاملہ میں نمایاں حصہ لیا۔ وہ نہایت برگزیدہ صحابی تھے۔ لوگ جہاں اُمّ المؤمنین رضیٰ کی دعوت سے متاثر تھے۔ وہاں ان دونوں جلیل القدر ہستیوں کی وجہ سے بھی قصاص عثمان رضیٰ کے لئے آمادہ پیکار ہو گئے تھے۔

(۲)

حضرت طلحہ رضیٰ اور حضرت زبیر رضیٰ نے اُمّ المؤمنین رضیٰ کو آمادہ کیا کہ اس مقصد کے لئے بصرہ سوزون ترین مقام ہے وہاں کے اکثر لوگ ہمارے حامی ہیں۔ آپ بصرہ تشریف لے چلیں تو بصرہ کے لوگ اور ہم مل کر حضرت علیؓ کا مقابلہ کریں گے۔ اُمّ المؤمنین رضیٰ نے ان کی تجویز مان لی۔ اور ان کا لشکر بصرہ کی طرف بڑھا۔ اس لشکر میں حضرت عبداللہ بن زبیر رضیٰ بھی شامل تھے۔ جنگ جمل میں انہوں نے نہایت سرگرم حصہ لیا۔ اس کا سبب کچھ تو ان کے جلیل القدر والد کا جنگ میں شرکت

کرنا تھا اور کچھ اُن کی اُمّ المؤمنین رضی اللہ عنہا سے عقیدت و محبت، جو اُن کی خالہ ماں، استاد اور مرتی سبھی کچھ تھیں۔ علاوہ بریں وہ نیک نیتی سے یہ سمجھتے تھے کہ حضرت علی کریم اللہ جہہ دستہ قاتلین عثمانؓ کی سرپرستی کر رہے ہیں۔ جب یہ لشکر بصرہ پہنچا تو حضرت عثمانؓ بن حنیف نے جو حضرت علی مرتضیٰ رضی اللہ عنہ کی طرف سے بصرہ کے حاکم تھے، اس کا مقابلہ کیا۔ ان کی افواج نے نا اتفاقی کی وجہ سے شکست کھائی اور ایک صلح نامہ مرتب کیا گیا جس کی رو سے یہ طے پایا کہ اگر یہ ثابت ہو جائے کہ حضرت طلحہ رضی اللہ عنہ اور زبیر رضی اللہ عنہ نے بوجہ خون یا جبر حضرت علی مرتضیٰ رضی اللہ عنہ کی بیعت کی تھی اور اب وہ فسخ بیعت میں حق بجانب ہیں، تو عثمانؓ بن حنیف کو بصرہ خالی کرنا ہوگا۔ اس دوران میں نصف بصرہ پر حجازی لشکر کا قبضہ رہے گا اور نصف پر عثمانؓ بن حنیف کا۔ معاہدہ کے مطابق کعب بن سور زومی مدینہ گئے اور جمعہ کے دن مجمع عام سے سوال کیا کہ کیا طلحہ رضی اللہ عنہ اور زبیر رضی اللہ عنہ نے جبراً بیعت کی؟ چار نامور صحابہ نے جن میں حضرت ابوالیوب انصاری رضی اللہ عنہ اور اسامہ بن زید رضی اللہ عنہ بھی شامل تھے، شہادت دی کہ ہاں انہوں نے جبراً بیعت کی تھی۔ کعب واپس بصرہ پہنچے۔ تمام کیفیت بیان کی۔ وہاں مسجد کے اندر ہی فساد ہو گیا۔ لوگ پہرہ داروں کو قتل کر کے قصر امارت کے اندر جا گئے اور عثمانؓ بن حنیف کو گرفتار کر لیا۔ بعض جوشیلے لوگ انہیں قتل کرنا چاہتے تھے لیکن اُمّ المؤمنین رضی اللہ عنہا کو پتہ چلا تو انہوں نے لوگوں کو منع کیا کہ ان کی جان کو کوئی گزند نہ پہنچے۔ پھر بھی لوگوں نے اُن کی داڑھی، سر، ابرو اور ہاتھوں کے بال نوج لئے۔



(۳)

نوح بصرہ کے رؤسا میں ایک شخص حکیم بن جبیلہ تھا۔ وہ حضرت علی رضی اللہ عنہ کا ہوا خواہ تھا۔ اُسے حضرت عثمان بن حنیف کے ابتلا کا حال معلوم ہوا تو صبح کے وقت بکر بن وائل اور عبد القیس کے قبائل کو ساتھ لے کر عبداللہ بن زبیر رضی اللہ عنہ کے پاس پہنچا۔ وہ اس وقت مجازی لشکر کے ایک مضبوط دستے کے قائد تھے۔ حکیم نے ان کے سامنے چند شرائط رکھیں جن میں عثمان بن حنیف کی رہائی بھی تھی۔ عبداللہ بن زبیر رضی اللہ عنہ نے اس کی شرائط ماننے سے صاف انکار کر دیا۔ اس پر حکیم بن جبیلہ اور اس کے جنگجو ساتھی عبداللہ بن زبیر رضی اللہ عنہ کے ساتھ برسرا پکار ہو گئے۔ ابن زبیر رضی اللہ عنہ نے نہایت استقامت سے ان کا مقابلہ کیا۔ گھمسان کی جنگ ہوئی جس میں حکیم بن جبیلہ اور اس کے کثیر رفقاء مقتول ہوئے۔ حضرت طلحہ رضی اللہ عنہ و زبیر رضی اللہ عنہ کو اس واقعہ کی خبر ہوئی تو انہوں نے ام المومنین رضی اللہ عنہا کے پاس آدمی بھیج کر حضرت عثمان بن حنیف کو قید سے رہا کرادیا۔ وہ اسی حالت میں حضرت علی رضی اللہ عنہ کے پاس پہنچے۔

(۴)

حضرت علی رضی اللہ عنہ کو مکہ اور بصرہ کے حالات کا علم ہوا تو انہیں بہت رنج ہوا۔ اس سے پہلے انہوں نے جنگ کو روکنے کی مقدور بھرپور کوشش کی تھی لیکن بصرہ کے واقعات کے بعد وہ جنگ کی تیاری کرنے پر مجبور ہو گئے۔ پہلے انہوں نے مالک اشتر نخعی کو کونہ بھیج کر وہاں کے لوگوں کو مطیع کیا اور پھر بیس ہزار آدمیوں کے ساتھ بصرہ کی طرف بڑھے۔ بصرہ کے قریب

دونوں لشکر ایک دوسرے کے مقابل ہوئے۔ تمام مؤرخین متفق ہیں کہ یہ جنگ تاریخ اسلام کی انتہائی افسوسناک جنگوں میں سرفہرست ہے۔ ایک طرف اُمّ المؤمنین عائشہ صدیقہ رضی اللہ عنہا، حواری رسولؐ زبیر بن العوام، جان نثار رسولؐ طلحہ رضی اللہ عنہ، عبداللہ بن زبیر رضی اللہ عنہ اور دوسرے ہزار ہا صحابہؓ تھے۔ دوسری طرف شیر خدا علیؑ کرم اللہ وجہہ، عبداللہ بن عباسؓ، عمار بن یاسرؓ اور ہزار ہا دوسری جلیل القدر ہستیاں تھیں۔

حضرت علیؑ کرم اللہ وجہہ اور اُمّ المؤمنین رضی اللہ عنہا کی ولی خواہش تھی کہ کسی طرح یہ جنگ ٹل جائے۔ ان کے حامیوں میں سے بھی کئی نیک نیت لوگ گمشدہ کر رہے تھے کہ کسی طرح کشت و خون تک نوبت نہ پہنچے۔ لیکن دونوں فریقوں میں بعض ایسے شرپسند عناصر بھی تھے جن کی ولی خواہش تھی کہ مصالحت کسی صورت میں نہ ہونے پائے اور مسلمان ایک دوسرے کا خون ضرور بہائیں۔ یہ عناصر عبداللہ بن سبا کے گروہ اور بنو امیہ کے جوشیلے افراد پر مشتمل تھے۔ سبائی گروہ حضرت علیؑ رضی اللہ عنہ کے لشکر میں شامل تھا اور اُبوی جنگجو حضرت عائشہ صدیقہ رضی اللہ عنہا کے لشکر میں شامل ہو گئے تھے۔

نیک نیت لوگوں کی کوششوں سے مصالحت کے امکانات بہت روشن ہو گئے تھے لیکن ایک رات سبائی شریروں نے حضرت عائشہ صدیقہ رضی اللہ عنہا کی فوج پر شخون مارا۔ اس سے ایک فریق نے سمجھا کہ دوسرے فریق نے دھوکا دیا ہے۔ اب کوئی صورت جنگ کو روکنے کی نہ ہو سکتی تھی۔ دونوں فریق جوش و خروش کے ساتھ لڑائی کے لئے تیار ہو کر ایک دوسرے کے

سامنے آگئے۔

(۵)

حضرت عائشہ صدیقہ رضی اللہ عنہا میں بیٹھی ایک اونٹ پر سوار تھیں اور ان کی فوج اُس اونٹ کے گرد صفیں باندھے کھڑی تھی۔ اونٹ کو عربی میں حمل کہتے ہیں۔ اُس اونٹ کے گرد بیسیوں لوگوں نے اپنی جانیں اُمّ المؤمنین پر نثار کر دیں۔ اس لئے تاریخ میں اسے بے حد اہمیت حاصل ہوئی اور اس جنگ کا نام ہی ”جنگِ حمل“ پڑ گیا۔ اُمّ المؤمنین کی پیادہ فوج کے سردار حضرت عبداللہ بن زبیر رضی اللہ عنہ تھے اور سوار فوج کی قیادت حضرت محمد بن طلحہ رضی اللہ عنہ تھے۔ اس موقع پر حضرت زبیر رضی اللہ عنہ نے حضرت عبداللہ کو اپنے پاس بلایا اور فرمایا: ”بیٹا! آج ہر شخص، یا ظالم مارا جائے گا اور یا مظلوم۔ اور میں اپنے متعلق خیال کرتا ہوں کہ مظلوم مارا جاؤں گا۔ مجھ کو سب سے زیادہ فکر قرض کی ہے۔ کیا تم سمجھتے ہو کہ قرض ادا کر دینے کے بعد کچھ جائداد باقی رہے گی؟“ پھر فرمایا: ”میری جائداد بیچ کر قرض ادا کر دینا۔ اگر کچھ بچ رہے تو اس کا ثلث تمہاری اولاد کا ہے۔ اگر قرض ادا نہ ہو سکے تو میرے مولا سے مدد مانگنا۔“

عبداللہ بن زبیر رضی اللہ عنہ سے روایت ہے کہ خدا کی قسم! میں ابا جان کی آخری بات نہ سمجھ سکا اور ان سے پوچھا: ”ابا جان! آپ کا مولا کون ہے؟“ فرمایا: ”اللہ!“ — خدا کی قسم جب مجھے قرض کے متعلق پریشانی ہوتی تھی تو کہتا تھا کہ اے زبیر رضی اللہ عنہ کے مولا کا قرض ادا کر دے، اور وہ ادا ہو جاتا تھا۔“

باپ بیٹے میں یہ سوال و جواب ہو چکے اور فوجیں ایک دوسرے سے

گتھ گئییں تو اُس وقت حضرت علیؑ کرم اللہ وجہہ گھوڑا بڑھا کر آگے آئے اور حضرت زبیرؓ کو رسول اکرم صلی اللہ علیہ وسلم کی پیشین گوئی یاد دلائی کہ ایک دن تم علیؑ سے ناحق لڑو گے۔

حضرت زبیرؓ کو یہ پیشین گوئی یاد آگئی اور وہ میدانِ جنگ سے مُنہ موڑ کر عازمِ بصرہ ہو گئے۔ حضرت عبداللہؓ نے انہیں یوں جاتے دیکھا تو انہیں جانتے سے روکا۔ حضرت زبیرؓ نے فرمایا: ”جانِ پدر۔ علیؑ نے ایک ایسی بات یاد دلائی ہے کہ اب میں اس سے نہیں لڑ سکتا۔“

حضرت عبداللہ بن زبیرؓ نے کہا: ”ابا جان! اس سے پہلے آپ جنگ سے کنارہ کشی کر لیتے تو اور بات تھی۔ اب آپ خود امّ المؤمنینؓ کو آمادہ کر کے لڑتے ہیں۔ یہ وقت اُن کا ساتھ چھوڑنے کا نہیں ہے۔“ اسی طرح انہوں نے اور بھی بہت سی دلیلیں دے کر حضرت زبیرؓ کو قائل کرنے کی کوشش کی لیکن وہ اپنی بات پر اڑے رہے اور فرمایا کہ میں اس جنگ میں شامل نہ ہونے کی قسم کھا چکا ہوں۔ یہ کہہ کر گھوڑے کی باگ اٹھائی اور بصرہ کی طرف چل دیئے۔ انہیں دیکھ کر حضرت طلحہؓ نے بھی میدانِ جنگ سے کنارہ کشی کرنے کا ارادہ کیا۔

مروان بن الحکم نے ان کے تیور دیکھے تو غصتہ میں آکر اُن کی طرف زہر پلا تیر پھینکا جو اُن کے گھٹنے میں پیوست ہو گیا۔ اس تیر کے زہر سے انہوں نے شہادت پائی۔ حضرت زبیرؓ راستے میں ایک سبائی عمر دین جو موز کے ہاتھوں شہید ہو گئے۔ ابنِ جریرؓ نے حضرت زبیرؓ کا سر اور تلوار لے کر حضرت علیؑ کے پاس آیا تو وہ ابدیدہ ہو گئے اور فرمایا ”یہ وہی تلوار ہے۔ جس نے کئی دفعہ رسول اللہ صلی اللہ علیہ وسلم کے سر سے مشکلات کے بادل ہٹاتے ہیں۔“

اُمّ المؤمنینؓ کو حضرت زبیرؓ کی میدانِ جنگ سے کنارہ کشی اور شہادت کا صدمہ تو بہت ہوا لیکن وہ بڑے دل گرسے کی مالک تھیں۔ میدانِ جنگ میں برابر بوٹی نہیں لب گھسان کی جنگ شروع ہو گئی تھی اس زور سے تلوار چلی اور خونِ مسلم کی وہ ارزانی ہوئی کہ اللہ کی تپا۔ ابن زبیرؓ نہایت جوش سے اپنی فوج کو لڑا رہے تھے اور خود بھی اس شان سے لڑ رہے تھے کہ زخم پر زخم کھاتے لیکن پیچھے ہٹنے کا نام نہ لیتے تھے۔

(۶)

لڑائی کی عین شدت اور عروج کے وقت حضرت علی رضی اللہ عنہ کے لشکر نے سارا زور اس طرف ڈالا، جہاں حضرت عائشہؓ کا اونٹ کھڑا تھا۔ اُمّ المؤمنینؓ نے حمل سے پکارا۔ "اے فرزندو! کون تم میں حرمِ رسول (صلی اللہ علیہ وسلم) کے اونٹ کی ہمارے سنبھالے گا؟" اُمّ المؤمنینؓ کی پکار سننے ہی تو ضبیہ۔ بکر بن وائل اور ازو کے قبائل بے تابانہ اونٹ کی طرف بڑھے اور اس کی حفاظت میں اپنی لاشوں پر لاشیں گرانے لگے۔ اونٹ کو حلقہ میں لے کر وہ اس جوش اور استقامت کے ساتھ لڑے کہ شجاعت اور ہمت بھی افریقہ کی پکار اُمّی۔ اونٹ اپنی جگہ کھڑا تھا لیکن اُمّ المؤمنینؓ کا ہر دوں تیروں کی بارش سے چھلنی ہو رہا تھا۔ پرجوش، فرزند آگے پیچھے، دائیں بائیں، الفین کے ریلے کو پیچھے ہٹا رہے تھے۔

مالک اشترؓ حضرت علی رضی اللہ عنہ کے زبردست حامی تھے۔ وہ شجاعانِ عرب میں امتیازی حیثیت رکھتے تھے۔ نہایت شہ زور، قوی ہیکل اور زبرد شخص تھے اس

وقت چند چیدہ بہادروں کو لے کر اُمّ المؤمنین رضی اللہ عنہا کے اُونٹ پر بیٹھا کر رہے تھے۔ جو شخص اُمّ المؤمنین رضی اللہ عنہا کے اُونٹ کی نیکیل پکڑتا وہ مالک اشتر کے آدمیوں کے ہاتھوں جاہم شہادت پیتا لیکن ان کے عزم اور حوصلہ میں کوئی کمی نہ آتی ایک گرتا تو دوسرا اُگے بڑھ کر اس کی جگہ لے لیتا۔ بصرہ کا نامور شہسوار عمرو بن بحرہ حضرت عائشہ رضی اللہ عنہا کے حامیوں میں تھا۔ وہ یہ رجز پڑھتا ہوا نہایت جوش سے لڑ رہا تھا :

يَا اُمَّنَا يَا خَيْرَ اُمَّرٍ نَعْلَمُ      وَالْاُمُّ تَعْذُو وَلَدَهَا وَتَرْحَمُ  
الْاَتْرَبِينَ كَمَا جَوَادٍ تَكَلَّمُ      وَتَخْتَلِي هَامَتَهُ وَالْبِعْصَمُ

• اے ہماری بہترین ماں — اور ماں بچوں کو کھلاتی ہے اور ان پر رحم کرتی ہے۔

آپ نہیں دیکھتیں کہ کتنے بہادر زخمی کتے جتے اور ان کی کھوپڑی اور کلائی

کاٹی گئی ؟

حضرت علی رضی اللہ عنہ کی فوج کا جو آدمی عمرو کے سامنے آتا مارا جاتا۔ آخر کارٹ بن زبیر ازدی نے بڑھ کر اس کا مقابلہ کیا۔ دونوں نامی بہادر تھے۔ نہایت بہادری سے ایک دوسرے پر حملہ آور ہوئے اور دونوں ہی ایک دوسرے کے وار سے کٹ کر ڈھیر ہو گئے۔

اُمّ المؤمنین رضی اللہ عنہا کے اُونٹ کی نیکیل پکڑنے والے ستر آدمی یکے بعد دیگرے شہید ہو گئے۔ اب حضرت عبداللہ بن زبیر رضی اللہ عنہ کی حفاظت کے لئے صفوں کو چیرتے ہوئے آگے بڑھے۔ نامی بہادر تھے کسی کو مقابلہ کی ہمت نہ پڑی۔ مالک اشتر آگے بڑھے۔ دونوں اپنے گھوڑوں سے کود پڑے اور ایک دوسرے

پر شمشیر بدست حملہ آور ہوئے۔ مالک اشتر کی تلوار کا ایک وار حضرت عبداللہؓ کے سر پر لگا اور وہ لہو لہان ہو گئے لیکن ہمت کا یہ عالم تھا کہ تلوار پھینک کر اشتر کو لپٹ گئے اور دونوں میں کشتی ہوئے لگی۔ اس وقت دونوں طرف سے کچھ آدمی بڑھے اور انہوں نے ان دو بہادروں کو ایک دوسرے سے الگ کیا۔ ابن زبیرؓ اس جنگ میں اس جانبازی سے لڑے کہ سارا جسم زخموں سے پھلنی ہو گیا۔ اختتام جنگ پر ان کے بدن پر نیروں، تیروں اور تلواروں کے باختلاف روایت چالیس یا ستر زخم تھے۔

(۷)

بنو ضبہ ام المؤمنین رضی اللہ عنہا کے اُونٹ کے گرد سد سکندری بن کر کھڑے تھے وہ یہ رجز پڑھتے ہوئے وارفستگی کے عالم میں لڑ رہے تھے:

الموت اُحلی عندنا من العسل      نحن بنو ضبہ اصحاب الجمل  
 نحن بنو الموت اذ الموت نزل      بتبعی ابن عفان باطراف الاسل

موت ہمارے نزدیک شہد سے بھی میٹھی ہے۔ ہم ضبہ کے بیٹے اُونٹ کے محافظ ہیں۔  
 ہم موت کے بیٹے ہیں جب موت وارد ہو۔ ہم ابن عفان کی موت کی خبر نیروں کی نوک سے پھیلا رہے ہیں۔

بنو ضبہ کے جانباز قبیلے نے موت کو ترجیح دی لیکن میدان جنگ سے ہٹنا گوارا نہ کیا۔ حضرت علیؓ کو اللہ و جہنم نے اب یہ محسوس کیا کہ جب تک ام المؤمنینؓ کا اُونٹ بٹھایا نہ جائے گا، ان کے حامی اپنی جانیں قربان کرتے رہیں گے۔ انہوں نے ایک آدمی کو حکم دیا کہ اس اُونٹ کو بٹھانے کی کوئی ترکیب کرو۔ اس نے پیچھے سے

جا کر اونٹ کے پاؤں پر تلوار ماری۔ اونٹ پلدا کر بیٹھ گیا۔ امّ المؤمنین رضی اللہ عنہا کے حامیوں نے سمجھا کہ انھوں نے لڑائی بند کرنے کا حکم دیا ہے۔ چنانچہ سب نے میدانِ جنگ سے کنارہ کشی کر لی۔ کچھ عازمِ بصرہ ہو گئے اور کچھ عازمِ مدینہ۔ باقی اپنے اپنے گھروں کو لوٹ گئے۔ حضرت علیؑ رضی اللہ عنہ نے اپنے پروردہ محمد بن ابی بکرؓ (برادرِ امّ المؤمنین رضی اللہ عنہما) کو حکم دیا کہ وہ اپنی خواہرِ محترمہ کی خبر گیری کریں اور عام مناوی کرادی کہ نہ مالِ غنیمت لوٹا جائے اور نہ کسی کا تعاقب کیا جائے۔ کچھ دیر بعد شیرِ خدا خود امّ المؤمنینؓ کے پاس تشریف لائے اور ان کی مزاج پرسی کی۔ کچھ دنوں کے لئے امّ المؤمنینؓ کو بصرہ میں ٹھہرایا گیا اور پھر حضرت علیؑ رضی اللہ عنہ نے منایتِ عزت و احترام کے ساتھ انھیں مدینہ بھیج دیا۔

حضرت عائشہ صدیقہؓ نے بصرہ سے چلتے وقت لوگوں سے فرمایا:

”میرے بچو! یہ لڑائی محض غلط فہمی کا نتیجہ تھی ورنہ پہلے میرا علیؑ رضی اللہ عنہ کے ساتھ کوئی جھگڑا نہ تھا۔“

حضرت علیؑ رضی اللہ عنہ نے حضرت عائشہ صدیقہؓ کے الفاظ کی تصدیق فرمائی اور مزید فرمایا: ”عائشہ صدیقہؓ رضی اللہ عنہا تمام امت کی ماں ہیں، ان کی عزت و تعظیم ہم سب پر فرض ہے۔“

یہ افسوس ناک جنگ ۱۰ جمادی الآخر ۳۶ھ بمطابق ۴ دسمبر ۶۵۶ء کو ہوئی۔ اس جنگ کے بعد حضرت علیؑ رضی اللہ عنہ کے تمام عہدِ خلافت میں حضرت عبداللہ بن زبیرؓ گوشہ نشین رہے۔ امیر معاویہؓ رضی اللہ عنہ اور حضرت علیؑ رضی اللہ عنہ کے جھگڑوں میں انھوں نے مطلق کوئی حصہ نہ لیا۔



۲۰ رمضان سنہ ۶۰ھ کو حضرت علیؑ کریم اللہ وجہہ نے ابن بلجم خارجی کے ہاتھوں  
 جام شہادت پیا اور ان کی شہادت کے بعد امام حسنؑ رضی اللہ عنہما نے خلافت  
 ہوئے۔ لیکن حالات نے کچھ ایسی صورت اختیار کی کہ چند ماہ بعد وہ امیر  
 معاویہؓ کے حق میں خلافت سے دستبردار ہو گئے۔

---

# بیس سال کی غیر سیاسی زندگی

(۱)

امام حسن رضی اللہ تعالیٰ عنہ کی خلافت سے دستبرداری کے بعد امیر معاویہؓ  
 سال ۶۶۱ء میں تمام عالم اسلام کے بلا شرکت غیرے  
 فرماں روا بن گئے۔ حضرت عبداللہ بن زبیرؓ نے جنگِ جمل کے بعد گوشہ نشینی  
 اختیار کی اور پورے بیس سال تک انہوں نے ملکی سیاست میں کسی قسم کا حصہ  
 نہ لیا۔ کسی جھگڑے میں پڑنے کی بجائے انہوں نے امیر معاویہؓ کے ہاتھ پر  
 بیعت کر لی اور اس بیعت پر اس وقت تک قائم رہے جب تک امیر معاویہؓ  
 نے یزید کی ولی عہدی کا اعلان نہ کیا۔

بیس برس کے اس طویل عرصہ میں حضرت عبداللہ بن زبیرؓ کا زیادہ وقت  
 یادِ الہی میں بسر ہوا۔ عبادت میں ان کے استغراق کا یہ عالم تھا کہ رکوع و سجود کی  
 حالت میں پرندے ان کی پیٹھ پر بیٹھتے تھے اور انہیں خبر تک نہ ہوتی تھی۔ بڑے

بڑے جلیل القدر صحابہ رضی اللہ عنہم میں ابن زبیر رضی اللہ عنہ کے خشوع و خضوع پر رشک کرتے تھے۔ روزے بھی نہایت کثرت سے رکھتے تھے۔ غرض زہد و اتقا میں ابن زبیر رضی اللہ عنہ ایک ضرب المثل بن گئے تھے۔ اُن کی یہی پاکیزہ مثالی زندگی تھی جس نے عرب کے ہزار ہا لوگوں کو اُن کا گرویدہ بنا دیا تھا۔ فکرِ معاش کی طرف سے عبداللہ بن زبیر رضی اللہ عنہ بے نیاز تھے کیونکہ اپنے والدِ محترم رضی اللہ عنہ کے ترکہ سے اُن کے حصے میں بیس ہجرت بجا بٹا دئی تھی۔ اس کے باوجود وہ سنتِ نبوی ﷺ کی پیروی میں سچا بھی کرتے تھے۔

عبداللہ بن زبیر رضی اللہ عنہ امن و سکون کے ساتھ اپنی زندگی کے دن گزارے تھے کہ ۵۶ھ میں امیر معاویہ رضی اللہ عنہ نے یزید کی ولیعہدی کے لئے ننگ و دو شروع کر دی۔ ابن زبیر رضی اللہ عنہ اس وقت اگرچہ چھپن کے پیٹے میں تھے لیکن وہ نوجوانوں کی سی مستعدی کے ساتھ ”موروثی خلافت“ کے خلاف میدانِ عمل میں آگے پیشرے اس کے کہ اس معاملہ میں اُن کے جانا زمانہ اعلیٰ کلمۃ الحق کے حالات قلمبند کئے جائیں، ضروری معلوم ہوتا ہے کہ اُن کی زندگی کے اس دور سے تعلق رکھنے والے دو تین اہم واقعات کا تذکرہ یہاں کر دیا جائے:

(۲)

حضرت زبیر بن العوام رضی اللہ عنہ نے جنگِ جمل میں اپنی شہادت سے پہلے عبداللہ بن زبیر رضی اللہ عنہ کو اپنے قرض کی ادائیگی اور ترکہ کی تقسیم کے متعلق ضروری ہدایات دے دی تھیں۔ والد کی شہادت کے بعد حضرت عبداللہ رضی اللہ عنہ نے ان کے قرض کا حساب لگایا تو بائیس لاکھ نکلا۔ اگرچہ یہ ایک خطیر رقم تھی لیکن

اس کے مقابلے میں حضرت زبیرؓ نے اپنے چھپے ایک بیش قیمت جاہلاد بھی چھوڑی تھی جس میں دو زرخیز قطعہ ہائے اراضی اور پندرہ مسکن (گیارہ مدینہ میں، دو بصرہ میں، ایک کوفہ میں اور ایک مصر میں) بھی شامل تھے۔ عبداللہ بن زبیرؓ نے غابہ کی زمین (عبداللہ بن جعفرؓ، عمرو بن عثمانؓ، منذر بن زبیرؓ اور امیر معاویہؓ کے ہاتھ) فروخت کر کے سارا قرض ادا کر دیا۔ اب دوسرے ورثانے ان سے مطالبہ کیا کہ ہمارے درمیان حضرت زبیرؓ کی میراث تقسیم کر دیجئے۔ حضرت عبداللہؓ نے جواب دیا:

”ہنیں۔ خدا کی قسم میں اس معاملہ میں عجلت نہیں کروں گا بلکہ چار سال تک حج کے اجتماع میں پکاروں گا کہ میرے والدؓ کے ذمہ کسی قرض ہو تو وہ ہمارے پاس آکر لے جائے۔ اس کے بعد میراث تقسیم کروں گا۔“

چنانچہ متواتر چار سال تک وہ حج کے موقع پر یہ اعلان کرتے رہے اور اس کے بعد حسب وصیت ترکہ تمام حقداروں میں تقسیم کر دیا۔ تمام مال کی قیمت کا اندازہ پانچ کروڑ دو لاکھ کیا گیا اس کا ایک تہائی حسب وصیت حضرت عبداللہؓ کے حصے میں آیا اور باقی دوسرے ورثانے بطریق شرعی تقسیم ہوا۔ حضرت عبداللہؓ نے تقسیم ترکہ کا کام ایسے احسن طریقے سے انجام دیا کہ تمام ورثانے مطمئن ہو گئے۔

(۳)

حضرت عبداللہ بن زبیرؓ اگرچہ وسیع جاہلاد اور کثیر دولت کے مالک تھے لیکن خرچ کے معاملہ میں انتہائی کفایت شعار تھے۔ ان کی یہی کفایت

ایک دفعہ حضرت عائشہ صدیقہ رضی کی ناراضی کا موجب بنی۔ خلفائے راشدینؓ کے بعد ابن زبیرؓ اہمات المؤمنین رضی کی خدمت مقدور بھر کرتے تھے۔ اس معاملے میں وہ اُمّ المؤمنین عائشہ صدیقہ رضی کا سب سے زیادہ خیال رکھتے تھے کہ وہ ان کی خالہ بھی تھیں اور استاد بھی۔ حضرت عائشہؓ کا دستِ خیر بہت کشادہ تھا۔ ابن زبیرؓ انھیں جو کچھ دیتے وہ بے دریغ کارِ خیر میں خرچ کر ڈالتیں اور ایک پائی تک بھی بچا کر نہ رکھتیں۔ ایک دفعہ عبداللہ بن زبیرؓ کے مُرنے سے نکل گیا کہ اگر خالہ محترمہ نے اپنا ہاتھ نہ روکا تو میں آئندہ ان کی مالی امداد نہ کروں گا۔ حضرت عائشہ صدیقہ رضی کو خبر ہوئی تو انھیں بہت رنج ہوا اور انھوں نے قسم کھالی کہ مالی امداد لینا تو درکنار میں آئندہ ابن زبیرؓ سے کلام تک نہ کروں گی۔ عبداللہ بن زبیرؓ اب بہت پھٹکے اور اُمّ المؤمنینؓ کو راضی کرنے کی بہت کوشش کی لیکن ان کا غصہ فرو نہ ہوا۔ حضرت عبداللہ بن زبیرؓ کے لئے دنیا تا ایک ہو گئی۔ وہ اُمّ المؤمنین رضی کی ناراضی کسی صورت میں برداشت نہیں کر سکتے تھے۔ انھوں نے عبدالرحمن بن اسودؓ اور مسور بن مخزومؓ سے التجا کی کہ کسی طرح خالہ سے میری عفوِ تقصیر کرا دو۔ وہ دونوں ابن زبیرؓ کو اُمّ المؤمنینؓ کی خدمت میں لے گئے۔ ابن زبیرؓ خالہؓ کے گلے مل کر رونے لگے اور بار بار اپنی خطا کی معافی مانگنے لگے۔ عبدالرحمنؓ اور مسورؓ نے بھی ان کی پُر زور سفارش کی لیکن عائشہ صدیقہ رضی پھر بھی ابن زبیرؓ سے نہ بولیں۔ آخر ان دونوں بزرگوں نے اُمّ المؤمنینؓ کے سامنے سرورِ کونینؓ کا یہ فرمان دہرایا کہ ایک مسلمان

کی دوسرے مسلمان سے ناراضی تین دن سے زیادہ کے لئے جائز نہیں۔  
 اُمّ المؤمنین رضہ حضورؐ کا فرمان سن کر ابیدہ ہو گئیں اور فرمانے لگیں کہ میں  
 تو ابن زبیرؓ سے نہ بولنے کی قسم کھا چکی ہوں۔ ایک دوسری روایت کے  
 مطابق انھوں نے فرمایا: "انی منذرت والمنذر شدید"۔ یعنی میں نے نذرمان  
 لی ہے اور نذر کا معاملہ سخت ہے۔"

دونوں بزرگوں نے باصرار عرض کیا: "آپ اس قسم کا کفارہ ادا کریں اور  
 اپنے بھانجے کو معاف فرمادیں۔"

اُمّ المؤمنین نے ان کی بات مان لی اور چالیس غلام آزاد کر کے اپنی  
 قسم کا کفارہ ادا کیا۔ اس کے بعد عبداللہ بن زبیرؓ سے ان کے ماوراء تعلقا  
 بحال ہو گئے۔ جس دن ابن زبیرؓ کو معافی ملی وہ ان کی زندگی کا انتہائی مستند  
 دن تھا۔ لیکن اُمّ المؤمنینؓ کو جب اپنی قسم ٹوٹنے کا دن یاد آتا تھا تو وہ انتہائی  
 غم سے گریہ کناں ہو جاتی تھیں۔

بعض تاریخوں سے ظاہر ہوتا ہے کہ یہ واقعہ عبداللہ بن زبیرؓ کے ایام خلافت  
 میں پیش آیا۔ یہ صحیح نہیں۔ حضرت عائشہ صدیقہؓ رضہ ابن زبیرؓ کے دعویٰ خلافت  
 سے پہلے ۵۸ھ ہجری میں وفات پا چکی تھیں۔ اس وقت امیر معاویہؓ کا دور حکومت تھا۔

(۴)

امیر معاویہؓ کے زمانے میں ایک دن اتفاق سے عبداللہ بن زبیرؓ عبداللہ  
 بن عمرؓ، مصعب بن زبیرؓ اور عبدالملک مسجد حرام میں جمع ہو گئے۔ کسی نے

تجویز پیش کی کہ ہم سب اس مقدس گھر میں رکنِ یمانی کو پکڑ کر خدا کے روبرو اپنی اپنی ولی تمناؤں پیش کریں۔ سب نے اس تجویز کو پسند کیا۔ سب سے پہلے عبداللہ بن زبیرؓ اٹھے اور نہایت خشوع و خضوع سے دُعا مانگی کہ "اے مالکِ کون و مکان مجھے اُس وقت تک زندہ رکھ جب تک کہ ارضِ حجاز کی خلافت مجھے عطا نہ فرمائے" پھر مصعب بن زبیرؓ اٹھے اور اُنہوں نے دُعا مانگی۔ "اے اللہ مجھے اُس وقت تک زندہ رکھ جب تک کہ عراق کی ولایت مجھے نہ مل جائے اور سکینہ بنتِ حسینؓ میرے نکاح میں نہ آجائے" پھر عبدالملک اٹھا اور اُس نے دُعا مانگی کہ "اے دونوں جہان کے مالک مجھے اُس وقت تک دُنیا سے نہ اٹھانا جب تک کہ مشرق و مغرب پر میری حکومت نہ قائم ہو جائے اور میں امیرِ معاویہؓ کا جانشین نہ بن جاؤں"۔ سب سے آخر میں عبداللہ بن عمرؓ اٹھے اور اُنہوں نے دُعا مانگی، "اے مولا اے کہیم مجھے آخرت میں رسوا نہ کرنا اور اُس عالم میں مجھے جنت عطا فرماتا"۔

ایک دوسری روایت میں عبداللہ بن عمرؓ کی جگہ حضرت عمرو بن زبیرؓ کا نام آیا ہے اور ان کی دُعا یہ بیان کی گئی ہے کہ "اے اللہ مجھے دُنیا میں زندہ اور آخرت میں کامیابی اور علم عطا فرما"۔

خدا کی قدرت کہ ان چاروں کی دُعاؤں بارگاہِ الہی میں قبول ہو گئیں۔ ابنِ زبیرؓ حجاز کے خلیفہ ہوئے۔ مصعب بن زبیرؓ کو عراق کی ولایت ملی اور سکینہ بنتِ حسینؓ ان کے نکاح میں آئیں۔ عبدالملک سارھ سے لے کر

لے تاریخ ابنِ خلکان جلد اول۔

اسپین تک کافرمان روا ہوا اور عبداللہ بن عمر رضی (یا عروہ بن زبیر رضی) خاصانِ خدا میں شمار ہوئے ان کے علم و فضل اور زہد و قناعت پر تمام مؤرخین کا اتفاق ہے۔ آگے چل کر معلوم ہوگا کہ ابن زبیر رضی کی خلافتِ حجاز کی آرزو کسی ذاتی غرض کے تابع نہیں تھی۔ کیونکہ انہوں نے سربراہانِ خلافت ہو کر پہلے سے بھی زیادہ فقر و زہد کی زندگی بسر کی۔ اصل میں ان کا مقصد یہ تھا کہ ارضِ حجاز میں خالص اسلام کی حکومت قائم ہو جائے تاکہ احکامِ شریعت کو سختی سے نافذ کیا جائے۔

مطلق العنان بادشاہت ان کا نصب العین نہیں تھی ۰

(۵)

بیس سال کی طویل غیر سیاسی زندگی میں ایک موقع ایسا آیا کہ حضرت عبداللہ بن زبیر رضی نے الہی کے حصول کی خاطر گوشہٴ عزلت سے نکلنے پر مجبور ہو گئے۔ یہ موقع باختلافِ روایت ۴۰-۵۰ ہجری یا ۵۲-۵۳ ہجری میں اُس وقت پیدا ہوا جب امیر معاویہ رضی نے قسطنطنیہ کی تسخیر کے لئے ایک اسلامی لشکر بھیجنے کا ارادہ ظاہر کیا۔ چونکہ ایک موقع پر رسولِ اکرم صلی اللہ علیہ وسلم نے فرمایا تھا،

”أَوَّلُ جَيْشٍ مِنْ أُمَّتِي يُغْزُونَ مَدِينَةَ قَيْصَرَ مَغْفُورًا لِمَنْ“

(یعنی میری امت کا پہلا لشکر جو قیصر کے شہر پر چبڑ کرنے کا (حملہ آور ہوگا) اُس کو اللہ نے بخش دیا،) اس ارشادِ نبوی کے پیش نظر بہت سے صحابہ کرام مغفرتِ موعودہ حاصل کرنے کے لئے اسلامی لشکر میں شریک ہو گئے۔ ان میں حضرت ابو الیوب انصاری رضی حضرت عبداللہ بن عباس رضی، حضرت عبداللہ بن عمر رضی اور کئی دوسرے اکابر صحابہ رضی



کے علاوہ حضرت عبداللہ بن زبیرؓ بھی تھے۔ اس لشکر کی قیادت باختلاف روایت سفیان بن عوف یا زید بن معاویہؓ کے سپرد ہوئی۔ یہ لشکر بحری و برمی دونوں راستوں سے روانہ ہو کر قسطنطنیہ کے سامنے جا پہنچا اور اس کا محاصرہ کر لیا۔ یہ محاصرہ کئی ماہ تک جاری رہا۔ اس دوران میں رومیوں سے کئی سخت معرکے پیش آئے چونکہ قسطنطنیہ کی فصیل نہایت مضبوط اور قدرتی طور پر محفوظ واقع ہوئی تھی، لہذا شہر فتح نہ ہو سکا۔ اس کا بڑا سبب یہ بھی تھا کہ یورپ کی آب و ہوا مسلمانوں کو اس نہ آئی۔ ان کی کثیر تعداد اثنائے محاصرہ میں پیادہ ہو گئی اور بہت سے مجاہدین نے داعی اجل کو لبیک کہا۔ ان میں سب سے اہم شخصیت منیر بن رسولؓ حضرت ابویوب انصاریؓ رضی اللہ عنہ کی تھی۔ ان کی عمر اسی برس سے اوپر تھی لیکن شوقِ جہاد ان کو مدینہ منورہ سے اس دور دراز مقام تک کھینچ لایا تھا۔ وفات کے بعد ان کو قسطنطنیہ کی دیوار کے نیچے دفن کیا گیا۔ قسطنطنیہ میں آج بھی ان کی قبر مرجعِ خواص و عوام ہے۔

اس ہمہ میں حضرت عبداللہ بن زبیرؓ ایک عام مجاہد کی حیثیت سے شریک تھے۔ قسطنطنیہ سے واپسی کے بعد انہوں نے حسبِ سابق گوشہٴ عزلت اختیار کر لیا اور ۵۶ھ ہجری تک ملکی سیاست میں کسی قسم کا حصہ نہ لیا۔

# ابنِ ریشیر میدانِ عمل میں

(۱)

حضرت امام حسن رضا کی خلافت سے دستبرداری کے بعد تقریباً بیس سال تک تمام عالمِ اسلام پر امیر معاویہ رضا کے اقتدار کا پرچم نہایت شان و شوکت سے لہاتا رہا۔ ۱۵۶ھ ہجری (۱۷۶۶ء) میں حضرت مغیرہ بن شعبہ نے ان کے دل میں یہ خیال ڈالا کہ خلیفہ کے انتخاب کو عامۃ المسلمین کی رائے پر چھوڑ دینے سے قتل و غارت، اور خون ریزی کی بنیاد پڑتی ہے۔ اس لئے بہتر یہ ہے کہ وہ اپنی زندگی میں اپنے فرزند یزید کو اپنا ولی عہد نامزد کر دیں۔ لیکن جب انہوں نے اس معاملہ پر اچھی طرح غور کیا تو اپنے ارادے کو پایہ تکمیل تک پہنچانے کے راستے میں کئی مشکلات حائل پائیں۔ سب سے بڑی مشکل یہ تھی کہ مسلمانوں میں ابھی تک جمہوری روح باقی تھی اور وہ موروثی خلافت کو پسندیدگی کی نگاہوں سے نہیں دیکھتے تھے۔ دوسری مشکل یہ تھی کہ یزید

ایک لاپرواہ اور عیاش نوجوان تھا۔ اگرچہ اُس میں چند خوبیاں بھی پائی جاتی تھیں  
تاہم وہ منصبِ خلافت کے لائق ہرگز نہ تھا۔

(۲)

امیر معاویہ رضی اللہ عنہ نے مغیرہ بن شعبہ سے ان مشکلات کا ذکر کیا۔ انہوں  
نے جواب دیا۔ ”اے مصلح! رہیں۔ اہلِ کوفہ کو میں یزید کی بیعت پر آمادہ کر  
لوں گا اور اہلِ بصرہ کو زیاد بن ابی سفیان ہموار کر لے گا۔ اگر یہ دو شہر یزید کی  
ولی عہدی قبول کر لیں تو پھر کسی کی مجال نہیں کہ آپ کے حکم سے سرتابی  
کر سکے۔“

امیر معاویہ رضی اللہ عنہ نے مغیرہ بن شعبہ کا مشورہ قبول کر لیا۔ انہیں کوفہ بھیج  
دیا اور زیاد بن ابی سفیان کو خط لکھ کر اُس کی رائے دریافت کی۔ کوفہ کے لوگوں  
نے تو فوراً یزید کی ولی عہدی قبول کر لی البتہ زیاد نے امیر معاویہ کو خط لکھ کر مشورہ  
دیا کہ اس معاملہ میں جلدی نہ کریں اور فی الحال یزید کی بری عادات ترک کرنے  
کی کوشش کریں تاکہ وہ ایک صالح نوجوان بن جائے۔

امیر معاویہ رضی اللہ عنہ بہت بڑے مدبر تھے۔ انہیں زیاد کا مشورہ خیر خواہی پر مبنی  
معلوم ہوا۔ انہوں نے یزید کی ولی عہدی کی کوشش کرنے کی بجائے یزید کی  
درستگی اخلاق پر اپنی توجہ مرکوز کر دی۔ اُن کی کوشش اور توجہ سے یزید بھی  
اپنی حالت درست کرنے کی طرف متوجہ ہوا۔ کچھ عرصہ بعد زیاد نے وفات  
پائی۔ امیر معاویہ رضی اللہ عنہ بھی اپنے توابع میں اضمحلال محسوس کرنے لگے۔ اب انہوں  
نے تہیہ کر لیا کہ موت سے پہلے اپنے ارادہ کو عملی جامہ پہنادیں۔ سب سے

پہلے انھوں نے مروان بن الحکم والی مدینہ کو لکھا کہ کونہ کے لوگوں نے یزید کی ولی عہدی قبول کر لی ہے۔ شام کے لوگوں کی طرف سے بھی مخالفت کا کوئی ثبوت نہیں۔ حجاز قلبِ اسلام ہے تم وہاں کے لوگوں کو یزید کی ولی عہدی قبول کر لینے پر آمادہ کر لو تو تمام عالمِ اسلام یزید کی ولی عہدی پر متفق ہو جائے گا۔ اپنے ایک اور خط میں انھوں نے مدینہ کے عام مسلمانوں کو بھی یزید کی ولی عہدی قبول کر لینے کی دعوت دی اور لکھا کہ اسی صورت میں مسلمان انتشار اور خون ریزی سے بچ سکتے ہیں۔

(۳)

مروان نے مدینہ میں ایک اجتماع عام میں امیر معاویہ رض کا خط پڑھ کر سنایا۔ اس اجتماع میں کئی صحابہ رض اور صحابہ ثادے بھی موجود تھے۔ اس خط کا مضمون سن کر ان میں ہيجان بپا ہو گیا۔ سب سے پہلے حضرت عبدالرحمن بن ابی بکر صدیق اٹھے اور کڑک کر کہا، "تمہارا اور معاویہ رض کا یہ ارادہ ہے کہ اُمتِ محمدیہ میں تم قیصری جاری کی جائے کہ ایک قیصر مر جائے تو اس کا بیٹا دوسرا قیصر بنے۔ خدا کی قسم اس طرح تو تم جمہور کو خلیفہ کے حق انتخاب سے محروم کر رہے ہو۔"

حضرت عبداللہ بن عمر رض، عبداللہ بن زبیر رض اور حسین بن علی رض بھی اس مجمع میں موجود تھے۔ حضرت عبدالرحمن رض کی تقریر کے بعد وہ بھی اٹھ کھڑے ہوئے اور نہایت جوش و خروش سے یزید کی ولی عہدی کی مخالفت کی۔

مروان نے مدینہ کے حالات امیر معاویہ رض کو لکھ بھیجے۔ اب انھوں نے اس مقصد کے لئے خود مدینہ منورہ جانے کا قصد کیا لیکن عازم مدینہ ہونے سے پہلے

انہوں نے اپنی تمام ترکوششیں اہل شام اور اہل عراق سے یزید کی بیعت لینے کیلئے وقف کر دیں۔ تھوڑے ہی دنوں میں شام اور عراق کے سب لوگوں نے یزید کی ولی عہدی قبول کر لی۔ اب امیر معاویہ رضی اللہ عنہ نے ایک ہزار سواروں کے ساتھ مدینہ منورہ کا رخ کیا۔

(۴)

امیر معاویہ رضی اللہ عنہ کے مدینہ پہنچنے پر کیا حالات پیش آئے؟ اس کے متعلق مؤرخین میں خاصا اختلاف ہے۔ کچھ مؤرخین (ابن اثیر وغیرہ) کا بیان ہے کہ امیر معاویہ رضی اللہ عنہ کی آمد کی خبر سن کر عبداللہ بن عمر رضی اللہ عنہ، عبداللہ بن زبیر رضی اللہ عنہ، عبداللہ بن عباس رضی اللہ عنہ، عبدالرحمن بن ابی بکر رضی اللہ عنہ اور امام حسین رضی اللہ عنہ مکہ معظمہ روانہ ہو گئے۔ امیر معاویہ رضی اللہ عنہ اہل مدینہ سے یزید کی بیعت لے کر مکہ پہنچے اور وہاں ان بزرگوں سے گفتگو کی۔ دوسرے مؤرخین (طبری وغیرہ) کا بیان ہے کہ امیر معاویہ رضی اللہ عنہ سے ان بزرگوں کی بھڑپ مدینہ منورہ ہی میں ہوئی۔

بہر صورت امیر معاویہ رضی اللہ عنہ مکہ یا مدینہ میں ان بزرگوں سے خصوصی طور پر ملے کیونکہ یہ سب نہ صرف اصحاب رسول اللہ صلی اللہ علیہ وسلم تھے بلکہ اپنے زہد و اتقا اور علم و فضل کی وجہ سے بھی عام مسلمانوں میں بہت مقبول و معزز تھے۔ عبداللہ بن زبیر رضی اللہ عنہ ان سب میں زیادہ تجربہ کار تھے، اس لئے سب نے امیر معاویہ رضی اللہ عنہ سے گفتگو کے لئے انہیں اپنا نمائندہ بنایا۔ امیر معاویہ رضی اللہ عنہ کچھ دن خاموش رہے اور ان لوگوں سے نہایت ملاحظت کا برتاؤ کرتے رہے۔ جب ان کی روانگی کا وقت قریب آیا تو انہوں نے ان سب کو بلایا اور یزید کی ولی عہدی کا ذکر

چھیڑا۔ عبداللہ بن زبیر رضی اللہ عنہما کے درمیان حسب ذیل گفتگو ہوئی :

امیر معاویہ رضی اللہ عنہما : تم سب میرے عزیز ہو اور تمہیں بکوبی معلوم ہے کہ میں ہمیشہ تمہارے ساتھ صلہ رحمی اور حسن سلوک سے پیش آیا ہوں۔ نیک تمہارا بھائی اور ابن عم ہے۔ مسلمانوں کو انتشار اور خون ریزی سے بچانے کے لئے میں چاہتا ہوں کہ تم لوگ اسے خلافت کے لئے نامزد کر دو۔

لیکن حکومت کے اختیارات تم اپنے ہاتھ میں رکھو۔

عبداللہ بن زبیر رضی اللہ عنہما : اے امیر ہم تین صورتیں آپ کے سامنے پیش کرتے ہیں ان میں سے ایک آپ اختیار کر لیں !

امیر معاویہ رضی اللہ عنہما : فرمائیے، وہ صورتیں کیا ہیں ؟

عبداللہ بن زبیر رضی اللہ عنہما : ” سب سے بہتر صورت یہ ہے کہ آپ رسول اکرم صلی اللہ علیہ وسلم کی طرح کسی کو خلافت کے لئے منتخب نہ کریں۔ امت نے جس طرح حضورؐ کی وفات کے بعد صدیق اکبر رضی اللہ عنہ کو خلیفہ چن لیا تھا اسی طرح آپ کے بعد بھی خلیفہ چن لیا جائیگا۔“

امیر معاویہ رضی اللہ عنہما : ” لیکن اب ابوبکر صدیق رضی اللہ عنہ جیسی ہستی کہاں ہے !“

عبداللہ بن زبیر رضی اللہ عنہما : ” تو پھر آپ سنت ابوبکر صدیق پر عمل کیجئے اور اپنا جائزین اس شخص کو بنائیے جو نہ تو آپ کا رشتہ دار ہو اور نہ آپ کے قبیلے سے ہو۔“

امیر معاویہ رضی اللہ عنہما : ” ابوبکر صدیق رضی اللہ عنہ کی نگاہ عمر رضی اللہ عنہ پر پڑ سکتی تھی۔ میرے بعد عمر فاروق رضی اللہ عنہ جیسا کون ہے کہ جس پر مجھے اعتماد ہو۔“

عبداللہ بن زبیر رضی اللہ عنہما تو پھر سنتِ فاروقِ رضی اللہ عنہما پر عمل کیجئے کہ چند شخصوں کو نامزد کر  
دیجئے جن میں آپ کا بیٹا ہو اور نہ کوئی رشتہ دار۔ یہ لوگ آپ  
کے بعد خلیفہ کا انتخاب اپنے میں سے کر لیں گے۔

امیر معاویہ رضی اللہ عنہما: "کیا ان تین صورتوں کے علاوہ کوئی چوتھی صورت بھی ممکن ہے؟"  
عبداللہ بن زبیر رضی اللہ عنہما: "جی نہیں۔ کوئی چوتھی صورت ممکن نہیں۔"

امیر معاویہ رضی اللہ عنہما اب امام حسین رضی اللہ عنہما، عبداللہ بن عمر رضی اللہ عنہما، عبدالرحمن بن ابی بکر رضی  
اللہ عنہما اور عبداللہ بن عباس رضی اللہ عنہما کی طرف متوجہ ہوئے اور پوچھا، "آپ لوگوں کی کیا رائے  
ہے؟" ان سب لوگوں نے بیک زبان جواب دیا۔ "ابن زبیر رضی اللہ عنہما سے آپ سے جو گفتگو  
کی ہے ہم اس کے ایک ایک حرف سے متفق ہیں۔"

امیر معاویہ رضی اللہ عنہما سمجھ گئے کہ یہ لوگ اُسانی سے بیعت کرنے والے نہیں اب  
انہوں نے اپنے تیور بدلے اور خشمِ اوردہ لہجے میں کہا: "اس سے پہلے تم مجمعِ عام  
میں مجھے جھٹلا دیتے تھے اب میں عامۃ المسلمین کو یزید کی بیعت کی دعوت دوں گا  
اگر تم میں سے کسی نے ایک لفظ بھی زبان سے نکالا اور مجھے جھٹلانے کی کوشش  
کی تو تمہارا سر ہوگا اور میری تلوار!"

عبداللہ بن زبیر رضی اللہ عنہما نے کہا: "اے امیر آپ خواہ کچھ ہی کریں ہم یزید کی  
بیعت ہرگز نہیں کریں گے۔" اس گفتگو کے بعد یہ مجلس برخاست ہو گئی۔

(۵)

طبری کا بیان ہے کہ اس کے بعد امیر معاویہ رضی اللہ عنہما نے عام مسلمانوں کو یزید  
کی بیعت کی دعوت دی۔ ان پانچوں بزرگوں کے سوا سبھی لوگوں نے یزید کی

بیعت کر لی۔ پھر امیر معاویہ رضی اللہ عنہ نے عبداللہ بن عمر رضی اللہ عنہما، عبداللہ بن عباس رضی اللہ عنہما، عبداللہ بن زبیر رضی اللہ عنہ اور عبدالرحمن بن ابی بکر رضی اللہ عنہ سے فرداً فرداً ملاقات کی اور نہایت نرمی اور محبت سے انہیں یزید کی بیعت کرنے کی ترغیب دی لیکن ان میں سے کوئی بھی اس پر آمادہ نہ ہوا۔ امیر معاویہ رضی اللہ عنہ نے اب انہیں ان کے حال پر چھوڑ دیا۔

ابن اثیر کا بیان ہے کہ امیر معاویہ رضی اللہ عنہ نے ان بزرگوں سے زبردستی بیعت لے لی اور پھر مجمع عام میں ان میں سے ہر ایک کے سر پر دو مسخ سپاہی کھڑے کر کے اعلان کیا کہ یہ لوگ اشرافِ قریش اور تمہارے سربراہ اور وہ ہیں۔ انہوں نے یزید کی ولی عہدی پر رضامندی کا اظہار کر دیا ہے اور بیعت کر لی ہے۔ تم کو بھی اس معاملہ میں دیر نہیں کرنی چاہیے۔ ان بزرگوں کی خاموشی سے لوگوں نے یہ نتیجہ اخذ کیا کہ واقعی وہ یزید کی ولی عہدی پر رضامند ہو گئے ہیں۔ چنانچہ سب نے بیعت کر لی۔ امیر معاویہ رضی اللہ عنہ اس کے بعد دمشق لوٹ گئے۔

ان کے جانے کے بعد لوگوں نے ان بزرگوں سے پوچھا کہ آپ لوگ کیسے یزید کی ولی عہدی پر رضامند ہو گئے؟ انہوں نے جواب دیا کہ ہم نے ہرگز یزید کی بیعت نہیں کی مجمع عام میں ہمیں مجبوراً خاموش رہنا پڑا کیونکہ ہمارے سروں پر مسخ آدمی کھڑے تھے۔

ہمیں ابن اثیر کی یہ روایت صحیح معلوم نہیں ہوتی کہ امیر معاویہ رضی اللہ عنہ نے زبردستی ان لوگوں سے بیعت لے لی۔ یہ لوگ بڑے جی دار اور شجاع تھے اور ان میں سے دو یعنی امام حسین رضی اللہ عنہ اور عبداللہ بن زبیر رضی اللہ عنہما نے تو بعد میں اپنے عمل سے بھی ثابت کر دکھایا کہ انہیں جان دینا منظور تھا لیکن یزید کی بیعت



منظور نہیں تھی۔ یہ کیسے ممکن تھا کہ امیر معاویہ رضاً ان سے زیروستی بیعت لے لیتے۔ مجمع عام میں اگر یہ بزرگ خاموش رہے تو اس کی وجہ یہ تھی کہ وہ حرم میں مسلمانوں کی خون ریزی پسند نہیں کرتے تھے۔ اگر وہ اسی وقت اٹھ کھڑے ہوتے تو سارے مسلمان نہ سہی ایک جماعت ان کا ساتھ ضرور دیتی اور حرم کی زمین مسلمانوں کے خون سے لالہ زار ہو جاتی »

# امیر معاویہؓ کی صحبت

(۱)

یزید کی ولی عہدی کے سلسلہ میں عبداللہ بن زبیر رضی اللہ عنہ نے جو کردار ادا کیا اور جس طرح امیر معاویہؓ کے ساتھ عیاکارہ گفتگو کی، وہ امیر معاویہؓ کو چومکا دینے کے لئے کافی تھا۔ ان کے دل میں ابن زبیر رضی اللہ عنہ کی طرف سے کھٹک پیدا ہو گئی اور ابن زبیر رضی اللہ عنہ کی جسارت کو وہ تادم مرگ نہ بھولے۔

یزید کی ولی عہدی کے ہنگامہ سے پہلے امیر معاویہؓ اور ابن زبیر رضی اللہ عنہ کے تعلقات خوشگوار تھے۔ مؤرخ ابن لوطی کا بیان ہے کہ اشراف قریش میں عبداللہ بن عمر رضی اللہ عنہ، عبداللہ بن عباس رضی اللہ عنہ، عبداللہ بن زبیر رضی اللہ عنہ، عبدالرحمن بن ابی بکر رضی اللہ عنہ وغیرہ اور آل ابی طالب کے کسی افراد وقتاً فوقتاً دمشق جاتے تھے۔ امیر معاویہؓ ان کی بے حد تعظیم و تکریم کرتے اور ان کی تمام ضروریات پوری کرنے کی سعی کرتے

لے محمد بن علی بن لباب مشہور شعی مؤرخ۔

لیکن ان لوگوں نے کبھی امیر معاویہ رضی اللہ عنہ کی خوشامد یا تعریف و توصیف نہیں کی بلکہ نہایت سخت لہجہ میں ان سے گفتگو کرتے تھے۔ امیر معاویہ رضی اللہ عنہ ان گفتگوؤں کو ٹال جاتے یا مذاق میں اٹا دیتے۔ جب وہ دمشق سے چلنے لگتے تو انھیں قیمتی تحائف اور گراں قدر رقومات دیتے۔“

دوسرے مؤرخین کا بیان ہے کہ امیر معاویہ رضی اللہ عنہ نے اکثر صحابہ رضی اللہ عنہم اور انصار قریش کے مستقل و غیر مستقل وظائف مقرر کر رکھے تھے۔ ان وظائف کے علاوہ بھی وہ وقتاً فوقتاً ان کی خدمت میں ہدایا بھیجتے رہتے تھے۔

عبد اللہ بن زبیر رضی اللہ عنہ بھی انہی لوگوں میں شامل تھے لیکن جس دن انہوں نے یزید کی ولی عہدی کی شدید مخالفت کا آغاز کیا، امیر معاویہ رضی اللہ عنہ سے ان کے تعلقات کی نوعیت بدل گئی۔ امیر معاویہ رضی اللہ عنہ انہیں اپنا دشمن سمجھنے لگے۔ یزید کی بیعت سے انکار کرنے والے دوسرے بزرگوں کی اہمیت بھی اپنی جگہ مسلم تھی۔ لیکن امیر معاویہ رضی اللہ عنہ ایک عظیم مدبر تھے اور ان کی نگاہ مردم شناس بیدار بیک بین تھی۔ ان سارے بزرگوں کے اوصاف کا اندازہ کر کے انہوں نے محسوس کیا کہ جس شخص کی بے پناہ ذہانت، جرات اور شجاعت یزید اور بنی امیہ کے لئے سب سے زیادہ خطرناک ثابت ہو سکتی ہے وہ حواری رسول کا عابد و زاہد فرزند عبد اللہ بن زبیر ہے۔

(۲)

شعبہ بھری میں امیر معاویہ رضی اللہ عنہ مرض الموت میں مبتلا ہوئے۔ دم مرگ ان کے پاس یزید موجود تھا یا نہیں، اس کے متعلق مؤرخین میں اختلاف ہے۔

ایک گروہ کی رائے ہے کہ یزید شکار کے لئے دمشق سے باہر گیا ہوا تھا۔ امیر معاویہ رضی اللہ عنہ کو جب جانبری کی کوئی امید نہ رہی تو انہوں نے یزید کو بلا بھیجا اور اسے خود ضروری وصیت کی۔ دوسرے گروہ کا بیان ہے کہ یزید امیر معاویہ رضی اللہ عنہ کی وفات کے بعد دمشق سے باہر تھا۔ امیر معاویہ رضی اللہ عنہ نے ضحاک بن قیس اور مسلم بن عقبہ مری کو ہدایت کی کہ ان کی وفات کے بعد یہ وصیت یزید کو پہنچا دیں۔ وصیت حسبِ ذیل ہے:

”جانِ پدر میرے بعد کتاب اللہ اور سنت رسول اللہ کی پیروی کرنا۔ صدیق اکبرؓ کا لاشعہ عمل بھی سامنے رکھنا کہ مرتدوں کے خلاف انہوں نے جہاد کیا اور جب فوت ہوئے تو امتِ مسلمہ ان سے خوش تھی۔“

سیرتِ عمر رضی اللہ عنہ پر عمل کرنا کہ انہوں نے شہر آباد کئے۔ فوج کو مضبوط بنایا اور اس میں مالِ غنیمت کھلے دل سے تقسیم کیا۔ عثمان غنی رضی اللہ عنہ کی تقلید کرنا کہ انہوں نے سخاوت کی اور عامۃ المسلمین کو فائدہ پہنچایا۔

اس بات پر نازاں نہ ہونا کہ میں نے تمہیں ولیٰ عہد بنایا ہے اور جمہور سے تمہاری اطاعت کا عہد لیا ہے۔ تمہارا فرض ہے کہ اہل حجاز کیساتھ حسن سلوک سے پیش آؤ۔ اہل عراق سلتون مزاج ہیں ان کے زت نئے مطالبات پورے کرنے کی سعی کرنا کہ ان کی حمایت ایک لاکھ تلواروں کو نیام میں رکھنے کے

مترادف ہوگی۔

اہلِ شام پر بھروسہ کرنا کہ وہ ہر حال میں تیرے ہی خواہ  
رہیں گے۔

خلافت کے معاملے میں چار قریشیوں سے تجھے مخالفت  
کا خطرہ رہے گا۔ حسین بن علی رضی اللہ عنہما، عبدالرحمن بن ابی بکر رضی اللہ  
عنہما، بن زبیر رضی اللہ عنہما اور عبداللہ بن عمر رضی اللہ عنہما۔ حسین رضی اللہ  
عنہ کو ایک نہ ایک دن اہل  
عراق ضرور ہمارے مقابلہ پر لائیں گے۔ جب تم ان پر قابو پاؤ  
تو درگزر سے کام لینا۔ وہ ہمارے قرابت دار ہیں۔ رسول اکرم  
ﷺ کے نواسے ہیں اور ان کا ہم پر بڑا خفیہ ہے۔

عبدالرحمن بن ابی بکر رضی اللہ عنہما میں ذاتی حوصلہ نہیں ہے اور وہ امام  
پسند ہیں۔ وہ دوسرے لوگوں کی تقلید کریں گے۔

عبداللہ بن عمر رضی اللہ عنہما خلافت کے جھیلوں میں پڑنا پسند نہیں  
کریں گے۔ انہیں اپنی عبادت سے کام ہے۔ جب دوسرے  
لوگ تمہاری بیعت کر لیں گے تو مجھے یقین ہے کہ وہ بھی اس معاملہ  
میں جھوٹے ساتھ دیں گے۔ البتہ جس شخص سے تمہیں حقیقی خطرہ ہے  
وہ عبداللہ بن زبیر رضی اللہ عنہما ہے۔ یہ شخص لومڑی کی چال چل کر شیر کی طرح  
تم پر حملہ آور ہوگا۔ اس پر قابو پاؤ تو کبھی زندہ نہ چھوڑنا اور اس کی  
ہتکالونی کر ڈالنا۔ ہاں اگر وہ صلح کر لے تو قوم کو خون ریزی سے بچانے  
کے لئے تم بھی صلح سے انکار نہ کرنا۔“

اس وصیت کے بعد یکم رجب ۶۷۰ھ ہجری (مطابق ۷ مارچ ۱۲۷۲ء) کو امیر معاویہ رضی اللہ عنہ نے وفات پائی۔

امیر معاویہ رضی اللہ عنہ کی وصیت میں دو باتیں قابلِ تحقیق ہیں۔ ایک عبدالرحمن بن ابی بکر رضی اللہ عنہ کا ذکر اور دوسرے عبداللہ بن زبیر رضی اللہ عنہ کے متعلق امیر معاویہ رضی اللہ عنہ کے اصل الفاظ۔ مندرجہ بالا وصیت طبری۔ الفخری۔ ابن اثیر وغیرہ کے بیانات کا خلاصہ ہے۔ "مستدرک حاکم" کی روایت کے مطابق حضرت عبدالرحمن بن ابی بکر رضی اللہ عنہ امیر معاویہ رضی اللہ عنہ کی زندگی ہی میں وفات پا چکے تھے۔ اس وقت ان کی ہمیشہ وہم المؤمنین حضرت عائشہ صدیقہ رضی اللہ عنہا (متوفی ۶۰ھ) زندہ تھیں۔ وفات سے کچھ عرصہ پہلے عبدالرحمن بن ابی بکر رضی اللہ عنہ سے دس میل کے فاصلہ پر ایک جگہ "بیشی" میں گوشہ نشین ہو گئے تھے۔ ایک دن اچانک داعی اجل کو لبیک کہا۔ حضرت عائشہ صدیقہ رضی اللہ عنہا کو ان کے انتقال کی خبر سن کر بے حد صدمہ ہوا۔

کچھ دن بعد صبح کے لئے مکہ معظمہ گئیں تو بھانسنے میں ادبے اختیار رونے لگیں۔ اس وقت مشہور مرثیہ کے یہ اشعار ان کی زبان پر جاری ہو گئے۔

وَكُنَّا كُنْدًا مَاتِي جَذِيْمَةً حِقْبَةً مِنْ الدَّهْرِ حَتَّى قَبِيْلُ كُنْ يَتَصَدَّعَا  
فَلَمَّا تَفَرَّقْنَا كُنَّا كَاتِي وَمَا كُنَّا لِنَطْوِلِ اجْتِمَاعَ كُنْ نَبِيْتُ كَعِيْلَهُ مَاتَا  
ترجمہ: ایک مدت تک ہم دونوں جذیمہ (بادشاہ) کے ندیوں کی طرح ساتھ رہے  
یہاں تک کہ لوگوں نے کہا اب یہ جدا نہ ہوں گے۔

پھر ہم دونوں جدا ہو گئے تو دونوں نے گویا ایک رات ہی کٹھے بسر نہیں کی تھی

اگر مستدرک کی روایت صحیح تسلیم کر لی جائے تو امیر معاویہ رضی اللہ عنہ کی وصیت میں عبدالرحمن بن ابی بکر رضی اللہ عنہ کا نام نہیں ہونا چاہیے اگر صاحب مستدرک کو اس معاملہ میں تسلیح ہوا ہے تو بھی اتنا ضرور ثابت ہوتا ہے کہ عبدالرحمن بن ابی بکر رضی اللہ عنہ نے امیر معاویہ رضی اللہ عنہ کے بعد جلد ہی وفات پائی کیونکہ بعد کے واقعات میں ان کا نام یکسر نہیں آتا ہے

عبد اللہ بن زبیر رضی اللہ عنہ کے متعلق امیر معاویہ رضی اللہ عنہ نے جو کچھ کہا تھا اس پر تقریباً سبھی مؤرخین کا اتفاق ہے۔ البتہ تذکرۃ الکرام کی روایت کے مطابق امیر معاویہ کے الفاظ یہ تھے: "عبد اللہ بن زبیر رضی اللہ عنہ میں لوطی کا مکر اور شیر کی شجاعت ہے۔ اگر وہ تمہارے خلاف ہوں تو ان سے بہادری سے لڑو۔ اگر وہ صلح چاہیں تو قبول کر لو اور ہمسایہ کے خون سے بچو۔ اگر تمہارے قبضہ میں آجائیں تو ان کو ہلاک نہ کرو۔"

معلوم نہیں تذکرۃ الکرام کی روایت کا ماخذ کیا ہے۔ ہو سکتا ہے کہ کتابت کی غلطی سے "کرو" کے بجائے "نہ کرو" لکھا گیا ہو۔ بہر حال امیر معاویہ رضی اللہ عنہ کی وصیت سے یہ ظاہر ہوتا ہے کہ عرب کے اس جدِ بزرگم کی نظر میں یتیم کے سب سے خطرناک دشمن عبداللہ بن زبیر رضی اللہ عنہ ہی تھے۔

لے ابن اثیر نے بھی لکھا ہے کہ بعض روایات کی رُرد سے حضرت عبدالرحمن بن ابی بکر رضی اللہ عنہ نے ۵۲ ہجری میں وفات پائی لیکن حافظ ابن کثیر نے البدایہ والنہایہ میں صراحت کے ساتھ لکھا ہے کہ حضرت عبدالرحمن کا انتقال ۵۸ ہجری میں ہوا۔ ان کے بیان کی تصدیق تھی دوسرے مؤرخین نے بھی کی ہے۔

# یزید سے کشمکش کا آغاز

(۱)

۶۰ھ ہجری میں امیر معاویہؓ کی وفات کے بعد یزید تحت حکومت پر متمکن ہوا۔ شام کے لوگوں نے فوراً اس کے ہاتھ پر بیعت کر لی۔ حجاز کے اکثر لوگوں سے امیر معاویہؓ نے اپنی زندگی ہی میں یزید کی بیعت لے لی تھی۔ گنتی کے جن لوگوں نے بیعت نہیں کی تھی ان میں امام حسینؓ اور عبداللہ بن زبیرؓ دو ایسی اہم اور صاحب اثر شخصیتیں تھیں کہ یزید کے لیے انہیں نظر انداز کرنا ممکن نہیں تھا۔

یہ دونوں بزرگ ان دنوں مدینہ میں مقیم تھے۔ یزید نے مدینہ کے اموی حاکم ولید بن عتبہؓ کو حکم بھیجا کہ تمام لوگوں سے میری بیعت لو۔ عبداللہ بن زبیرؓ اور حسین بن علیؓ سے ہر صورت میں بیعت لینا لازم ہے۔ اگر وہ شدت سے انکار کریں تو تم بھی شدت اختیار کرو تا آنکہ وہ میری بیعت پر رضامند ہو جائیں۔



(۲)

حاکم مدینہ ولید بن عقبہ ایک نرم خوش شخص تھا۔ یزید کا حکم اُسے ملا تو اُس نے مروان بن حکم کو، جو اُن دنوں مدینہ ہی میں موجود تھا، طلب کیا اور اُس سے اس مہم کے سر کرنے کے لئے مشورہ مانگا۔ اُس گڑگباراں دیدہ نے رائے دی کہ حسین بن علی رضی اللہ عنہما اور عبد اللہ بن زبیر رضی اللہ عنہما کو اسی وقت طلب کر کے بیعت کا مطالبہ کرو۔ اگر وہ انکار کریں تو بلا تامل ان کو قتل کر دو۔ بیعت سے انکار کے بعد قصر امارت سے اُن کا زندہ بچ کر جانا ایک بہت بڑے فتنے کا پیش خیمہ بن جائے گا۔ ابھی امیر معاویہ رضی اللہ عنہ کی وفات کی خبر اہل حجاز کے کانوں تک نہیں پہنچی، مصلحت کا تقاضا یہی ہے کہ لوگوں میں یہ خبر پھیلنے سے پہلے ان دونوں سے یزید کی بیعت لے لی جائے۔ بصورتِ انکار دونوں کو قتل کر دیا جائے۔ امیر معاویہ رضی اللہ عنہ کی وفات اور اہل دونوں کے قتل کی خبر بیک وقت لوگوں میں پھیلے گی تو کسی کو یزید کی بیعت سے انکار کی جرأت نہ ہوگی۔

ولید کو مروان کا مشورہ پسند نہ آیا۔ تاہم اُس نے امام حسین رضی اللہ عنہ اور ابن زبیر رضی اللہ عنہ کو بلا بھیجا۔ دونوں بزرگ اس بے وقت کی طلبی کا مطلب سمجھ گئے۔ امام حسین رضی اللہ عنہ نے اپنے چند ہوا خواہ ساتھ لے لئے اور انہیں سمجھا دیا کہ تم قصر امارت کے باہر ٹھہرنا۔ میں اندر جا کر ولید سے گفتگو کروں گا۔ اگر کسی قسم کا شور و غل سُنو تو فوراً اندر چلے آنا۔ چنانچہ امام حسین رضی اللہ عنہ کے ساتھی قصر امارت

لے ایک دوسری روایت کے مطابق مجتبان حسین رضی اللہ عنہ ہی مسلح ہو کر قصر امارت کے باہر جا پہنچے تھے کیونکہ انہیں جناب امام حسین رضی اللہ عنہ کی جان کا خطرہ تھا (باقی اگلے صفحہ پر ملاحظہ فرمائیں)

کے باہر بیٹھ گئے اور حضرت حسین رضی اللہ عنہ سے گفتگو کرنے اندر تشریف لے گئے۔  
ولید نے سب سے پہلے امیر معاویہ رضی اللہ عنہ کی وفات کی خبر سنائی۔ حضرت امام  
حسین رضی اللہ عنہ نے اناللہ یرحمہ اور مناسب الفاظ میں اظہارِ افسوس کیا۔ ولید نے  
اب ان سے یزید کی بیعت کا مطالبہ کیا۔

امام حسین رضی اللہ عنہ نے جواب دیا کہ "میں اس معاملہ پر غور کر کے فیصلہ کروں گا۔  
اس طرح چھپ کر بیعت کرنا میرے ضمیر کے خلاف ہے۔ اس مقصد کے لئے  
اے عام لوگوں کو جمع کیجئے۔ میں بھی ان کے ساتھ آجاؤں گا۔ پھر جو فیصلہ ہوگا،  
دیکھا جائے گا۔"

ولید نے ہر طرف نرم خو بلکہ بردبار بھی تھا۔ اُسے معلوم تھا کہ اگر امام حسین رضی  
اللہ عنہ پر کوئی سختی کی گئی تو مدینہ میں خون کی ندیاں بہنے لگیں گی۔ چنانچہ اُس نے امام  
حسین رضی اللہ عنہ کی بات فوراً مان لی اور انہیں رخصت کر دیا۔

(۳)

عبداللہ بن زبیر رضی اللہ عنہ بے حد دُور اندیش تھے۔ انہوں نے ولید کو کھلا بھیجا کہ  
میں اس وقت آنے سے معذور ہوں اور کل تک مہلت چاہتا ہوں۔ ابن  
زبیر رضی اللہ عنہ بھی بے حد اثر و رسوخ کے مالک تھے۔ ولید خوب سمجھتا تھا کہ اگر اُس نے  
سروان کے مشورہ کے مطابق ان پر سختی کی تو مدینہ میں زبردست خون ریزی ہوگی

(فٹ نوٹ پچھلے صفحہ کا بقیہ) — امام حسین رضی اللہ عنہ نے انہیں واپس جانے کے لئے فرمایا  
لیکن یہ لوگ امام حسین رضی اللہ عنہ کے اندر تشریف لے جانے کے بعد بدستور قصر کے ارد  
گرد منڈلاتے رہے تاکہ خطرے کے وقت جناب امام رضی اللہ عنہ کی مدد کو پہنچ جائیں۔

چنانچہ اُس نے ابنِ زبیر رضی اللہ عنہ کو ایک دن کی مُہلت دے دی۔ رات کو عبد اللہ بن زبیر رضی اللہ عنہ نے موقع پا کر اپنے اہل و عیال کو ساتھ لیا اور تیز رفتار گھوڑوں اور اونٹوں پر سوار ہو کر ایک غیر معروف راستہ سے مکہ کی طرف روانہ ہو گئے۔ صبح کو ابنِ زبیر رضی اللہ عنہ کی ہجرت کی خبر تمام شہر میں مشہور ہو گئی۔

ولید نے فوج کا ایک دستہ ابنِ زبیر رضی اللہ عنہ کے تعاقب میں روانہ کیا۔ یہ دستہ سارا دن اُن کی تلاش میں بھٹکتا پھرا لیکن ابنِ زبیر رضی اللہ عنہ کبھی گولیاں نہیں کھیلے تھے۔ وہ ایسے راستے سے گئے تھے کہ دشمن اُن کی گرد کو بھی نہ پا سکے چنانچہ ایشام کو یہ دستہ ناکام واپس آ گیا۔ اس رات کو امام حسین رضی اللہ عنہ بھی اپنے اہل و عیال کو ساتھ لے کر مکہ کی طرف روانہ ہو گئے۔ صبح ہوئی تو مروان نے ولید کو اکسایا کہ حسین رضی اللہ عنہ کے تعاقب میں بھی فوج روانہ کر دو۔ ولید نے صاف انکار کر دیا اور کہا کہ حسین رضی اللہ عنہ جان دینا پسند کریں گے لیکن میرے آدمیوں کے ہاتھ گرفتار نہیں ہوں گے۔ اور خدا کی قسم مجھے یہ پسند نہیں کہ میں رسولِ اکرم ﷺ کے نواسہ کے خون سے اپنے ہاتھ رنگوں۔

تپید کو ان واقعات کی خبر ملی تو اُس نے فوراً ولید بن عقبہ کو معزول کر دیا اور عمرو بن سعید بن عاص کو مدینہ کا حاکم بنا کر بھیج دیا۔

(۳)

عبد اللہ بن زبیر رضی اللہ عنہ مکہ پہنچے تو لوگوں نے انہیں ہاتھوں ہاتھ لیا۔ کیونکہ اُن کے زہد و اتقا کی وجہ سے ہر شخص اُن کا مداح تھا۔ مکہ کے کئی ہزار شرفاء اور عوام نے اُن کے ہاتھ پر بیعت کر لی۔ یہ بیعت ابنِ زبیر رضی اللہ عنہ نے

اپنی خلافت کے لئے نہیں لی بلکہ یزید کو خلیفہ نہ ماننے کے لئے لی۔ یزید نے مکہ پر حارث بن حزم کو حاکم مقرر کیا تھا۔ وہ ابن زبیر رضی اللہ عنہ کے کام میں مزاحم ہوئے۔ ابن زبیر رضی اللہ عنہ نے انہیں نظر بند کر دیا اور مکہ کا نظم و نسق اپنے ہاتھوں میں لے لیا۔ اس طرح مکہ معظمہ یزید کے تسلط سے بالکل آزاد ہو گیا۔

ابن زبیر رضی اللہ عنہ کے بعد امام حسین رضی اللہ عنہ بھی مکہ میں تشریف لے آئے اور ان کے بعد عبداللہ بن عباس رضی اللہ عنہ، عبداللہ بن عمر رضی اللہ عنہ اور محمد بن حنفیہ رضی اللہ عنہ بھی مکہ میں آکر مقیم ہو گئے۔ ان بزرگوں نے بوجہ عبداللہ بن زبیر رضی اللہ عنہ کی بیعت نہ کی اور نہ ابن زبیر رضی اللہ عنہ نے ان سے اپنی بیعت کے لئے کہا۔

ابن زبیر رضی اللہ عنہ اپنا زیادہ وقت عبادت میں گزارتے تھے۔ خانہ کعبہ میں جا کر نہایت خشوع و خضوع سے نمازیں پڑھتے اور دعائیں مانگتے تھے۔ جب یزید کو مکہ پر ابن زبیر رضی اللہ عنہ کے تسلط کی خبر ملی تو اسے سخت غصہ آیا اور اس نے حاکم مدینہ عمرو بن سعید بن العاص کو حکم بھیجا کہ جا کر ابن زبیر رضی اللہ عنہ کو گرفتار کر کے دمشق روانہ کرو۔ عمرو بن سعید نے اس مقصد کے لئے فوراً ایک فوج مقرر کی۔ مکہ کے شہریوں نے ابن زبیر رضی اللہ عنہ کی قیادت میں نہایت جانبازی سے اس فوج کا مقابلہ کیا اور اسے شکست فاش دے کر سپہ سالار لشکر کو گرفتار کر لیا۔

یزید نے اب اہل مکہ پر پوری قوت سے ضرب لگانے کا ارادہ کر لیا ابھی وہ اس کے لئے تیاری کر رہا تھا کہ یکایک حالات نے کچھ اور صورت اختیار کر لی اور یزید کو اپنی تمام توجہ اس طرف مبذول کرنی پڑی۔ یہ

حالات سانحہ مذکورہ کی تہہ پیدمختے۔

سانحہ مذکورہ اگرچہ ہماری کتاب کا موضوع نہیں ہے لیکن عبداللہ بن زبیرؓ کی سیاسی زندگی کا پس منظر سمجھنے کے لئے تاریخ اسلام کے اس اہم ترین واقعہ کا اجمالی تذکرہ اس کتاب میں منہایت ضروری ہے۔

---

## تیسواں باب

# سائیکہ کر بلا

(۱)

امیر معاویہ رضی اللہ عنہ نے امام حسن رضی اللہ عنہ کی خلافت سے دستبردار ہونے کے بعد اپنے بے پناہ سیاسی تدبیر سے شام، مصر، عراق اور عجاز تمام اہم صوبوں کو اپنے زیر نگیں کر لیا تھا۔ تاہم عراق کے مرکزی شہر کوفہ میں ہزار ہا لوگ ایسے تھے جو بدستور حضرت علیؑ کی اہل بیت کی اولاد کا دم بھرتے تھے۔ ان لوگوں نے بظاہر امیر معاویہؓ کی اطاعت قبول کر لی تھی لیکن بیاطن بنو امیہ کے مخالف تھے۔ چنانچہ وہ امیر معاویہ رضی اللہ عنہ سے پوشیدہ امام حسین رضی اللہ عنہ کو وقتاً فوقتاً خطوط بھیجتے رہتے تھے کہ آپ کوفہ تشریف لائیں تو ہم سب آپ کے ہاتھ پر بیعت کر لیں گے۔ امیر معاویہ رضی اللہ عنہ کی زندگی میں امام حسین رضی اللہ عنہ نے اہل کوفہ کے خطوط پر کوئی توجہ نہ دی۔ ان کی وفات کے بعد جب امام حسین رضی اللہ عنہ سے مکہ تشریف لے آئے تو اہل کوفہ نے انہیں بلانے کے لئے خط لکھا کہ آنا باندھو۔

ویا۔ امام حسین رضی اللہ عنہ ابی طالب میں مقیم تھے۔ یہاں ہر وقت ان کے ہوا خواہوں کا ہجوم رہتا تھا۔ بنو اُمیہ کی مخالفت میں اگرچہ عبداللہ بن زبیر رضی اللہ عنہ اور امام حسین رضی اللہ عنہ بالکل متفق تھے۔ تاہم قدرت کو بنو اُمیہ کے خلاف ان دونوں اولوالعزم ہستیوں کا متحدہ محاذ بنانا منظور نہ تھا۔

کوفیوں کے لجاجت بھرے خطوط میں ایسا خلوص اور عقیدت جھلکتی تھی کہ امام حسین رضی اللہ عنہ ان کی دعوت قبول کرنے پر مجبور ہو گئے۔ تحقیق احوال کے لئے انہوں نے اپنے چچا زاد بھائی مسلم بن عقیل رضی اللہ عنہ کو جو نہایت شجاع اور باہمت آدمی تھا کوفہ روانہ فرمایا۔ مسلم رضی اللہ عنہ کوفہ پہنچے تو انہوں نے فی الواقع چالیس اور ساٹھ ہزار کے درمیان کوفیوں کو بیعت حسین رضی اللہ عنہ پر آمادہ پایا۔ چنانچہ پہلے ہی دن ہزار ہا کوفیوں نے جن میں سلیمان بن سرد۔ ہانی بن عردہ۔ مسیب بن تابعہ جیسے نامور شرفائے کوفہ بھی شامل تھے، مسلم رضی اللہ عنہ کے ہاتھ پر امام حسین رضی اللہ عنہ کی بیعت کر لی۔ حاکم کوفہ نعمان بن لیشیر کو ان واقعات کی اطلاع مل گئی لیکن وہ ایک غابد و زائد اور امن پسند شخص تھے۔ انہوں نے مسلم بن عقیل رضی اللہ عنہ اور ان کے ہوا خواہوں سے کوئی تعرض نہ کیا۔ مسلم بن عقیل رضی اللہ عنہ نے یہاں کے سارے حالات امام حسین رضی اللہ عنہ کو لکھ بھیجے اور انہیں مشورہ دیا کہ آپ فی الفور کوفہ تشریف لائیں۔ یہاں کے لوگ آپ کی تشریف آوری کا نہایت بے صبری سے انتظار کر رہے ہیں۔ مسلم رضی اللہ عنہ کا خط پہنچنے پر امام حسین رضی اللہ عنہ نے کوفہ کے سفر کی تیاری شروع کر دی۔

(۲)

حضرت مسلم بن عقیل رضی اللہ عنہ نے کوفہ کے جو حالات لکھے تھے، چند دن کے

بعد وہ پٹا کھا گئے اور کوفہ کی فضا امام حسینؑ اور مسلم بن عقیلؑ کے لئے ناساؤں کا رہو گئی۔ اہل کوفہ نے ایسی شرمناک ستون مزاحیہ دکھائی کہ شاید ہی تاریخ میں اس کی مثال مل سکے۔ ہوا یوں کہ یزید کے جاسوسوں اور ہوا خواہوں نے کوفہ کے تمام حالات یزید کو لکھ بھیجے اور اسے متنبہ کیا کہ اگر چندے سی عالم رہا تو حکومتِ بنی اُمیہ کی بنیادیں ہل جائیں گی۔ یزید نے عبید اشد بن زیاد والی بصرہ کو فوراً کوفہ پہنچنے کا حکم دیا اور لکھا کہ میں نے بصرہ کے ساتھ کوفہ کی امارت بھی تمہارے سپرد کی، کوفہ میں میرے خلاف جو سازش برپا ہوئی ہے اس کا ہر طریقہ سے تدارک کروا۔

ابن زیاد بڑی تیزی سے کوفہ پہنچا اور اہل کوفہ کے سامنے ایک بڑی تند و تیز تقریر کی جس میں انھیں متنبہ کیا کہ جو شخص حکومت کی مخالفت کرے گا میں نے حوالہ شمشیر کر دوں گا۔

ابن زیاد کی تقریر نے کوفیوں کو دہلا دیا اور اہل بیعت سے اٹکی ہوا خواہی کے جذبات سرد ہونے لگے۔ مسلم بن عقیلؑ صورتِ حالات کو جانپ گئے اور اپنے ایک عقیدت مند ہانی بن عروہ کے گھر پناہ گزین ہو گئے۔ اب علانیہ بیعت کی جگہ خفیہ بیعت لی جانے لگی۔ ابن زیاد کو اطلاع ملی تو اس نے ہانی کو قید کر دیا۔ مسلم بن عقیلؑ اپنے ہراد ہا حامیوں کو ہمراہ لے کر قصر الامارۃ پر حملہ آور ہوئے۔ ابن زیاد کے پاس اس وقت بہت ہتھیارے آدمی تھے لیکن اس نے ایسی حکمتِ عملی سے کام لیا کہ سوائے تیس چالیس آدمیوں کے سب اہل کوفہ مسلمؑ کا ساتھ چھوڑ گئے۔ حضرت مسلمؑ نے قریب کے محلہ میں ایک بڑھیا کے مکان میں پناہ لی۔ ابن زیاد کے آدمیوں نے انھیں ڈھونڈ نکالا۔ وہ تنہا نہایت بے ہوشی سے لڑے



آخر زخموں سے پُور چُور ہو کر اپنے آپ کو محمد بن اشعث کے حوالے کر دیا۔ جو انہیں امان دینے کا وعدہ کر کے ابن زیاد کے سامنے لے گیا۔ ابن زیاد نے مسلم بن عقیل رضی اللہ عنہ کو فوراً شہید کر دیا اور ابن اشعث کو ٹوانٹ پلائی کہ تمہیں امان دینے کا کیا حق تھا۔

حضرت مسلم رضی اللہ عنہ نے شہادت سے پہلے ابن اشعث اور عمرو بن سعید کو وصیت کی کہ کسی طرح میرے حال کی خبر میرے بھائی حسین رضی اللہ عنہ کو کر دینا۔ اور ان سے کہہ دینا کہ وہ ہرگز ہرگز کوفہ نہ آئیں اور نہ کبھی اہل کوفہ پر اعتبار کریں۔

مسلم رضی اللہ عنہ کو شہید کرانے کے بعد ابن زیاد نے ہانی بن عمرو کو بھی شہید کر دیا اور دونوں کے سر زید کے پاس دمشق بھیج دیئے۔ بعض تاریخوں میں ہے کہ مسلم کے دو کفن بچے بھی ان کے ساتھ کوفہ گئے تھے۔ ابن زیاد نے انہیں بھی ڈھونڈ کر شہید کر دیا۔

(۳)

حضرت مسلم بن عقیل رضی اللہ عنہ کی شہادت کا واقعہ ۳ ذی الحجہ (اور بعض روایات کے مطابق ۸ ذی الحجہ ۶۰ھ) کے دن پیش آیا۔ اسی دن امام حسین رضی اللہ عنہ نے مکہ سے کوفہ کی طرف کوچ کیا۔ کوچ سے پہلے حضرت عبداللہ بن عباس رضی اللہ عنہ، عمرو بن عبدالرحمن بن حرث اور خاندان نبوت کے دوسرے ہوا خواہوں نے امام حسین رضی اللہ عنہ سے درخواست کی کہ آپ کوفہ تشریف نہ لے جائیں۔ وہاں کے لوگ بھڑے گئے بمقابل نہیں ہیں۔

امام حسین رضی اللہ عنہ نے ان لوگوں کا شکریہ ادا کیا اور فرمایا کہ میں نے اللہ کے بھروسے پر کوفہ جانے کا پکا ارادہ کر لیا ہے۔ اس ارادہ کو اب فسخ نہ کروں گا۔

پھر عبداللہ بن زبیر رضی اللہ عنہما کے پاس آئے اور ان سے کہا: ”آپ  
مکتے سے مت جائیں اور یہاں ہی قیام پذیر ہو کر لوگوں کو اپنی خلافت کی دعوت  
دیں۔ اہل کوفہ اگر مخلص ہیں تو وہ یہاں آکر بھی آپ کی مدد کر سکتے ہیں۔ میں بھی  
ہر قسم کی اعانت کے لئے حاضر ہوں۔“

امام حسین رضی اللہ عنہ نے عبداللہ بن زبیر رضی اللہ عنہما کی پیشکش قبول نہ کی اور فرمایا:  
”میں نے اپنے والد سے سنا ہے کہ حرم کا ایک مینڈھا ہے جس کی وہم  
سے حرم کی حرمت زائل ہوگی۔ میں وہ مینڈھا نہیں بننا چاہتا۔“  
ابن زبیر رضی اللہ عنہما موٹے ہو گئے اور امام حسین رضی اللہ عنہ نے اپنے مہل کی جانب کوچ کیا۔

(۴)

مشہور شاعر فرزوق کوفہ سے مکتے آ رہا تھا۔ راستے میں اس کی ملاقات امام  
حسین رضی اللہ عنہ سے ہوئی۔ آپ نے اس سے کوفہ کا حال پوچھا۔ فرزوق نے جواب دیا:  
”اے ابن رسول اللہ! کوفیوں کے دل آپ کے ساتھ ہیں لیکن ان کی تلواہیں بنی  
اُمیہ کے ساتھ ہیں۔“

امام حسین رضی اللہ عنہ اگے بڑھے تو ان کے چچا زاد بھائی عبداللہ بن جعفر رضی اللہ عنہما کا مدینہ  
سے بھیجا ہوا قاصد ملا جس نے انہیں عبداللہ کی طرف سے قسم دلا کر درخواست  
کی کہ آپ کوفہ نہ جائیں اور مدینہ تشریف لے جائیں۔ حاکم مدینہ نے آپ کو امان  
دے دی ہے۔“

امام حسین رضی اللہ عنہ نے فرمایا کہ میں مدینہ رسول کو جنگ و جدال کی آماجگاہ نہیں بنانا  
چاہتا اور نہ یزیدی حاکم کی امان میں جانا چاہتا ہوں۔“

چند منزلوں کے بعد عبداللہ بن مطیعؓ ملے۔ انہوں نے بھی قافلہٴ حسینی کو روکنے کی بہت کوشش کی لیکن ناکام رہے۔ قافلہٴ حسینی جوں جوں آگے بڑھتا تھا ہزار ہا لوگ اس کے ساتھ شامل ہوتے جاتے تھے۔ جب یہ مقدس کارواں ثعلبہ کے مقام پر پہنچا تو امام حسینؑ کو مسلم بن عقیلؓ کی شہادت اور کوفیوں کی غداری کی خبر ملی آپ نے یہ دردناک خبر سن کر اتنا اللہ و اتنا الیہ راجعون پڑھا۔ پھر انہیں اپنے دوسرے قاصدوں قیس بن مسہرؓ اور عبداللہ بن یقطرؓ کی شہادت کی اطلاع ملی جو مسلمؓ کی شہادت کا حال معلوم ہونے سے پہلے آپ نے کوفہ روانہ کئے تھے۔ اب آپ نے تمام ساتھیوں کو جمع کر کے کوفہ کے سارے حالات بتائے اور فرمایا کہ تم میں سے جو شخص ہمارا ساتھ چھوڑنا چاہتا ہے وہ خوشی سے چھوڑ دے ہمارا اس پر کوئی گلہ نہیں ہے۔

اس پر سوائے ان لوگوں کے، جو مکہ سے ساتھ آئے تھے، تمام لوگ اپنے گھروں کو لوٹ گئے۔ اب امام حسینؑ کے مخلص اور جانناز ساتھیوں کی تعداد ستر اور اسی کے درمیان رہ گئی۔

(۵)

نہید کو امام حسینؑ کی مکہ سے روانگی کی اطلاع مل چکی تھی اور اس نے ابن زیاد کو حکم بھیج دیا تھا کہ تمام راستوں کی ناکہ بندی کر دو، اپنی حفاظت کرو اور حسینؑ کو کوفہ تک نہ پہنچنے دو۔ ابن زیاد نے حمر بن یزید ثمی کو ایک ہزار سپاہ کے ساتھ امام حسینؑ کو گھیر کر لانے کے لئے روانہ کیا۔ مقام

ذی حتم میں حر کا سامنا امام حسین رضی اللہ عنہ سے ہوا۔ حضرت امام نے حر سے فرمایا کہ میں اہل کوفہ کی دعوت پر یہاں آیا ہوں۔ اگر تم لوگ اپنے عہد پر قائم نہیں ہو، تو میں واپس جاتا ہوں۔“

حر نے کہا کہ ہمیں حکم ہے کہ آپ کو ابن زیاد کے پاس پہنچادیں۔“

امام حسین رضی اللہ عنہ نے فرمایا کہ ”یہ ہرگز نہ ہوگا۔“ پھر آپ اپنے ساتھیوں کے ہمراہ شمال کی جانب روانہ ہوئے۔ حر کا لشکر ساتھ ساتھ تھا۔ نینوی میں حر کو ابن زیاد کا حکم ملا کہ حسین رضی اللہ عنہ کو کسی بے آب و گیاہ میدان میں اتارو۔ اُس نے ابن زیاد کا یہ حکم امام حسین رضی اللہ عنہ کو سنا دیا تاہم اس کی تعمیل پر زیادہ اصرار نہ کیا۔

امام حسین رضی اللہ عنہ نے ۴ محرم ۶۱ھ کو اپنا قافلہ کربلا کے میدان میں اتارا جہاں قریب ہی دریائے فرات بہتا تھا۔ ۳ محرم کو عمرو بن سعد چاند ہزار فوج کے ساتھ کربلا پہنچا۔ اُس نے امام حسین رضی اللہ عنہ کے ساتھ مفاہمت کی طرح ڈالی۔ لیکن ابن زیاد نے اُسے بڑے سخت الفاظ میں حکم بھیجا کہ حسین رضی اللہ عنہ کو پہلے میرے پاس لاؤ یا اُن سے بیعت لے لو۔ ورنہ اپنے آپ کو معزول سمجھو۔ ساتھ ہی ابن زیاد نے شمر ذی الجوشن کو بھیجا کہ اگر عمرو رضی اللہ عنہ سے تو اُسے معزول کر کے لشکر کی کمان اپنے ہاتھ میں لے لو۔

عمرو بن سعد اب رے کی حکومت کے لالچ میں بالکل اندھا ہو گیا۔ اور ابن زیاد کے احکامات کی تعمیل پر آمادہ ہو گیا۔ ۷ محرم ۶۱ھ کو اُسے ابن زیاد کا حکم پہنچا کہ قافلہ حسینی پر فرات کا پانی بند کر دو۔ عمرو بن سعد نے فوراً دریا پر پھرے بٹھا دیئے۔

سات سے دس محرم ۱۱۰ھ تک امام حسین رضی اللہ عنہ کے اہل و عیال اور جانباز ساتھیوں نے بے مثال ثابت قدمی سے کربلا کے تپتے ہوئے ریگزار میں جان لیوا پیاس کی اذیت برداشت کی۔

اس مظلوم اور مقدس قافلہ کی داستانِ مصیبت بڑی طویل اور دلخراش ہے۔ مختصر یہ کہ ۱۰ محرم الحرام ۱۱۰ھ بھری کو قدا کے یہ جانباز سپاہی یزید کی سب طاغوتی قوت سے پھڑکے۔

لڑائی سے پہلے امام حسین رضی اللہ عنہ اور ان کے رفقاء نے امامِ حجت کے لئے کوفیوں کو ان کے عمد و پیمان یاد دلانے۔ لیکن حُر بن یزید تمیمی کے سوا کسی کی رگِ حمیت نہ پھڑکی۔ حُر رضی اللہ عنہ نے ہدایت دی اور اُس نے امام حسین رضی اللہ عنہ کی طرف سے مردانہ وار لڑ کر جامِ شہادت پیا۔ اس کے بعد امام حسین رضی اللہ عنہ کے وفاتِ شہادتیوں نے ایک ایک کر کے اپنی جان ان پر نثار کر دی۔ ان میں امام حسین رضی اللہ عنہ کے نوجوان فرزند، بھائی، بھتیجے اور بھانجے بھی شامل تھے۔ سب سے آخر میں امام حسین رضی اللہ عنہ نے نہایت شجاعت اور ہمت سے لڑ کر خُبرِ شہادت نوش فرمایا۔ ستان بن انس نخعی نے سہرا قدس کاٹ کر نیزے پر بلند کیا اور یزیدی فوج نے لاشوں پر گھوڑے دوڑا دیئے۔

شہادت کے دوسرے دن غاصریہ کے قبیلے نے شہداء کی لاشیں دفن کیں۔ امام علی (زین العابدین) بن حسین رضی اللہ عنہ کی وجہ

سے لڑائی میں شریک نہ ہو سکے اس لئے شہادت سے بچ گئے۔  
 ابن زیاد نے اہل بیت کے لئے ہوئے قافلہ کو امام حسین رضی اللہ عنہ کے  
 سرِ اقدس کے ساتھ یزید کے پاس دمشق روانہ کر دیا۔ وہاں جو حالات پیش  
 آئے، اُن کے بارے میں مؤرخین کے بیانات میں اختلاف ہے۔ بہر صورت  
 چند دنوں کے بعد یزید نے تمام اہل بیت کو بڑی حفاظت اور اہتمام  
 کے ساتھ مدینہ روانہ کر دیا۔



## چودھواں باب

# مکہ پر ابن زبیر کی سیادت

(۱)

کہ بلا کے حادثہ منجانبہ کی خبر بہت جلد سارے بلادِ عرب میں پھیل گئی۔ جس جس مسلمان نے اس خبر کو سنا وہ بنی امیہ کی اس شقاوت پر رز اٹھا اور اس کی آنکھ پر نم ہو گئی۔

جب مکہ میں یہ خبر پہنچی تو عبداللہ بن زبیرؓ کو سخت صدمہ پہنچا۔ اہل عراق کے متعلق وہ کبھی حُسنِ ظن میں مبتلا نہیں ہوئے تھے۔ تاہم انھیں یہ توقع نہ تھی کہ یہ لوگ اتنی بزدلی، شقاوت، بد عمدی اور گراؤ کا ثبوت دیں گے کہ نوجوانانِ جنت کے سردار کو ان کے فرزندوں، بھائیوں، بیچوں، بھانجوں اور دوسرے رُفقاء کے ہمراہ دشتِ کربلا میں پانی سے محروم کر کے ذبح کر دیں گے۔

انہوں نے تمام اہل مکہ کو مسجدِ حرام میں بلایا اور ان کے سامنے کھڑے

ہو کر ایک رقت انگیز تقریر کی۔ آپ نے فرمایا:

• لوگو۔ اہل عراق سے بدتر مخلوق رُسے زمین پر نہیں ہے اور عراقیوں میں بدترین کوڑہ کے لوگ ہیں۔ انہوں نے بار بار خطوط بھیج کر حسین رضی اللہ عنہ کو اس لئے بلایا کہ ان کے ہاتھ پر بیعت کریں گے۔ اور ان کی ذات گرامی سے نورِ ہدایت حاصل کریں گے لیکن جب حسین رضی اللہ عنہ کی سرحد میں پہنچے تو ان شعلہ <sup>تعلب</sup> لوگوں نے اپنے ہلے ہوئے ہتھیاروں پر پانی تک بند کر دیا اور بنی امیہ کی حمایت میں اٹھ کھڑے ہوئے۔ انہوں نے مظلوم حسین رضی اللہ عنہ کو گھیر لیا اور ان کو مجبور کیا کہ یتیم کی بیعت کرو اور اپنے آپ کو ابنِ نبیاء کے حوالے کر دو ورنہ جنگ کے لئے تیار ہو جاؤ۔

اللہ حسین رضی اللہ عنہ اس بات سے بخوبی آگاہ تھے کہ وہ بے سروسامان ہیں اور اس گروہِ اَشقیاء کے مقابلے میں (نظرِ ظاہر) کامیاب نہیں ہو سکتے لیکن انہوں نے ذات کی زندگی کو ٹھکرا دیا اور عزت کی موت قبول کر لی۔ خدا حسین رضی اللہ عنہ کے قاتلوں کو ذلیل کرے۔ عراقیوں کی یہ بد عہدی اور غداری قابلِ نعرین بھی ہے اور قابلِ عبرت بھی۔ لیکن جو مقدر میں تقاؤہ ہوا۔ مشیتِ ایزدی کے سامنے چارہ نہیں۔ میں پوچھتا ہوں کہ کیا حسین رضی اللہ عنہ کی شہادت کے بعد ہم ان بد کردار لوگوں کے قول و فعل پر پھر وسوسہ



کر سکتے ہیں؟“

تمام مجمع جو شدت جذبات سے رو رہا تھا باوازِ بلند پکارا: ”ہرگز نہیں ہرگز نہیں۔ ہم قاتلانِ حسینؑ اور ان کے ساتھیوں پر اعتبار نہیں کر سکتے“  
عبد اللہ بن زبیرؓ نے تقریر جاری رکھتے ہوئے فرمایا:

”لوگو خدا کی قسم یہ لوگ بھروسے کے قابل ہی نہیں انہوں نے اس عظیم المرتبت شخص کو تہل کیا جو دن کو روزے رکھتا تھا اور رات کو عبادت کرتا تھا۔ جو قرآن خواں اور پاکباز تھا۔ جو ہر لحاظ سے ان سے بڑھ کر خلافت کا مستحق تھا۔ واللہ حسینؑ روزے کے مقابلے میں بادہ خواری، خوفِ خدا سے رونے کے مقابلے میں رقص و سرود، قرآن کی ہدایت کے مقابلے میں گمراہی اور ذکرِ حق کے مقابلے میں شکاری کتوں کے ذکر کو سخت ناپسند کرتے تھے۔ خدا ان دھوکے باز قاتلوں کو سخت سزا دے گا۔“

ابن زبیرؓ تقریر ختم کر کے رو پڑے اور مجمع بھی فرطِ غم سے نڈھال ہو گیا۔ جب سب کے ہوش و حواس بجا ہوئے تو لوگ ابن زبیرؓ کے گرد جمع ہو گئے اور کہا۔ ”واللہ حسینؑ کے بعد آپ سے بڑھ کر مستحقِ خلافت کوئی نہیں۔ حسینؑ کے قاتلوں سے ہم اظہارِ بیزاری کرتے ہیں۔ آپ ہاتھ بڑھائیے ہم آپ کے ہاتھ پر خلافت کی بیعت کرتے ہیں۔“

عبد اللہ بن زبیرؓ نے پہلے تو بیعتِ خلافت لینے میں کچھ تاثر کیا لیکن

جب لوگوں نے زیادہ اصرار کیا تو انہوں نے اپنا ہاتھ آگے بڑھا دیا اور ابن عباس رضی اور محمد بن حنفیہ رضی کے سوا تمام اہل مکہ نے ان کے ہاتھ پر بیعت کر لی ۛ

(۲)

یزید کو جب ان حالات کا علم ہوا تو وہ سخت غضب ناک ہوا اور

بھرے دباڑ میں اعلان کیا :

”والدِ مروتِ مہ نے اپنی وصیت میں کہا تھا کہ ابن زبیر رضی خلافت کا دعوے کرے گا مجھے بھی حکومت کی قسم ہے۔ میں اس کی گردن میں رسی ڈال کر دمشق منگواؤں گا۔“

یزید کہنے کو تو یہ الفاظ کہہ گیا لیکن بعد میں سوچ آئی کہ ابن زبیر رضی

بڑے محتاط ہیں۔ وہ امام حسین رضی کی طرح تنہا کوفہ کی طرف نہیں روانہ ہو پڑا، لگے کہ میرے پھندے میں آجائیں۔ یہ سوچ کر اس نے ایک نفری زنجیر مع ایک خلعت ولید بن عتبہ حاکم مدینہ کے پاس یہ حکم دے کر بھیجی کہ فوراً مکہ جاؤ اور عتبہ بن زبیر رضی کو خلعت پہنا کر اور اس نفری زنجیر سے باندھ کر میرے پاس بھیج دو۔

ولید بن عتبہ نے ایک سفارت ترتیب دی اور اسے مناسب

ہدایات دے کر مکہ بھیج دیا۔ سفیروں نے ابن زبیر رضی کے پاس حاضر ہو کر کہا کہ امیر المؤمنین یزید بن معاویہ آپ کو عزت و احترام کے ساتھ دمشق بلا تے ہیں۔

ابن زبیر رضی اللہ عنہ سے دو ہاندیش تھے۔ انھوں نے ان لوگوں کی باتوں سے سازش کی بوسونگھنی اور ان کی درخواست کو پائے استحقار سے ٹھکرا دیا۔ ایک روایت میں ہے کہ اس سفارت کار شمس عبداللہ بن زبیر رضی اللہ عنہ کا ایک چھوٹا بھائی عمرو بن زبیر رضی اللہ عنہ تھا۔ عبداللہ رضی اللہ عنہ نے اسے بنی اُمیہ کی اطاعت کرنے اور ان (یعنی عبداللہ رضی اللہ عنہ) کے خلاف سازش میں شریک ہونے کے جرم میں پکڑ کر قتل کر ڈالا۔

ولید بن عتبہ اب موقع کی تلاش میں رہنے لگا کہ کسی طرح عبداللہ بن زبیر رضی اللہ عنہ کو گرفتار کیا جائے۔ ماہ ذی الحجہ ۶۱ھ میں وہ حج کیلئے ایک مضبوط جمعیت کے ساتھ مکہ آیا۔ ابن زبیر رضی اللہ عنہ بھی غافل نہ تھے۔ انھوں نے اپنے آدمیوں کے ساتھ امارت حج کا علم الگ نصب کیا۔ اس طرح بنی اُمیہ نے ولید بن عتبہ اور اہل مکہ نے عبداللہ بن زبیر رضی اللہ عنہ کی امارت میں جداجدا حج کیا اور کسی ناخوشگوار واقعہ کی نوبت نہ آئی۔

(۳)

حج کے بعد ولید بن عتبہ سے چھٹکارا حاصل کرنے کے لئے ابن زبیر رضی اللہ عنہ نے ایک ترکیب سوچی۔ انھوں نے یزید کو ایک خط لکھا کہ "ولید گو تیرا ابن عم ہے لیکن بہت احمق ہے اور اپنی حماقت سے کاموں کو برباد کر رہا ہے۔ بہتر یہ ہے کہ کسی نرم دل حاکم کو مدینہ بھیج دو تاکہ انصارِ مدینہ سے

لے ابن زبیر رضی اللہ عنہ نے ولید کے بارے میں جو کچھ یزید کو لکھا اس کا ایک ایک لفظ صداقت پر مبنی تھا۔ اس نے مدینہ آکر انصارِ انصار سے ٹرانازیا سلوک کیا تھا۔

مصیبت سے نجات پائیں۔“

یزید کو ابن زبیر رضی اللہ عنہما کا خط ملا تو وہ جی میں خوش ہوا کہ ابن زبیر رضی اللہ عنہما میرے  
خیر اندیش ہیں اور مجھے اچھا مشورہ دیتے ہیں۔ یزید کا اس مشورے کو خیر اندیشی  
پر حمل کرنے کا باعث یہ تھا کہ اس سے پہلے مروان بن حکم بھی ولید بن عتبہ  
کے متعلق ایسی ہی رائے کا اظہار کر چکا تھا۔

یزید نے فوراً ولید بن عتبہ کو معزول کر دیا اور اس کی جگہ عثمان بن محمد  
بن ابوسفیان کو مدینہ کا حاکم بنا کر بھیج دیا۔“

## پندرھواں باب

# وَأَقْعُ حَرَّة

(۱)

عثمان بن محمد محرم ۶۲ھ ہجری میں مدینہ کا حاکم مقرر ہو کر آیا۔ یہ ایک کاہل اور آرام طلب شخص تھا۔ اس نے مدینہ پہنچ کر شراب نوشی شروع کر دی۔ اہل مدینہ سخت بددل ہوئے اور ہر طرف بنی امیہ اور ان کے عمال کے خلاف چہ میگوئیاں ہونے لگیں۔

عثمان بن محمد نے اہل مدینہ کی تالیفِ قلوب کے لئے دس ہزار روپے مدینہ کا ایک وفد منتخب کر کے یزید کے پاس دمشق روانہ کیا۔ اس وفد میں منذر بن زبیر رضی اللہ عنہ، عبد اللہ بن حنظلہ غیل الملائکہ رضی اللہ عنہ، عبد اللہ بن ابی عمر بن حفص جیسے معزز لوگ شامل تھے۔ یہ لوگ دمشق پہنچے تو یزید نے انہیں ہاتھوں ہاتھ لیا اور ان کی حد سے زیادہ خاطر مدارات کی۔ جب وہ چلنے لگے تو منذر بن زبیر رضی اللہ عنہ اور عبد اللہ بن حنظلہ رضی اللہ عنہ کو ایک ایک لاکھ اور دوسرا ایک

وفد کو دس دس ہزار درہم کے نذرانے پیش کئے۔ عبداللہ بن حنظلہ رضی اللہ عنہ کے اٹھ بیٹے تھے۔ یزید نے ان کے لئے بھی دس دس ہزار درہم بھجوائے۔ لیکن ان ساری باتوں کے باوجود یہ لوگ دمشق سے بہت بد دل اور کبیدہ خاطر ہو کر روانہ ہوئے۔ کیونکہ انہوں نے وہاں یزید کو رقص و سرود کی محفلیں برپا کرتے اور دوسرے افعال شنیعہ میں مبتلا دیکھا۔ جب وہ مدینہ پہنچے تو لوگ ان کے پاس دمشق کے حالات دریافت کرنے آئے۔ وفد کے اراکین نہایت راست باز اور نڈر تھے۔ انہوں نے لگی لپٹی رکھے بغیر کہہ دیا:

”یزید نے دنیا اختیار کر لی ہے اور دین کو کیسے چھوڑ دیا ہے۔“

وہ ہر وقت لہو و لعب میں مصروف رہتا ہے اور بدکردار لوگوں

کو اس نے اپنا مصاحب بنا رکھا ہے۔ ایسا شخص ہرگز منصب

خلافت پر فائز ہونے کے قابل نہیں۔“

اہل مدینہ نے کہا ہم نے سنا ہے کہ آپ نے یزید سے گرانقدر عطیات قبول کئے ہیں۔ حضرت عبداللہ بن حنظلہ رضی اللہ عنہ نے جواب دیا۔ ”بے شک ہم نے یہ عطیات اس لئے قبول کئے کہ ہم میں مقابلہ کی طاقت نہ تھی۔ اب ہم اس فاسق و فاجر کی بیعت توڑتے ہیں اور اس کی دی ہوئی رقم اس کے خلاف جہاد کی تیاری میں صرف کریں گے۔“

دمشق کے حالات سن کر اہل مدینہ میں ہیجان پیدا ہو گیا اور انہوں نے یزید کی خلافت و حکومت سے انکار کر کے عبداللہ بن حنظلہ رضی اللہ عنہ کو اپنا مقامی امیر منتخب کر لیا۔

یزید کو جب مدینہ کے حالات کا علم ہوا تو اس نے نعمان بن بشیر انصاریؓ کو چند دوسرے معززینِ شام کے ساتھ حجاز روانہ کیا کہ پہلے اہل مدینہ کو سمجھائیں کہ وہ میری مخالفت نہ کریں اور پھر مکہ جا کر ابن زبیرؓ کو سمجھائیں اور میری بیعت پر آمادہ کریں۔

اس وفد نے مدینہ پہنچ کر لوگوں سے کہا کہ یزید نے تمہارے ساتھ اچھا سلوک کیا ہے اور پھر وہ تم سے بہت طاقتور بھی ہے۔ بہتر یہ ہے کہ تم اس کی اطاعت اختیار کرو۔

اہل مدینہ پر وفد کے پند و نصائح کا الٹا اثر ہوا اور وہ اس وفد سے بگڑ گئے۔ مدینہ سے ناکام ہو کر یہ وفد مکہ پہنچا اور ابن زبیرؓ کو یزید کی بیعت کی ترغیب دی۔

اس وفد کا ایک رکن ابنِ عشاء تھا۔ ابن زبیرؓ نے اس سے مخاطب ہو کر کہا: کیا تمہیں حرم میں خونریزی پسند ہے؟  
ابن عشاء نے کہا: اگر تم اپنے انکار پر مجھے رہے تو مجھے حرم میں خون بہانے سے بھی دریغ نہ ہوگا۔

ابن زبیرؓ نے ایک کبوتر کی طرف اشارہ کیا اور کہا: حرم میں تو اللہ نے اس پرندہ کے خون کو بھی حرام قرار دیا ہے۔

ابن عشاء نے تیرکمان میں جوڑ کر کبوتر کی طرف کیا اور زور سے چلایا،  
”اے کبوتر کیا تو امیر المؤمنین کی حکم عدولی کرے گا؟“ اس کے بعد وہ ابن زبیرؓ

سے مخاطب ہوا اور کہا: "ابن زبیرؓ سن لو اگر یہ کہو تو میرے سوال کے جواب میں ہاں کہتا تو میرا تیرا اس کے جگر کے پار ہوتا۔"

ابن زبیرؓ سمجھ گئے کہ اس اجد شخص سے تکرار فضول ہے۔ اب وہ رئیس وفد نعمان بن بشیرؓ کو تخلیہ میں لے گئے اور انہیں نہایت تفصیل سے بتایا کہ بُرائیوں سے بچنے اور خدا اور رسولؐ کے احکام پر چلنے کے لئے میں دل و جان سے اہتمام کرتا ہوں۔ اس کے مقابلے میں یزیدؓ احکام شریعت کی کھلم کھلا خلاف ورزی کرتا ہے اور خدا اور اس کے رسولؐ کا خوف اس کے دل سے اٹھ گیا ہے، اس کے باوجود تم مجھے اس کی بیعت کی دعوت دیتے ہو؟"

نعمان صحابی رسولؐ تھے۔ ابن زبیرؓ کی باتیں سن کر ان کے دل پر چرکا سا لگا۔ اور انہوں نے کہا: "آپ صیح فرماتے ہیں۔ یزیدؓ کو آپ سے کوئی نسبت نہیں۔ آئندہ میں کسی اس مقصد کے لئے آپ کے پاس نہیں آؤں گا۔"

غرض یہ وفد مکہ سے بھی ناکام پھرا اور دمشق پہنچ کر یزیدؓ کو بتایا کہ اہل مدینہ اور ابن زبیرؓ کسی صورت میں اطاعت کے لئے تیار نہیں ہیں۔

(۳)

اس وفد کی واپسی کے بعد حجاز میں کمنل انقلاب برپا ہو گیا، عبداللہ بن زبیرؓ نے کھلم کھلا خلافت کا دعویٰ کر دیا۔ مکہ کے لوگوں نے تو ان کے ہاتھ پر پہلے ہی بیعت کر لی تھی۔ اب انہوں نے تمامہ اور حجاز کے دوسرے



لوگوں کو اپنی بیعت کی دعوت دی۔ تمام لوگوں نے اُن کی آواز پر لبیک کہا اور سارا حجاز یزید کی اطاعت سے منحرف ہو گیا۔ اہل مدینہ نے تو پہلے ہی یزید کی بیعت توڑ دی تھی۔ اب انہوں نے عثمان بن محمد اور دوسرے تمام بنی امیہ کو جو مدینہ میں موجود تھے، مروان بن الحکم کے گھر میں محصور کر دیا۔ ان لوگوں کی تعداد ایک ہزار کے لگ بھگ تھی۔ زیادہ عرصہ محاصرہ کی سختیاں برداشت کرنا ان کے لئے ناممکن تھا۔ انہوں نے اپنی حالتِ زار کی خبر فوراً ایک قاصد کے ذریعے دمشق پہنچائی۔ یزید عقبہ سے متحرا اٹھا اور اس نے عبید اللہ بن زیاد والی عراق کو حکم بھیجا کہ فوراً مدینہ پر فوج کشی کروا

ابن زیاد یزید سے خوش نہ تھا کیونکہ قتلِ حسین رضی اللہ عنہ کے صلہ میں یزید نے اس کی کوئی قدر افزائی نہ کی تھی۔ اُس نے معذرت لکھ بھیجی کہ قتلِ حسین رضی اللہ عنہ کے بعد اہل مدینہ کے خون سے ہاتھ رنگنا میرے لئے ممکن نہیں ہے۔ یزید نے اب مسلم بن عقبہ صری کو حکم بھیجا کہ وہ فی الفور مدینہ جا کر وہاں کے لوگوں کو میری اطاعت پر مجبور کرے۔ مسلم بن عقبہ ایک نامور جنگجو تھا۔ اگرچہ بوڑھا ہو گیا تھا اور اکثر بیماریاں رہتا تھا تاہم اس کام کے لئے تیار ہو گیا اور بارہ ہزار شاہی جنگجوؤں کے ہمراہ مدینہ طرف چل پڑا۔ ہر سپاہی کو تنخواہ کے علاوہ سو دینار انعام کا لالچ بھی دیا گیا۔

مسلم کی روانگی کے وقت یزید نے اسے ہدایت کی کہ پہلے اہل مدینہ کو

لے سلف صالحین اس کو مسرف بن عقبہ کہتے ہیں۔

اطاعت کی دعوت دینا اور انہیں سرکشی سے باز رکھنے کیلئے ہر ممکن کوشش کرنا۔ اگر وہ نہ مانیں تو پھر تلوار اٹھانا اور وہ مار مارنا کہ جو ہمیشہ تمہارا شیوہ کار رہی ہے۔ اہل مدینہ کو شکست دینے کے بعد تین دن تک مدینہ کو ٹوٹا تین دن کے بعد ہاتھ روک لینا۔ اس بات کا پورا خیال رکھنا کہ علی بن حسین رضی اللہ عنہما (امام زین العابدین) کو کسی قسم کا گزند نہ پہنچے کیونکہ وہ اس ہنگامہ سے علیحدہ ہیں۔ حصین بن نمیر کو اپنا نائب مقرر کر لو۔ اگر تمہاری بیماری بڑھ جائے تو لشکر کی امارت حصین بن نمیر کے سپرد کر دینا ۵

(۳)

اہل مدینہ کو شامی لشکر کی آمد کا حال معلوم ہوا تو انہوں نے بھی جنگ کے لئے پوری تیاری کر لی۔ لوگوں نے عبداللہ بن حنظلہ رضی اللہ عنہ سے کہا کہ شامی لشکر کی آمد سے پہلے محصور لمبویوں کو قتل کر دینا چاہیے ورنہ جنگ کے وقت یہ لوگ شامی لشکر سے جا ملیں گے اور ان کو ہمارے وقاصی انتظامات سے مطلع کر دیں گے۔

عبداللہ نہایت شریف النفس بزرگ تھے۔ انہوں نے اہل مدینہ کی رائے سے اختلاف کیا اور کہا کہ یہ لوگ بے بس ہیں انہیں قتل کرنا جائز نہیں اور پھر ان کا قتل ہمارے لئے کئی بڑے خطرات کا باعث بن سکتا ہے بہتر یہ ہے کہ ان سے غیر جانبداری اور رازداری کا علفیہ وعدہ لے کر سب کو شہر بدر کر دیا جائے۔

لوگوں نے عبداللہ کی رائے سے اتفاق کیا اور بنی امیہ سے غیر جانبداری

اور رازداری کا حلف لے کر انہیں آزاد کر دیا۔ ان لوگوں کو اپنی جانیں بچنے کی کوئی اُمید نہیں تھی۔ اس طرح آزادی مل جانے پر انہیں بے حد مسرت ہوئی۔ وادی القریٰ کے قریب انہیں مُسلم بن عقبہ ملا۔ اس نے ان سے اہل مدینہ کی تیاریوں کا حال پوچھا۔ امویوں نے کہا: ”ہم رازداری کا حلف اٹھا چکے ہیں اس لئے کچھ نہ بتائیں گے۔“

مُسلم نے پوچھا: ”کیا تم میں سے کوئی بھی ایسا نہیں جس نے حلف نہ اٹھایا ہو؟“

امویوں نے جواب دیا: ”عبدالملک بن مروان مدینہ میں موجود ہے۔ اس نے نہ حلف اٹھایا ہے اور نہ اہل مدینہ نے اسے شہر بدر کیا ہے۔“

عبدالملک ان دنوں حضرت سعید بن المسیب فقیہ مدینہ کی خدمت میں رہتا تھا۔ اگرچہ اس کا عنوانِ شباب تھا لیکن حصولِ علم اور زہد و ریاضت کے سوا اسے اور کوئی کام نہ تھا۔ اہل مدینہ اسے عابد و زاہد اور مرجاں مرجح طالبِ علم سمجھتے تھے۔ اس لئے تمام جھگڑے میں اس سے کسی نے تعزین نہ کیا۔ لیکن عبدالملک کو لوگ جس قدر بے ضرر اور سادہ سمجھتے تھے وہ اتنا ہی ہوشیار اور خردمند تھا۔ مسلم بن عقبہ نے اسے مدینہ سے بلا بھیجا اور اہل مدینہ کے دفاعی انتظامات وغیرہ کے بارے میں اس سے پوچھا۔ عبدالملک نے اسے جزئی تفصیلات تک بتادیں اور ایسے مشورے دیئے کہ مسلم بن عقبہ جیسا گرگِ باراں دیدہ بھی انہیں سن کر حیران رہ گیا اور

اس کے مشوروں پر عمل پیرا ہونے کا نتیجہ کر لیا۔

(۵)

عبدالملک نے مسلم بن عقبہ کو جو مشورے دیئے اُن کا خلاصہ یہ تھا۔  
 ”اے لشکرِ شام یہاں سے کوچ کر کے ذی نخلہ میں قیام کرو۔ دوسرے دن  
 علی الصبح مدینہ کی بائیں سمت سے آگے بڑھو پھر واپس پلٹو اور مشرق کی طرف  
 سے یعنی حرہ کی جانب سے مدینہ میں داخل ہو جاؤ۔ اس طرح سوچ کی کرنیں  
 جب تمہارے ہتھیاروں پر پڑیں گی تو اہل مدینہ کی آنکھیں خیرہ ہو جائیں گی۔“  
 مسلم نے اپنی فوج کو اسی طرح حرکت دی۔ اور حرہ کی طرف سے  
 مدینہ کو گھیر لیا۔ پھر اس نے اہل مدینہ کو پیغام بھیجا کہ تم لوگ شریف ہو، بغاوت  
 سے باز آؤ۔ امیر المؤمنین یزید کی اطاعت کرو تمہیں کوئی تکلیف نہیں دی جائے  
 گی۔ بصورتِ دیگر میری تلوار ایسی بار بارے گی کہ سرکشوں کی سرکشی ختم ہو جائیگی۔  
 اہل مدینہ نے مسلم کا پیغام پائے استحقاق سے ٹھکرا دیا اور کھلا  
 بھیجا کہ ”اے دشمنِ خدا تو بیتِ اللہ پر حملہ کرنے کا ارادہ رکھتا ہے۔ ہمارے  
 جیتے جی یہ ہرگز نہ ہوگا۔ ہم تم کو بے جنگ کئے آگے نہ بڑھنے دیں گے۔“ مسلم  
 بن عقبہ نے تین دن انتظار کرنے کے بعد حرہ کی جانب سے مدینہ پر حملہ کر دیا۔

لے حرہ آتش نشاں مادے سے بننے والی چٹانوں کو کہتے ہیں۔ مدینہ منورہ سے کچھ  
 فاصلے پر آتش نشانی سے جلیے ہوئے سیاہ پتھر اور میدانِ شروع ہو جاتے ہیں جو مشرق  
 کو مشرق، مغرب اور جنوب سے گھیرے ہوئے ہیں اور میلوں تک پھیلے ہوئے ہیں  
 ان سب کو حرہ کہا جاتا ہے۔

اہلِ مدینہ کی قیادت حضرت عبداللہ بن حنظلہ انصاریؓ کر رہے تھے۔ ان کے ساتھ سب اہلِ مدینہ لڑتے مرنے کے لئے تیار ہو گئے تھے۔ ان میں بیسیوں صحابہ کرامؓ بھی شامل تھے۔ انہوں نے نہایت جرات اور پامردی سے شامی لشکر کا مقابلہ کیا۔ حضرت عبداللہ بن حنظلہؓ کے آٹھ نوجوان بیٹے تھے۔ ان سب کو انہوں نے ایک ایک کر کے اُگے بڑھایا اور وہ سب یکے بعد دیگرے دادِ شجاعت دیتے ہوئے شہید ہو گئے۔ عبداللہؓ بیٹوں کی شہادت سے مطلق ہراساں نہ ہوئے۔ اور اکابر قریش و انصار کو ساتھ لے کر شامی لشکر پر اس زور کا حملہ کیا کہ کشتوں کے پشتے لگ گئے۔ عین اس وقت جب شامی لشکر کے قدم اکھڑنے کے قریب تھے۔ عبداللہؓ کو اپنی پشت کی طرف سے تکیروں کی آواز سنائی دی۔ یہ بنی عارضہ تھے جو اہلِ مدینہ سے غداری کر کے شامیوں کے ساتھ مل گئے تھے۔ عبداللہؓ اور ان کے ساتھیوں نے اب بھی ہمت نہ ہاری لیکن مسلم بن عقبہ کی جنگی مہارت نے اہلِ مدینہ کو مات دے دی۔ پہلے تو اس نے مدینہ کے نامور بہادروں عبداللہ بن زید بن عاصم، فضل بن عباسؓ، عبداللہ بن نوفلؓ، محمد بن ثابت بن قیسؓ، محمد بن عمرو بن حزم انصاریؓ کو گھیرے میں لے کر شہید کر ڈالا۔ پھر اہلِ مدینہ پر اتنا زبردست دباؤ ڈالا کہ ان کے قدم اکھڑ گئے اور سینکڑوں لوگ پیچھے ہٹتے ہوئے خندق میں گر کر شہید ہو گئے۔

فتحِ مند فوجِ مدینہ میں داخل ہوئی اور تین دن تک لوٹ مار اور

اور قتل و غارت کا سلسلہ جاری رکھا۔ اس دوران میں انہوں نے سفاکی اور بربریت کی ایسی مثال قائم کی کہ سانحہ بکر بلا کا نقشہ قائم ہو گیا۔

مشہور صحابیہ حضرت زینب بنت ابی سلمہ رضی اللہ عنہا کا ایک لڑکا تو شامی لشکر سے مقابلہ کرتا ہوا شہید ہو گیا۔ دوسرا لڑکا خانہ نشین تھا۔ شامی لشکر نے اسے گھر میں داخل ہو کر شہید کر دیا۔ حضرت زینبؓ کے سامنے دونوں لڑکوں کی لاشیں لائی گئیں تو فرمایا۔ مجھ پر دوہری مصیبت پڑی۔ میرا ایک فرزند تو سر میدان لڑ کر شہید ہوا لیکن دوسرا خانہ نشین تھا۔ بے بس مظلوم مارا گیا بغرض اس طرح شامی لشکر نے سینکڑوں بے گناہوں کو بے درومی سے شہید کر ڈالا۔ خواتین کی بے حرمتی کی اور لوگوں کو لوٹ کر تلاش بنا دیا۔ چوتھے دن مسلم بن عقبہ نے قتل عام بند کرنے کا حکم دیا۔

امام زہریؒ کا بیان ہے کہ لڑائی اور قتل عام میں دس ہزار کے قریب عوام اور سات سو عترتائے قریشیہ و انصار شہید ہوئے۔

مسلم نے اب اعلان کیا کہ جو شخص زینب کی بیعت کرے گا اسے چھوڑ دیا جائے گا اور انکار کرنے والا حوالہ دیتے کیا جائے گا۔ لوگوں نے طوعاً و کرہاً زینب کی بیعت کر لی۔ یہ افسوسناک واقعہ ۲۸ رذی الحجہ ۶۳ھ کو پیش آیا۔

۱۷ مشہور صحابیہ حضرت معقل بن سنان ان لوگوں میں تھے جو اہل مدینہ کے ساتھ گرفتار ہوئے۔ جب ان کو مسلم بن عقبہ کے سامنے پیش کیا گیا تو سخت پیاسے تھے۔ مسلم نے کہا: "مقل پیاسے معلوم ہوتے ہو؟" انہوں نے کہا: "ہاں"۔ مسلم نے حکم دیا کہ ان کو بادام کا ثریت پلایا جائے۔ جب پی چکے تو اس نے کہا: (باقی اگلے صفحہ پر ملاحظہ فرمائیں)

سانحہ کر بلا کی طرح واقعہ ترہ بھی تاریخ اسلام کا ایک انتہائی المناک باب ہے۔ بعض مؤرخین نے یزید کو سانحہ کر بلا سے ایک حد تک بری الذمہ قرار دینے کی کوشش کی ہے۔ لیکن کوئی مؤرخ اس کو واقعہ ترہ کی ذمہ داری سے مستثنیٰ کرنے کی جرأت نہیں کر سکا۔ اگر کسی نے زبان کھولی بھی ہے تو یہی کہتا ہے کہ اہل مدینہ نے فسخ بیعت کر کے بغاوت کے جرم کا ارتکاب کیا تھا۔ اگر بالفرض اہل مدینہ کی بغاوت کو ناجائز ہی مان لیا جائے تو اس بات کا کیا جواز تھا کہ بے گناہ کلمہ گو باشندوں کا قتل عام کیا جائے اور شریف عورتوں کی عصمت دری کی جائے۔ اسلامی قانون کی رو سے تو ایسا سلوک غیر مسلم باغیوں کے ساتھ بھی جائز نہیں ہے۔ اسی واقعہ کی بناء پر بعض علمائے اُمت نے یزید پر لعنت کرنے کو جائز قرار دیا ہے۔ کیونکہ کئی مستند احادیث کی رو سے اہل مدینہ

۱۰ ان میں محدث ابن جوزی، علامہ جلال الدین سیوطی، قاضی ابویعلیٰ، اور علامہ تغارانی جیسے سرآمد روزگار علماء شامل ہیں۔ جو علماء بدبتائے احتیاط یزید پر لعنت کو جائز نہیں سمجھتے ہیں ان میں امام غزالی، اور امام ابن تیمیہ، نمایاں ہیں۔ حضرت عمر بن عبدالعزیز (بانی اگلے صفحہ پر) بقیہ نٹ نٹ صفحہ گزشتہ سے آگے) اب تمہیں کبھی کسی مفرح چیز کی خواہش کرنے کا موقع نہ ملے گا۔ یہ کہہ کر ان کی گردن اڑانے کا حکم دیا۔ جلا نے فوراً ان کا سر کاٹ لیا۔ جلیل القدر صحابی حضرت ابوسعید خدریؓ نے اس ہنگامہ دار و گیر میں پہاڑ کی ایک کھوہ میں پناہ لی۔ چند دن بعد غار سے اپنے گھر لوٹے تو شامیوں نے گرفتار کر لیا۔ انہوں نے طوغاد کرنا یزید کی خلافت پر بیعت کر لی۔ (طبقات ابن سعد و اصحابہ)

کے ساتھ بُرائی کرنے والوں کو جہنمی قرار دیا گیا ہے۔

علامہ ابن اثیر کا بیان ہے کہ ایک دفعہ کسی شخص نے خواجہ حسن بصریؒ سے سوال کیا کہ آپ نے بنو امیہ کے خلاف خروج کی کسی تحریک میں کبھی حصہ نہیں لیا۔ کیا اس سے یہ سمجھا جائے کہ آپ اہل شام سے راضی ہیں؟

انہوں نے جواب دیا، ”خدا اہل شام کو فارت کرے میں ان لوگوں سے کیسے راضی ہو سکتا ہوں جنہوں نے حرمِ نبویؐ کو حلال کر لیا۔ تین دن تک عیشِ الزہد کے باشندوں کا قتل عام کیا۔ اپنے نبلی اور قبلی سپاہیوں کو کھلی ٹھٹی دے دی کہ جو چاہیں گر گزریں۔ انہوں نے شریفِ مسلمان خواتین پر حملے کئے اور کسی حرمت کی ہتک کرنے سے گریز نہ کیا۔ پھر خانہ کعبہ پر حملہ آور ہوئے۔ اُس پر پھر برسائے اور آگ پھینکی۔ اُن پر خدا کی لعنت ہو اور اُن کا انجام بُرا ہو۔“

واقعہ حرہ کے حالات پڑھ کر حیرت ہوتی ہے کہ اہل شام کی غیرت نے اجد قبلی اور نبلی سپاہیوں کے ہاتھوں شریفِ مسلم خواتین کی بے حرمتی کیسے گوارا کر لی۔ حالانکہ وہ خود مسلمان ہونے کے دعویدار تھے۔ ایسا معلوم ہوتا ہے کہ یہ لوگ محض نام کے مسلمان تھے ورنہ اُن کو اسلامی تعلیمات سے دور کی نسبت بھی نہ تھی اور اپنے اقتدار کے تحفظ اور بقا کے لئے وہ جائز اور ناجائز میں مطلق تمیز نہ کرتے تھے۔

(بقیہ فٹ نوٹ صفحہ گزشتہ سے آگے یزید سے اس قدر نفرت کرتے تھے کہ ایک دفعہ

کسی شخص نے ان کے سامنے یزید کو امیر المؤمنین کہا تو انہوں نے اس کو بیس کوٹے لگوائے



# مکہ معظمہ پر یزیدی لشکر کی لیغاد

(۱)

مدینہ منورہ کو تاخت و تاراج کرنے کے بعد مسلم بن عقبہ اپنے لشکر کے ہمراہ مکہ معظمہ پر حملہ کے قصد سے روانہ ہوا۔ کیونکہ جب تک حجاج بن یزید موجود تھے، یزید کی خلافت خطرے میں تھی۔ اس کی طبیعت پہلے ہی ناساز تھی ابو ادیا مشعل کے مقام پر پہنچا تھا کہ حالت نازک ہو گئی۔ اس نے حصین بن نمیر کو اپنا قائم مقام مقرر کیا اور خود آخرت کی راہ لی۔ اس کی شقاوت قلبی کا یہ عالم تھا کہ مدینہ منورہ کی غارتگری پر پشیمان ہونے کی بجائے دم نزع بھی اس پر فخر کا اظہار کر رہا تھا۔ ابن اثیر کے بیان کے مطابق مرتے وقت اس نے یہ الفاظ کہے: "خدا یا تیری وحدانیت اور محمد رسول اللہ صلی اللہ علیہ وسلم کی رستا کے اقرار کے بعد مجھے اپنے جس عمل پر آخرت میں بہتری کی توقع ہے، وہ اہل مدینہ کا قتل عام ہے"۔

حسین بن نمیر یزیدی فوج کا ایک ممتاز افسر تھا۔ یہ شخص بھی مسلم بن عقبہ کی طرح نہایت سخت دل اور جت گھومتا۔ میدانِ کربلا میں امام حسینؑ اور ان کے رفقاء کو شہید کرتے میں اس نے بھی نمایاں حصہ لیا تھا۔ مسلم بن عقبہ کی موت کے بعد وہ اپنی فوج کے ہمراہ تیزی سے مکہ کی طرف بڑھا اور ۲۶ محرم ۶۱ھ کو مکہ کے سامنے جا پہنچا۔

عبداللہ بن زبیر رضی اللہ عنہ نے مکہ سے باہر نکل کر یزیدی فوج کا سخت مقابلہ کیا۔ اس لڑائی میں ان کے بھائی منذ بن زبیرؑ اور شجاعت دیتے ہوئے شہید ہو گئے۔ چونکہ یزیدی لشکر کا دباؤ بہت سخت تھا۔ اس لئے عبداللہ بن زبیرؑ نے مکہ میں محصور ہو کر مدافعت کا فیصلہ کیا۔ حسین بن نمیر نے کوہِ ابو قیس پر مخینق نصب کر کے خانہ کعبہ پر آتش باری اور سنگ باری شروع کر دی۔ عبداللہ بن زبیرؑ نے اس محاصرہ کے دوران میں کمال استقامت دکھائی اور روزہ برابر بھی ہر اس دن ہوئے۔ وہ نہایت سکون سے حرم میں جا کر نماز میں مشغول رہتے۔ ان کو دیکھ کر اہل مکہ کے حوصلے بھی نہایت بلند تھے اور انہوں نے آخری دم تک شامی لشکر کے مقابلے کا تہیہ کر لیا تھا۔

محاصرہ کے ایام میں خوارج کی ایک جنگجو جماعت مکہ پہنچی۔ اس کی قیادت نافع بن اذہق اور نجدہ بن عامر کر رہے تھے۔ یہ لوگ یزید کے مخالف تو تھے ہی، لیکن ابن زبیرؑ کے بھی حامی نہیں تھے۔ تاہم وہ انہیں یزید سے بہتر سمجھتے تھے۔

ان کا خیال تھا کہ اگر عبداللہ بن زبیرؓ ان کی بیعت والی کریں تو سیدی لشکر کے مقابلے میں اس مصیبت کے وقت ان کی مدد کریں گے چنانچہ نافع اور نجدہ نے ابن زبیرؓ سے ملاقات کی اور ان سے اس طرح گفتگو کی :

نجدہ : ”آپ کا شیخین رضی اللہ عنہما کے متعلق کیا خیال ہے ؟“

عبداللہ بن زبیرؓ : ”وہ بہترین اصحاب اور خلیفے تھے۔“

نجدہ : ”عثمانؓ کے بارے میں آپ کا کیا خیال ہے ؟ انہوں نے انصاف

اور شریعت حقہ کے خلاف کام کئے اور قتل کئے گئے اور پھر علیؓ کے

متعلق آپ کیا کہتے ہیں ؟ جنہوں نے صفتیں میں غیر اللہ کو حکم بنایا ؟“

نافع : ”اور طلحہؓ اور اپنے والد زبیرؓ کے بارے میں آپ کیا کہتے ہیں جو

ایک خلیفہ کے ہاتھ پر بیعت کر لینے کے بعد اس سے لڑے اور حرم

رسولؐ حضرت عائشہؓ کو حکم الہی کے خلاف میدان جنگ میں لائے ؟“

پھر دونوں بیک زبان بولے : ”اگر آپ ان امور میں ہماری رائے

سے متفق ہوں تو ہماری سرفروشی جماعت آپ کی حمایت میں شاہی

لشکر کے خلاف لڑنے کے لئے تیار ہے۔“

عبداللہ بن زبیرؓ : ”دیکھو تم اپنی رائے کے خود مالک ہو لیکن مجھے کیسے مجبور

کر سکتے ہو کہ تمہاری رائے سے اتفاق کروں۔ سرور کائناتؐ کا ارشاد

ہے کہ مردوں کو بُرائی سے یاد کر کے زندوں کو تکلیف نہ دو۔ اسی لئے

حنورؓ نے عکرمہ بن ابوجہل کے سامنے ان کے والد کی مذمت کرنے

سے منع فرما دیا تھا کہ ان کا دل آزرہ نہ ہو، اور پھر اللہ تعالیٰ نے

حضرت موسیٰ ؑ کو بھی حکم دیا تھا کہ فرعون سے نرمی سے پیش آنا ہیں جو حضورؐ کا ایک ادنیٰ نام لیوا ہوں۔ عثمان رضی، علی رضی، طلحہ رضی اور زبیر رضی جیسے بزرگوں کی کیسے مذمت کر سکتا ہوں؟“

نجدہ: ”جو شخص ظالم سے بیزار نہیں ہوتا اور بدی کو بدی نہیں کہتا، وہ گنہگار ہے۔“

عبداللہ بن زبیر رضی: ”بے شک میں ظالموں سے بیزار ہوں اور بدی کو بدھا کہتا ہوں۔“

نافع: ”آپ وضاحت کریں کہ کون ظالم ہے؟“  
عبداللہ بن زبیر رضی: ”اس کی کوئی ضرورت نہیں۔ آخرت میں ذاتی اعمال کی پکسش ہوگی۔ یہ نہیں پوچھا جائے گا کہ تم کسے ظالم سمجھتے تھے۔“  
نجدہ اور نافع یہ سن کر چلے گئے۔ دوسرے دن پھر آئے اور ابن زبیر رضی سے اسی قسم کی گفتگو کی۔ عبداللہ بن زبیر رضی نے کھڑے ہو کر ایک عالمانہ خطبہ دیا جس میں خوارج کے تمام دلائل کا دندان شکن جواب دیا۔ پھر ان سے مخاطب ہو کر فرمایا:

”بے شک اس نازک وقت میں تمہاری امداد ہمارے لئے بڑی قدر و قیمت رکھتی ہے لیکن مجھے نہ حکومت کی آرزو ہے نہ فتح و شکست کا خیال۔ میں تو حق و صداقت کے لئے لڑ رہا ہوں۔ اگر میری مدد کرو گے تو اللہ تمہیں اس کا اجر دے گا، اگر نہ کرو گے تو مجھے اللہ کافی ہے مجھے تو اس کی بھی پروا نہیں

کہ تم میرے دشمنوں سے جا ملو۔

یہ تقریر سن کر خوارج مالوئس ہو گئے اور واپس چلے گئے۔

(۴)

مکہ کا محاصرہ کم و بیش پونے چھ دن جاری رہا۔ ابن زبیر رضی اللہ عنہ کی شجاعت اور بیخونی کا یہ عالم تھا کہ آپ نے مسجد حرام میں خیمہ نصب کر رکھا تھا۔ نہ آتش باری کی پروا تھی اور نہ سنگ باری کی۔ خود حصین بن نمیر کا بیان ہے کہ جب میں نے مکہ کا محاصرہ کر رکھا تھا، ابن زبیر رضی اللہ عنہ اپنے خیمے سے اس طرح نکلتے تھے جس طرح جھاری سے شیر نکلتا ہے۔

اس محاصرہ کی شدت سے مکہ کے لوگوں کو بہت تکلیف ہوئی۔ لوگوں کو گھر سے باہر نکلنا بھی دشوار ہو گیا۔ سنگ باری سے کعبہ کی عمارت کو سخت نقصان پہنچا۔ چھت اور دیواریں شکستہ ہو گئیں۔ اس پر غضب یہ ہوا کہ ایک دن کعبہ کی عمارت کو آگ لگ گئی۔ یہ آگ شامی لشکر کی آتش باری سے لگی یا کسی اور وجہ سے۔ اس کے متعلق دو روایتیں ہیں۔ ایک روایت یہ ہے کہ شامی لشکر کی آتش باری ہی اس آگ کا باعث ہوئی۔ دوسری روایت یہ ہے کہ دورانِ محاصرہ

۱۔ مشہور صحابی حضرت مسعود بن عمرو رضی اللہ عنہ بھی اس محصوری میں ابن زبیر رضی اللہ عنہ کے

ساتھ مکہ میں تھے۔ انہوں نے ابن زبیر رضی اللہ عنہ کی بیعت کر لی تھی اور محاصرہ کے دوران میں

ان کے ساتھ مل کر حطیم میں نماز پڑھا کرتے تھے۔ ایک دن عین حالتِ نماز میں ایک پتھر ان

کے سر پر لگا۔ اسی کے صدمے سے پانچویں دن وفات پا گئے۔ اس وقت ۶۸ سال کی عمر

تھی۔ عبداللہ بن زبیر رضی اللہ عنہ نے نمازِ جنازہ پڑھائی۔ (اسد الغابہ)

میں ایک رات ابرگھرا ہوا تھا۔ گرج چمک اور ہوا کا طوفان تھا۔ اس رات اہل مکہ میں افواہ پھیل گئی کہ شامی لشکر مکہ میں گھس آیا ہے۔ لوگوں میں سراپمگی پھیل گئی۔ کچھ باہمت لوگوں نے ایک جلتی ہوئی مشعل نیزے کی نوک میں باندھ کر بلند کی تاکہ شامیوں کا راستہ روک کر ان کا مقابلہ کیا جائے۔ بد قسمتی سے ہوا کے ایک تیز جھونکے سے مشعل نیزے سے کھل کر غلاتِ کعبہ پر جا پڑی اور کعبہ کی عمارت نے آگ پکڑ لی۔ لوگوں نے آگ بجھانے کے لئے دیوانہ وار کوششیں کیں لیکن آگ بجھتے بجھتے بھی خانہ کعبہ کو کافی نقصان پہنچا گئی۔ اہل مکہ کے دل پر اس واقعہ کا بہت اثر ہوا اور وہ گڑگڑا گڑگڑا کر غضبِ الہی سے بچنے کے لئے دعائیں مانگنے لگے۔ خود ابنِ زبیرؓ سجدے میں پڑے ہوئے تھے اور کہہ رہے تھے۔ "الہی تو سب سے بہتر جانتا ہے کہ جو کچھ ہوا ہے اس میں ہماری خطا نہیں تھی۔ ہم عاجز بندوں کو اپنے غضب سے بچانا۔ اس آتش زدگی میں اس مینڈھے کے سینک بھی جو حضرت ابراہیمؑ نے حضرت اسمعیلؑ کے بجائے فرج کیا تھا، نذر آتش ہو گئے۔"

(۵)

مکہ کا محاصرہ ابھی جاری تھا کہ ۱۲ ربیع الاول ۶۳ھ کو زید نے وفات پائی۔ سب سے پہلے یہ خبر ایک تیز رفتار قاصد کے ذریعہ عبداللہ بن زبیرؓ کو ملی۔ انہوں نے ایک دیوار پر چڑھ کر بلند آواز سے پکارا، "اے اہل شام تمہارا گمراہ سردار زید مر گیا۔ اب کیوں لڑ رہے ہو؟"

اہل شام نے ابنِ زبیرؓ کی بات پر یقین نہ کیا تیسرے دن حصین بن زبیر

کو ثابت بن قیس نخعی نے کوفہ سے آگر یزید کی موت کی خبر دی۔ حصین بن نمیر نے فوراً محاصرہ اٹھانے کا حکم دیا۔ کوچ سے پہلے حصین بن نمیر نے ابن زبیرؓ کے پاس پیغام بھیجا کہ میں آج رات کو ”ابضع“ کے مقام پر آپ سے تنہائی میں کچھ گفتگو کرنا چاہتا ہوں۔

ابن زبیرؓ نے اس سے گفتگو کرنا منظور کر لیا۔ رات کو حصین بن نمیر اور ابن زبیرؓ مقررہ مقام پر پہنچ گئے۔ اپنے اپنے دس دس ہمراہیوں کو انھوں نے الگ بٹھا دیا اور خود ایک گوشہ میں جا کر گفتگو شروع کی۔ حصین نے کہا: ”یزید کی موت کے بعد آپ سے زیادہ حق دارِ خلافت میری نظر میں کوئی نہیں ہے۔ میں اور میرے ساتھی آپ کے ہاتھ پر بیعت کرنے کے لئے تیار ہیں۔ آپ ہمارے ساتھ چلیں۔ میں تمام اہل شام کو آپ کی بیعت پر آمادہ کر دوں گا۔ اہل حجاز پہلے ہی آپ کے ساتھ ہیں۔ اہل شام کی بیعت کے بعد تمام عالمِ اسلام آپ کو خلیفہ تسلیم کر لے گا۔ اب تک ہمارے درمیان ہونو زیزی ہوئی اسے آپ معاف فرمادیں۔“

حصین بن نمیرؓ صاحبِ اثر سردار تھا اور ان لوگوں میں تھا جو بنی امیہ کی پشت و پناہ متصور ہوتے تھے۔ ابن زبیرؓ اگر ایک عام سیاسی شاطر ہوتے تو فوراً اس کی بات مان لیتے لیکن وہ ایک بہت بلند شخصیت تھے۔ انھوں نے حصین بن نمیر کی پیشکش ٹھکرا دی۔ اور بڑے جوش سے جواب دیا: ”بے گناہ اہلِ مدینہ اور اہلِ حرم کا خون معاف کرنا میرے لئے ممکن نہیں۔ واللہ جب تک ایک ایک حجازی کے قصاص میں دس دس شامیوں کے

سر قلم نہ کرالوں گا، تم سے مفاہمت نہ کروں گا۔“

حصین بن نمیر کو بھی جوش آگیا۔ اُس نے کہا: ”میں تو آپ کو عرب کے مدبرین میں شمار کرتا تھا لیکن آپ کے جواب نے میرا خیال غلط ثابت کر دیا ہے۔ میں آپ سے راز کی بات کرتا ہوں اور آپ چلا کر بات کرتے ہیں۔ میں آپ کی خلافت تسلیم کرتا ہوں اور آپ مجھے جنگ کی طرف بلاتے ہیں! یہ کہہ کر حصین بن نمیر اپنے لشکر میں واپس چلا گیا اور دوسرے دن مدینہ کی طرف کوچ کیا۔“

ابن اثیر کا بیان ہے کہ ابن زبیر نے حصین بن نمیر کو مدینہ کے راستے میں پیغام بھیجا کہ میرا شام جانا ممکن نہیں، تم لوگ یہیں آکر بیعت کر لو تو میں تم کو امان دینے کے لئے تیار ہوں۔“

حصین بن نمیر نے جواب میں کہا: ”میرا پیغام، آپ جب تک خود شام نہ آئیں گے کام نہیں بنے گا۔“



## شہزادوں کا باب

### تعمیر کعبہ ۶۳ھ

(۱)

پچھے بیان کیا جا چکا ہے کہ محاصرہ مکہ کے دوران میں کعبہ کی عمارت کو خاصاً نقصان پہنچا تھا جب حسین بن نمیر محاصرہ اٹھا کر واپس چلا گیا تو ابن زبیر نے خانہ کعبہ کی تعمیر و تجدید کی طرف متوجہ ہوئے۔ اس سے تقریباً بیالیس سال قبل خانہ کعبہ کی عمارت کو قریش نے از سر نو تعمیر کرایا تھا۔ اس کی تفصیل یہ ہے کہ بعثتِ نبویؐ سے پانچ سال پہلے حادثہٴ زمانہ سے کعبہ کی عمارت بہت بوسیدہ ہو گئی تھی اور اس کے انہدام کا خطرہ پیدا ہو گیا تھا۔ قریش نے اس خطرہ کو

لے ایک روایت میں ہے کہ کعبہ کو میلاب نے منہدم کر دیا تھا (تاریخ خزیمہ الشریفین عبدالسلام ندوی ص ۴۰)۔ ایک دوسری روایت میں ہے کہ ایک عورت نے کعبہ کو دھونی دی تو غلات کعبہ کو آگ لگ گئی اور ہر سمت سے دیواریں پھٹ کر گزور ہو گئیں۔ اس وقت کعبہ کی عمارت میں مٹی اور چونا لگا ہوا تھا۔ باہر کی جانب دیواروں کے (باقی اگلے صفحہ پر ملاحظہ فرمائیں)

بھانپ لیا اور چندہ جمع کر کے "باقومِ رومی" ایک بڑھی کی مدد سے از سر نو تعمیر کرانا شروع کر دیا۔ ابھی کچھ حصہ باقی تھا کہ قریش کا سرمایہ ختم ہو گیا اور وہ کام ختم کرنے پر مجبور ہو گئے۔ جو حصہ چھوٹ گیا وہ اصل بنیادِ ابراہیمی میں شامل تھا اور بے حد اہم تھا۔ (اسے حجرِ یا حطیم کہا جاتا ہے)۔ رسولِ اکرم صلی اللہ علیہ وسلم کی خواہش تھی کہ اس حصے کو بھی عمارتِ کعبہ میں شامل کر کے کعبہ کی از سر نو تعمیر کی جائے لیکن بوجہ عہدِ رسالت میں یہ کام انجام نہ پاسکا۔

حضرت عائشہ صدیقہ رضی عنہا سے روایت ہے کہ رسولِ اکرم صلی اللہ علیہ

وسلم نے اُن سے فرمایا:

(بقیہ نٹ نوٹ پچھلے صفحہ سے آگے) اُوپر سے پر دے ڈالے جاتے تھے۔ اور اندرونی جانب

میں بالائی حصے سے پر دے باندھے جاتے تھے۔ (خانہ کعبہ از محمد طاہر الکروری) ۵

۱۔ اسی موقع پر وہ مشہور واقعہ پیش آیا جس میں سرورِ کائنات صلی اللہ علیہ وسلم

نے قریش کے مختلف قبائل کو ہوناک خانہ جنگی سے بچایا۔ ہوا یہ کہ جب خانہ کعبہ میں سنگِ سود

رکھنے کی باری آئی تو ہر قبیلہ یہ چاہتا تھا کہ وہی یہ شرف حاصل کرے۔ اس اختلاف سے

قرب تھا کہ باہم جنگ ہو جائے کہ سرورِ عالم صلی اللہ علیہ وسلم میں اس موقع پر وہاں تشریف

لے آئے اور آپ کے بے مثال تدبیر اور فراست کی بدولت یہ معاملہ خوش اسلوبی

سے طے ہو گیا۔ حضور نے ایک چادر منگوا کر حجرِ سود کو اس میں رکھا اور مختلف قبائل کے

سرکردہ افراد اس چادر کے کونے پکڑ کر کعبہ کے مشرقی ستون تک لے گئے۔ پھر حضور نے

حجرِ سود کو اپنے دستِ مبارک سے وہاں نصب کیا۔ اُس وقت حضور نے اس کی عمر پتیس برس

کی تھی اور آپ قریش میں امین کے لقب سے مشہور تھے ۵

لولا ان قومك حديثاً عهد بالاسلام لهدامت الكعبة

فانوقلتها بالارض ولجعلت لها باباً شرقياً وباباً غربياً وزرت فيها  
ستة اذرع من العجرات قریشنا استقصرتها حينما بنت الكعبة.

(بخاری کتاب المناسک باب فضل دینانما)

ترجمہ: "اگر تمہاری قوم جدیداً اسلام نہ ہوتی تو میں خانہ کعبہ کو منہدم کر کے اس کو

زمین کے برابر کر دیتا اور شرقاً غرباً اس کے دو دروازے بناتا اور اس میں چھ ہاتھ حجر کا  
اضافہ کرتا۔ کیونکہ قریش نے جب خانہ کعبہ کی تعمیر کی تھی تو اس قدر کسی کر دی تھی۔"

خلفائے راشدین کا دور بھی یونہی گزر گیا۔ جب ۶۲ھ میں اموی لشکر

کے محاصرہ کے دوران میں خانہ کعبہ کو نقصان پہنچا تو ابن زبیر رضی اللہ عنہ نے کعبہ کی عمارت

کو رسول اکرم صلی اللہ علیہ وسلم کے متخیلہ نقشہ کے مطابق از سر نو تعمیر کرانے کا

پختہ ارادہ کر لیا۔ چنانچہ انھوں نے حج کے موقع پر عامۃ المسلمین کے سامنے

اپنے ارادہ کا اظہار کیا۔ حضرت عبداللہ بن عباس رضی اللہ عنہ نے راتوں رات کہ خانہ کعبہ

کے صرف اس حقہ کی مرمت کرانی چاہیے جو کمزور ہے یا جس کو نقصان پہنچا ہے،

باقی عمارت کو یکسبہ اسی حالت میں رہنے دیا جائے جس صورت میں وہ عہد

رسالت میں تھی۔ لیکن ابن زبیر شدت سے مصر تھے کہ خانہ کعبہ کی تہمید و

تجدید اشد ضروری ہے۔ انھوں نے لوگوں سے مخاطب ہو کر فرمایا:

"لوگو ہمارا ذاتی مکان گر جائے تو ہم اس کے بنوانے کے

لئے ہر قسم کی سعی و جہد سے کام لیتے ہیں۔ اب اللہ کا گھر ہے

سامنے گرا ہوا ہے، ہم اس سے کیسے بے اعتنائی برت سکتے ہیں؟"

اس کے بعد انہوں نے اعلان کیا کہ میں اس معاملہ میں تین دن استخارہ کروں گا اور جس طرح ذاتِ الہی میری رہنمائی کرے گی اسی کے مطابق عمل کروں گا۔

(۲)

ابن زبیر رضی اللہ عنہ نے تین دن استخارہ کیا اور تینوں دن غیب سے ان کے ارادے کی تائید کی گئی۔ اب وہ اپنے ارادے کو پایہ تکمیل تک پہنچانے کے لئے بالکل تیار ہو گئے۔

نئی عمارت کی تعمیر سے پہلے پرانی عمارت کا گرانا ضروری تھا لیکن کعبہ کا تقدس لوگوں کے دل میں اس طرح جاگزیں تھا کہ کسی شخص کو پرانی دیواریں گرانے کی ہمت نہ ہوتی تھی۔ لوگ ڈرتے تھے کہ بیت اللہ کو پھینکنے کی پاداش میں کہیں قہر الہی کا نشانہ نہ بن جائیں۔ کہتے ہیں کہ اس موقع پر حضرت عبداللہ بن عباسؓ بھی مکہ سے باہر چلے گئے۔

ابن زبیر رضی اللہ عنہ نے لوگوں کے دہم اور خوف کو بھانپ لیا۔ وہ اللہ کا نام لے کر خود دیوار پر چڑھ گئے۔ اور ایک پتھر اکھاڑ کر گرا دیا۔ لوگوں کے دل سے اب سارا خوف جاتا رہا اور انہوں نے پرانی دیواروں کو گرانا شروع کر دیا جب ساری دیواریں گر گئیں تو بنیادوں کی کھدائی شروع ہو گئی۔ ابن زبیر رضی اللہ عنہ نے حطیم کا چھوٹا ہوا حصہ بھی کعبہ کی حدود میں شامل کر دیا۔ اس طرح کعبہ کی نئی حدود پرانی حدود سے دس ہاتھ بڑھ گئیں۔ تعمیر کے دوران میں ابن زبیر رضی اللہ عنہ نے حدود کعبہ کے چاروں طرف کپڑے (یا بروایت دیگر لکڑی) کے پوسے لگوا دیئے

۱۔ بعض روایتوں میں ہے کہ دیوار پر چڑھ کر پہلا پتھر اکھاڑنے والا کوئی اور شخص تھا۔

اس سے ایک مقصد تو یہ تھا کہ لوگ طواف کر سکیں اور دوسرا یہ کہ اللہ کے گھر کی تعمیر تماشہ گاہ نہ بننے پائے۔ اس کے ساتھ ہی ابن زبیر رضی اللہ عنہ نے حکم دیا کہ ابراہیم اشرم شاہ حبش کے تعمیر کردہ کینسہ کا تمام سامان کھود کر مین سے مکہ لایا جائے۔ چنانچہ اس کینسہ کا تمام بیش قیمت سامان خانہ کعبہ کی تعمیر پر صرف ہوا۔ کعبہ کی پرانی عمارت میں صرف ایک دروازہ تھا اور وہ

یہ مشہور کینسہ ابراہیم اشرم شاہ حبش نے ڈیڑھ صدی قبل کعبہ کی مرکزیت کو توڑنے کے لئے مین میں تعمیر کرایا تھا۔ اس کینسہ کی تعمیر پر بے شمار روپیہ صرف کیا گیا۔ جب اس کی عمارت مکمل ہوئی تو فی الواقع خوب صورتی اور شان و شوکت کے لحاظ سے عرب بھر میں اس کا جواب نہ تھا۔ اس کینسہ کے ستون سنگ رخام کے تھے اور عمارت میں جگہ جگہ قیمتی پتھر لگائے گئے تھے۔ پچی کاری اور نقاشی کا کام اتنا عمدہ تھا کہ انسان دیکھ کر دنگ رہ جاتا تھا۔ ابراہیم نے اہل عرب کو ترغیب دی کہ وہ کعبہ کی بجائے اس کینسہ کا حج کیا کریں۔ اہل عرب اگر پر مشرک اور بت پرست تھے لیکن کعبہ کو وہ اپنا مرکز سمجھتے تھے اور اس کی توہین کسی صورت میں برداشت نہیں کر سکتے تھے۔ ابراہیم کی جسارت کا جواب بنی کنا بنہ کے ایک غیور عرب نے یوں دیا کہ رات کو اس کینسہ میں غلاطت پھینک دی۔ (یاد رہاں رفع حاجت سے فارغ ہوا)۔ ابراہیم اس واقعہ پر اتنا برہم ہوا کہ اس نے کعبہ اللہ کو طیامیٹ کرنے کا ارادہ کر لیا چنانچہ اس نے ایک جوار لشکر اور ہاتھیوں کے ایک غول کے ہمراہ مکہ پر چڑھائی کی۔ اللہ تعالیٰ نے اپنے گھر کی خود حفاظت کی اور اس لشکر کو تباہ کر دیا۔ سورہ اَلْم تَرْکِیْف میں اسی واقعہ کی طرف اشارہ کیا گیا ہے۔

بھی قریش نے عہدِ کافی بلندی پر رکھا تھا تاکہ ان کی اجازت کے بغیر کوئی شخص کعبہ کے اندر داخل نہ ہو سکے۔ ابنِ زبیرؓ نے نئی عمارت کی اس طرح تعمیر کی جیسی کہ رسولِ اکرم صلی اللہ علیہ وسلم چاہتے تھے۔ انہوں نے اس میں شرقی و غربی دو دروازے رکھائے جو زمین سے ملے ہوئے تھے۔ ہر دروازے کی لمبائی گیارہ ہاتھ تھی اور ہر ایک کے دو کواڑ تھے۔ پرانی عمارت کی بلندی اٹھارہ ہاتھ تھی۔ جب ابنِ زبیرؓ اٹھارہ ہاتھ اونچائی رکھ چکے تو دیکھا کہ حلیم کو شامل کرنے کی وجہ سے یہ اونچائی کم معلوم ہوتی ہے لہذا دیواریں نو ہاتھ اور اونچی کر دیں۔ اس طرح دیواروں کی بلندی ستائیس ہاتھ ہو گئی۔ اس کے علاوہ انہوں نے رکنِ شامی کی طرف ایک زینہ اوپر جانے کے لئے بنوایا اور اسے سونے سے مزین کیا۔ کعبہ کے اندر چار ستون بنوائے اور چھت پر پرناہ رکھا جو حلیم میں گرتا تھا۔

(۳)

ابنِ زبیرؓ ۷ ہجرت میں کعبہ کی تعمیر سے فارغ ہوئے۔ یہ شاید ان کی زندگی کا سب سے مسرت بخش دن تھا۔ اس دن انہوں نے نئی عمارت کعبہ کو اندرونی اور بیرونی جانب سے اوپر سے نیچے تک منگ اور عنبر سے بسوایا اور اس پر دیبا کا غلاف چڑھایا۔ شکرانہ کے طور پر انہوں نے

لے علامہ جلال الدین سیوطی رح کا بیان ہے کہ سب سے پہلے ابنِ زبیرؓ نے کعبہ پر دیبا کا غلاف چڑھایا لیکن دو مکر مورخین نے لکھا ہے کہ سب سے پہلے یہ شرف امیر معاویہ رضی اللہ عنہما نے حاصل کیا۔ ان سے پہلے پلاس اور چٹے کا غلاف کعبہ پر چڑھایا جاتا تھا۔

بہت سے غلام آزاد کئے اور بہت سے اونٹ اور بکریاں فسخ کیں۔ پھر وہ قریش کی ایک بڑی جمعیت کے ساتھ برہنہ پاگھر سے نکلے اور مقام تنعیم کی مسجد عائشہ میں پہنچ کر عمرہ کا احرام باندھا کہ اللہ تعالیٰ نے ان کو رسول اکرم صلی اللہ علیہ وسلم کی خواہش کے مطابق ابراہیمی بنیاد پر کعبہ کو تعمیر کرنے کی توفیق عطا کی۔ مکہ معظمہ میں اس دن ہر طرف تکبیر و تہلیل کی صدا بٹیں بلند ہو رہی تھیں اور یوں معلوم ہوتا تھا گویا عید کا دن ہے۔

ایک روایت میں ہے کہ ابن زبیر رضی اللہ عنہ نے سب سے پہلے حجرِ اسود پر چاندی چڑھوائی۔ اس کی وجہ یہ تھی کہ خانہ کعبہ میں آگ لگنے کی وجہ سے حجرِ اسود بھی پھٹ گیا تھا۔ اس لئے ابن زبیر رضی اللہ عنہ نے اس کو چاندی سے بندھوا دیا۔ کعبہ کی تعمیر ابن زبیر رضی اللہ عنہ کی زندگی کا سب سے بڑا کارنامہ ہے۔ انھوں نے اس کی تعمیر پر دل کھول کر دوپہ صرف کیا اور بڑی ہمت، خلوص اور ایثار سے کام لیا۔ ابن زبیر رضی اللہ عنہ کے بعد اگرچہ خانہ کعبہ کی کئی بار از سر نو تعمیر ہوئی تاہم اس کے مشرقی جنوبی اور مغربی حصے آج بھی انہی کی تعمیر کے مطابق ہیں۔

ابن زبیر رضی اللہ عنہ جب تک زندہ رہے کعبہ پر ہر سال بڑے اہتمام سے ویسا کا خلاف چڑھاتے رہے۔ ان کو بیت اللہ شریف اس قدر محبوب تھا کہ اپنے وقت کا بیشتر حصہ اس کے اندر ذکرِ الہی میں گزارتے تھے۔

## امٹھا رواں باب

# ابن زبیر اور مروان بن حکم ۶۳ تا ۶۵ھ

(۱)

یثرب کی موت پر حسین بن زبیر مکہ کا محاصرہ اٹھا کر شام چلا گیا اور سارے حجاز پر عبداللہ بن زبیر کا تسلط ہو گیا۔ انہوں نے اپنے بھائی عبید اللہ بن زبیر کو مدینہ کا والی مقرر کیا اور حکم دیا کہ مدینہ سے تمام بنی امیہ کو نکال دیا جائے کیونکہ ان سے ہر وقت شرابگیزی کا خدشہ رہتا تھا۔

حاکم مدینہ نے مروان، اس کے لڑکے عبدالملک اور بنی امیہ کے دوسرے لوگوں کو فوراً مدینہ سے نکال دیا اور وہ لوگ افسانہ و خیزاں شام کی طرف روانہ ہو گئے۔

۱۰۰ھ کے واقعہ سے پہلے بھی بنی امیہ کو مدینہ سے نکالا گیا تھا۔ اس واقعہ

کے بعد وہ پھر مدینہ میں آ گئے تھے۔



عراق پر عبید اللہ بن زیاد کی حکومت تھی۔ یزید کی موت کی خبر سے  
 بصرہ میں پہنچی۔ اس نے بصرہ کے لوگوں کو جمع کیا اور یہ تقریر کی :  
 ”بصرہ کے لوگو میں یہیں پیدا ہوا اور یہیں پلا۔ جب  
 سے تمہارا ولی مقرر ہوا ہوں میں نے ہر شعبہ کو بے انتہا ترقی  
 دی ہے۔ فوج میں تمہارے جوانوں کی تعداد دو گنی ہو گئی ہے،  
 تمہارے سب دشمنوں کا میں نے خاتمہ کر دیا ہے یا انہیں  
 جیلوں میں ٹھونس دیا ہے۔ تم لوگ دوسرے صوبوں کے  
 لوگوں پر ہر لحاظ سے فوقیت رکھتے ہو۔ یزید کا انتقال ہو گیا۔  
 ہے تم لوگ اپنے نفع نقصان کو سوچ کر جس کو خلیفہ منتخب  
 کرو گے میں بھی اس کے ہاتھ پر بیعت کر لوں گا۔ اگر تم اپنی  
 ہدایت خلافت قائم کرنا چاہتے ہو تو اس معاملہ میں بھی تم  
 کسی دوسرے کے محتاج نہیں ہو۔“

اہل بصرہ نے ابن زیاد کی تقریر سن کر کہا: ”اے امیر اپنا ہاتھ بڑھاؤ  
 ہم تمہارے ہاتھ پر بیعت کرتے ہیں۔“

ابن زیاد نے پہلے تو کچھ تاثر کیا پھر اس نے اہل بصرہ کے اصرار  
 پر اپنا ہاتھ بڑھا کر اپنی خلافت کی بیعت لے لی۔

اہل بصرہ نے اس وقت تو بیعت کر لی لیکن جب باہر نکلے تو ابن  
 زیاد سے نفرت کے جذبات نے جوش مارا اور ابن زیاد کی بیعت پر  
 پشیمان ہو گئے۔ اپنے ہاتھوں کو دیوانہ وار دیواروں پر رگڑتے اور کہتے: ”ابن مرجان

یہ سمجھتا ہے کہ ہم اختلاف اور اتفاق ہر حال میں اس کی اطاعت کریں گے۔“

اُدھر ابنِ زیاد نے اہلِ بصرہ کی بیعت سے فارغ ہو کر اہلِ کوفہ کی طرف اپنا قاصد یہ پیغام دے کر روانہ کیا کہ اہلِ بصرہ نے میری بیعت کر لی ہے۔ تم لوگ بھی اس معاملہ میں ان کا ساتھ دو۔ کوفہ میں اُس وقت خونِ حسینِ رضی اللہ عنہ کے انتقام کی آگ بھڑک چکی تھی اور لوگ ابنِ زیاد سے سخت متنفر تھے۔ انہوں نے ابنِ زیاد کے قاصد پر سنگریزے پھینکے اور جواب دیا: ”خدا نے ہمیں ابنِ سمیئہ سے نجات دی ہے۔ اب ہم اُس کی اطاعت ہرگز نہ کریں گے۔“

جب اہلِ بصرہ کو اہلِ کوفہ کے جواب کا علم ہوا تو انہوں نے کلمہ کھلا ابنِ زیاد کی مخالفت مشروع کر دی۔ ایک شخص مسلمہ بن زویب نامی نے عبداللہ بن زبیر رضی اللہ عنہ کی بیعت یعنی مشروع کی اور بصرہ کے ہزاروں لوگوں نے مسلمہ کے ہاتھ پر عبداللہ بن زبیر رضی اللہ عنہ کی بیعت کر لی۔ ابنِ زیاد اب ہر طرف سے مخالفتوں کے طوفان میں گھر گیا۔ بصرہ میں اُس کا قیام ہلاکت کو دعوت دینے کے مترادف تھا۔ ایک دن مُنہ پر نقاب ڈال کر چپکے سے بصرہ سے نکل بھاگا اور چھپتا چھپاتا شام جا پہنچا۔

زیاد کے فرار کے بعد اہلِ بصرہ نے عبداللہ بن حرث کو اپنا والی مقرر کر لیا۔ اور عبداللہ بن زبیر رضی اللہ عنہ کی خلافت کو تسلیم کر لیا۔ اہلِ کوفہ نے اہلِ بصرہ کا حال سُننا تو انہوں نے بھی ابنِ زیاد کے مقرر کردہ حاکم عمرو بن حرث

کو کوفہ سے نکال دیا اور عبداللہ بن زبیرؓ کو خلیفہ تسلیم کر لیا۔ گویا اس طرح سارے عراق میں عبداللہ بن زبیرؓ کی حکومت قائم ہو گئی۔ اہل بصرہ اور اہل کوفہ کی طرف سے قبولِ بیعت کی اطلاع ملنے پر ابن زبیرؓ نے ان دونوں شہروں میں اپنے والی مقرر کر دیئے۔

(۲)

شام میں یزید کی موت کے بعد اس کا لوی جوان بیٹا معاویہ تخت نشین ہوا۔ یہ نہایت نیک اور دیندار شخص تھا۔ جب شام کے لوگوں نے اس کے ہاتھ پر بیعت کی تو وہ بیمار تھا۔ طبعاً بھی وہ حکومت کے جھگڑوں میں پڑنا پسند نہیں کرتا تھا۔ بیعت کے چالیس دن بعد وہ خلافت سے دست بردار ہو گیا اور مجمع عام میں یہ تقریر کی :

”لوگو میں حکومت کا بوجھ نہیں اٹھا سکتا۔ تم لوگوں

نے مجھے زبردستی خلیفہ بنا دیا ہے۔ میری خواہش تھی کہ ابوبکر

صدیقؓ کی طرح کسی کو اپنا جانشین نامزد کر دوں یا عمرؓ

فاروقؓ کی طرح چھ آدمیوں کی مجلس شوریٰ بنا دوں کہ

میرے بعد موزوں ترین آدمی کو خلیفہ چن لے لیکن نہ مجھے

عمر فاروقؓ جیسا کوئی آدمی نظر آیا اور نہ مجلس شوریٰ کی

رکنیت کے لئے موزوں آدمی نظر آئے۔ میں اس منصب

سے دست بردار ہوتا ہوں۔ تم لوگ جس کو مناسب سمجھتے

ہو اپنا خلیفہ منتخب کر لو۔“

خلافت سے دست برداری کے بعد معاویہ خانہ نشین ہو گیا اور چند دنوں کے بعد وفات پائی۔ معاویہ بن یزید کی خلافت سے دست برداری کی خبر سن کر عبدالرحمن بن محمد حاکم مصر نے بھی بنی امیہ کی حکومت کا جوڑا اپنی گردن سے اتار پھینکا اور عبداللہ بن زبیر رضی اللہ عنہ کی خلافت تسلیم کر لی۔ گویا اب حجاز، عراق اور مصر پر عبداللہ بن زبیر رضی اللہ عنہ کا کامل اقتدار تھا۔ صرف شام کا صوبہ باقی رہ گیا۔ معاویہ بن یزید کی وفات پر وہاں جو واقعات رونما ہوئے وہ بڑے دُور رس نتائج کے حامل تھے۔

(۳)

امیر معاویہؓ اور یزید کی زندگی میں دمشق بنی امیہ کی طاقت کا مرکز تھا۔ معاویہ بن یزید کے چند روزہ دورِ حکومت کے بعد یہ طاقت دو دھڑوں میں بٹ گئی۔ بنو قیس اور بنو کلب کے طاقتور قبائل بنی امیہ کے دست و بازو تھے۔ بنو قیس نے ابن زبیر رضی اللہ عنہ کی حمایت پر کربلا میں معاویہ بن زبیر کے اعلان کر دیا کہ وہ خلافت کو بنی امیہ سے باہر نہیں جاسنے دیں گے۔ بنو قیس کے سردار ضحاک بن قیس والی دمشق، نعمان بن بشیر حاکم حمص، اور زفر بن حارث حاکم قنسرين ابن زبیر رضی اللہ عنہ کے پُرجوش حامیوں میں تھے۔ ادھر بنو کلب کا سردار حسان بن مالک کلبی والی فلسطین بنو امیہ کا زبردست حامی تھا۔

عین اس افراتفری کے عالم میں مروان بن حکم اپنے اہل و عیال کے

لے ایک روایت میں ہے کہ فلسطین کے ایک حصے پر ناقل بن قیس عمر بن تھے

اور وہ ابن زبیر رضی اللہ عنہ کے حامی تھے۔

ہمراہ مدینہ منورہ سے دمشق پہنچا۔ شام کے حالات دیکھ کر وہ سخت بددل ہوا۔ اور ارادہ کیا کہ ابن زبیر رضی اللہ عنہ کے ہاتھ پر بیعت کر لے۔ اتفاق سے اسی زمانے میں ابن زیاد بھی بصرہ سے مہاگ کر دمشق پہنچا۔ اس نے مروان کی ہمت بندھائی اور کہا کہ ہم کو بنی امیہ کا اقتدار بحال کرنے کے لئے جدوجہد کرنی چاہیے۔ مروان نے اس مشورہ کو قبول کر لیا اور ادھر ادھر ہاتھ پاؤں مارنے شروع کر دیئے۔ سب سے پہلے اس نے حسان بن مالک کلبی والی فلسطین کو بنو امیہ کی حمایت میں عملی قدم اٹھانے کے لئے ابھارا۔ حسان نے ضحاک بن قیس رضی اللہ عنہ والی دمشق کو ایک خط لکھا جس میں بنی امیہ کی خوبیاں اور احسانات بیان کئے گئے تھے اور ضحاک سے درخواست کی گئی تھی کہ وہ اس خط کو دمشق کی جامع مسجد میں مجمع عام کے سامنے پڑھ کر سُنادیں۔ جب حسان کا قاصد یہ خط لے کر ضحاک کے پاس پہنچا تو انہوں نے اس خط کو لوگوں کے سامنے پڑھنے سے انکار کر دیا۔ حسان کا قاصد اب خود منبر پر چڑھ بیٹھا اور یہ خط لوگوں کو سُنادیا۔ اس خط کے پڑھنے کی دیر تھی کہ جامع دمشق میں ہنگامہ مچا ہو گیا۔ بنی امیہ اور ابن زبیر رضی اللہ عنہ کے حامی ایک دوسرے سے الجھ پڑے۔ بڑی مشکل سے انہیں الگ کیا گیا۔

ضحاک بن قیس رضی اللہ عنہ کے والی ہونے کی حیثیت سے امن و قانون کے محافظ بھی تھے۔ اس صورتِ حال سے انہیں سخت تکلیف ہوئی ہو کارِ رخ بنا رہا تھا کہ اگر بنی امیہ اور ابن زبیر رضی اللہ عنہ کے حامیوں میں مفاہمت کی کوئی صورت پیدا نہ ہوئی تو مسلمانوں کے خون کی ندیاں بہہ جائیں گی۔ ضحاک

نے خانہ جنگی روکنے کے لئے عمائد بنی امیہ کے پاس پیغام بھیجا کہ اس نزاع کو باہمی گفت و شنید کے ذریعے حل کرنا چاہیے۔ بنی امیہ نے مستحق ہو کر فیصلہ کیا کہ جابریہ کے مقام پر ایک مجلس عام منعقد کی جائے جس میں دونوں فریق اپنا اپنا نقطہ نگاہ پیش کریں۔ ضحاک اس کانفرنس میں شرکت کے لئے آمادہ ہو گئے لیکن ابن زبیر رضی اللہ عنہ کے دوسرے حامیوں کو بنی امیہ پر قطعاً اعتماد نہ تھا۔ وہ جابریہ جانے پر رضامند نہ ہوئے اور ضحاک پر بھی زور دیا کہ وہ جابریہ ہرگز نہ جائیں اور جس بات کو حق سمجھتے ہیں، نتائج کی پروا کئے بغیر لوگوں کو علاقہ اس کی دعوت دیں۔ ضحاک نے اپنے حامیوں کے اصرار سے مجبور ہو کر جابریہ جانے کا ارادہ منسوخ کر دیا۔ اور اپنے ہم خیال لوگوں کے ساتھ "مرج رابط" میں مقیم ہو گئے۔ ضحاک کے دمشق سے مہذبہ کے بعد بنی امیہ کے ایک حامی یزید بن ابی العفص نے ان کے نائب کو دمشق سے نکال کر خزائن ادا سلمہ پر قبضہ کر لیا اور مال اور اسلحہ سے مروان کی بڑی مدد کی۔

(۴)

جابریہ میں بنی امیہ کے تمام حامی بڑے اہتمام سے جمع ہوئے اور مسئلہ خلافت کو موضوع بحث بنایا۔ یہ بحث چالیس دن تک جاری رہی۔ کسی ایک شخص پر لوگوں کا اتفاق نہ ہوتا تھا۔ کچھ لوگ خالد بن یزید کو خلافت کا مستحق سمجھتے تھے تو کچھ عمرو بن سعید بن عاص کو۔ اسی طرح ایک گروہ مروان بن حکم کی حمایت کرتا تھا۔ آخر چالیسویں دن روح بن زبیر جدامی کی تحریک اور حصین بن زبیر کی شہادت سے یہ قرارداد پیش کی گئی کہ اس وقت بنی امیہ کے جہاندیدہ اور تجربہ کار بزرگ

مروان بن حکم کو خلیفہ منتخب کیا جائے اور اس کے بعد خالد بن زید خلیفہ ہو۔  
 خالد کے بعد عمرو بن سعید بن عاص خلیفہ بنیں۔  
 یہ قرارداد تمام لوگوں نے متفقہ طور پر منظور کر لی۔ اور ذی قعدہ ۶۴ھ  
 کو بنو امیہ بنو کلب اور ان کے حامیوں نے مروان بن حکم کے ہاتھ پر بیعت  
 کر لی۔ بیعت کے بعد مروان تیرہ ہزار جنگجوؤں کے ہمراہ مرج راہط کی طرف  
 بڑھا۔ جہاں ضحاک بن قیس اور ابن زبیر رضی اللہ عنہما کے دوسرے حامی قریباً چالیس  
 ہزار کی جمعیت کے ساتھ مقیم تھے۔ بیس روز تک دونوں جماعتوں کے  
 درمیان خوریز جنگ ہوئی لیکن کوئی فیصلہ ہونے میں نہ آتا تھا۔ بظاہر ابن زبیر  
 کے حامیوں کا پہلہ بھاری تھا۔

مروان نے ضحاک بن قیس کے پاس صلح کا پیغام بھیجا کہ لڑائی بند کر دی جائے  
 اور شرائط صلح طے کر لی جائیں۔ ضحاک بن قیس نے منظور کر لیا اور اپنے لشکر کے ہمراہ  
 مسلمان ہو کر پیپے پٹ ائے۔ رات کو بنی امیہ نے بد عہدی کر کے شہزاد مارا۔  
 ضحاک بن قیس اور بنو قیس کے اُسی نامور سردار اپنے چہرہ سو آدمیوں کے  
 ہمراہ مقتول ہوئے۔ دوسرے لوگ ادھر ادھر منتشر ہو گئے۔ جنگ مرج راہط  
 نے شام میں بنی امیہ کے تمام مخالفین کا خاتمہ کر دیا۔ یہ جنگ محرم ۶۵ھ میں ہوئی

(۵)

مرج راہط کی جنگ نے صرف شام ہی میں بنی امیہ کا اقتدار سجال نہیں

لے زفر بن حارث نے بھاگ کر قرقیہ میں پناہ لی۔ ناقل بن قیس ابن زبیر رضی اللہ عنہما کے پاس چلے گئے پھر  
 نعمان بن بشیر رضی اللہ عنہما کو حمص کے نواح میں اموی فوج نے پکڑ لیا اور قتل کر کے ان کا سر لے جا کر ان

کی بیوی کی گود میں ڈال دیا۔

کیا بلکہ اس نے تمام عالم اسلام میں بنو امیہ کی حکومت کے لئے راستہ ہموار کر دیا۔ عجیب بات ہے کہ عبداللہ بن زبیر رضی اللہ عنہ نے شام کی سیاسی ابتری سے کچھ فائدہ نہ اٹھایا۔ اگر وہ شام میں اپنے حامیوں کو بروقت مدد پہنچا دیتے تو کوئی وجہ نہ تھی کہ بنی امیہ کا اقتدار ہمیشہ کے لئے نہ ختم ہو جاتا۔ شام پر قبضہ کے بعد مروان نے مصر کا رخ کیا۔ وہاں ابن زبیر رضی اللہ عنہ کی طرف سے عبدالرحمن بن حجاج والی تھے۔ وہ اموی لشکر کے مقابلہ کے لئے نکلے لیکن دوسری طرف سے عمرو بن سعید بن عاص اموی مصر میں داخل ہو گئے۔ عبدالرحمن گھبرا گئے اور ہتھیار ڈال دیئے۔ اس طرح بغیر کسی کشت و خون کے مصر پر مروان کا قبضہ ہو گیا۔

اب یعنی ۶۵ھ میں عالم اسلام کی کیفیت یہ تھی کہ حجاز اور عراق پر عبداللہ بن زبیر رضی اللہ عنہ کا قبضہ تھا اور شام اور مصر مروان کے زیر اقتدار تھے۔ یعنی بیک وقت عالم اسلام میں دو خلیفے تھے۔ دولت و حشمت میں بنی امیہ بلا مبالغہ ابن زبیر رضی اللہ عنہ پر فوقیت رکھتے تھے لیکن زہد و القاد صبر و استقامت اور احکام شریعت کی بجا آوری میں ابن زبیر رضی اللہ عنہ کا ثانی بنی امیہ میں کوئی نہ تھا۔ ابن زبیر رضی اللہ عنہ ایک نیک نیت آدمی تھے۔ جوڑ توڑ کے ماہر اور سیاسی شاطر نہیں تھے۔ وہ نیک نیتی سے بنی امیہ کو برقی نہیں سمجھتے تھے اسی لئے محض اللہ کے بھروسے پر بیسیوں پریشانیوں کے باوجود آخری دم تک بنی امیہ کے مقابلے پر ڈٹے رہے۔



## انیسواں باب

### توایین

(۱)

جس وقت مصر میں خلافت کا ہنگامہ برپا تھا۔ کوفہ میں ایک تحریک نے سراٹھایا۔ اس تحریک میں وہ لوگ شامل تھے جنہوں نے ہزار ہا خطوط بھیج کر حضرت امام حسین رضی اللہ عنہ کو کوفہ آنے کی دعوت دی تھی جب وہ تشریف لائے تو عین منجدھار میں ان کا ساتھ چھوڑ دیا اور مزیدی لشکر کے خون سے اپنے گھروں میں بیٹھ رہے۔ کربلا کے حادثہ الیمہ کے بعد ان کے ضمیر کی چھن انہیں چین نہیں لینے دیتی تھی۔ پشیمان تو تھے لیکن منظم طور پر انتقام حسین رضی اللہ عنہ کی آواز بلند نہ کر سکتے تھے آخر انہیں ایک جانباز رہنما مل گیا جس نے انہیں انتقام حسین رضی اللہ عنہ پر کھلم کھلا ابھارا اور اس مقصد کے لئے انہیں متحد اور منظم ہونے کی تلقین کی۔ یہ راہ نما سلیمان بن عمرو تھے۔

(۲)

ابو مطرف سلیمان بن عمرو الخزاعی نبی اکرم ص کے صحابی تھے۔ زمانہ جاہلیت

میں ان کا نام یسار تھا۔ سرورِ کونین نے بدل کر سلیمان رکھا۔ سلیمان حضرت علیؑ کے لئے  
 وجہ کے پرچوش حامیوں میں تھے۔ اور کئی لڑائیوں میں شیر خدا کی حمایت میں انھوں نے  
 اپنی شجاعت کے جوہر دکھائے تھے۔ زبردست جنگجو تھے۔ حضرت علیؑ اور جہنم کی  
 شہادت کے وقت وہ بے حد ضعیف ہو چکے تھے۔ لیکن سینے میں شیر کا دل دھڑک  
 رہا تھا۔ اب حضرت امام حسنؑ کی حمایت کے لئے اپنے آپ کو وقف کر دیا۔ ان  
 کی وفات کے بعد سلیمان کی وفاداریاں امام حسینؑ کی طرف منتقل ہو گئیں۔ سلیمان کا  
 قیام کوفہ میں تھا۔ خزیمہ کے محلے میں ان کا مکان تھا۔ نہایت عابد و زاہد تھے اور  
 اپنی قوم میں بہت بااثر تھے۔ کوفہ میں جب امام حسینؑ کے حامیوں کی جماعت  
 بنی تو اس کی تنظیم میں سلیمان نے بڑھ چڑھ کر حصہ لیا۔ ان کا گھر حامیان حسینؑ کا  
 مرکز تھا۔ ادھیہاں ہی سے امام حسینؑ کو کوفہ تشریف لانے کے دعوت نامے  
 بھیجے جاتے تھے۔ لیکن فلک پیر کی شہدہ بازی ملاحظہ ہو کہ جب مسلم بن عقیلؑ شہید  
 ہوئے اور امام حسینؑ میدانِ کربلا میں تشریف لے آئے تو سلیمان اور ان کے  
 ساتھی ان کی کچھ مدد نہ کر سکے۔ حادثہ کربلا کے بعد وہ بہت شرمسار ہوئے۔ ہر  
 وقت روتے رہتے تھے۔ ان کی زندگی کا اب ایک ہی مقصد رہ گیا تھا کہ کسی  
 طرح حسینؑ مظلومؑ کا ان کے قاتلوں سے انتقام لیں تاکہ ان کی گزشتہ  
 فرگزاشت کی تلافی ہو سکے۔ اس مقصد کے لئے انھوں نے اپنی جان کی بازی  
 لگادی ہ

(۳)

حضرت سلیمانؑ کی طرح کوفہ میں اور بھی ہزاروں لوگ ایسے تھے جو امام حسینؑ سے

وعدہ شکنی پر سخت نادم تھے۔ اور خونِ حسینؑ کا انتقام لینے کے لئے یہ چلن تھے۔ سلیمانؑ نے جو بالوں سے برس کے بوڑھے تھے اور اپنے زہد و التقار کے باعث اہل کوفہ میں نہایت عزت و احترام سے دیکھے جاتے تھے، لوگوں کو اس مقصد کے لئے بلایا تو انھوں نے فوراً ان کی آواز پر لپیک کہا اور کم و بیش سولہ ہزار آدمیوں نے کتاب اللہ، سنت رسول اللہ اور انتقامِ خونِ حسینؑ پر سلیمان بن عمرو کے ہاتھ پر بیعت کر لی۔ انہی ایام میں مختار بن ابوعبید ثقفی کوفہ میں وارد ہوا اور اس نے بھی لوگوں کو خونِ حسینؑ کے انتقام کی دعوت دی لیکن اہل کوفہ نے سلیمانؑ کو مختار پر ترجیح دی اور بہت کم لوگوں نے مختار کا ساتھ دیا مختار کی ترک تازیوں کے مفصل حالات آگے آئیں گے۔

سلیمانؑ کی تحریک کا جب عام چرچا ہوا تو عبداللہ بن یزید انصاری کو جو عبداللہ بن زبیرؑ کی طرف سے کوفہ کے حاکم تھے، امن و امان میں خلل کا اندیشہ لاحق ہوا۔ تاہم وہ پریشان نہ ہوئے۔ کیونکہ یہ تحریک حقیقتاً بنی امیہ کے خلاف تھی۔ اس موقع پر انھوں نے حکمتِ عملی سے کام لیا اور اعلان کر دیا کہ ہم لوگوں کو حضرت حسینؑ کی مظلومانہ شہادت کا سخت رنج ہے جو لوگ ان کے قاتلوں کے خلاف لڑنا چاہتے ہیں وہ بے شک شروع کریں۔ ہماری طرف سے ان کیلئے امان ہے۔ ہو سکا تو ہم ان کی مدد کریں گے۔

(۴)

عبداللہ بن یزید کے اعلان کے بعد سلیمان بن عمرو اور ان کے حامیوں نے کھلم کھلا ہتھیار خریدنے شروع کر دیئے تھوڑے ہی عرصہ میں وہ کیل کانٹے سے

لیس ہو گئے۔ یہ لوگ جو تو ابین کہلاتے تھے، ابھی کوفہ ہی میں تھے کہ ۱۲ رمضان المبارک ۶۵ھ کو اموی خلیفہ مروان نے وفات پائی۔ موت سے پہلے اس نے عبید اللہ بن زیاد کو جزیرہ پر فوج کشی اور قرقیہ میں زفر بن حارث کے مقابلہ کے لئے بھیج دیا تھا اور ساتھ ہی یہ حکم دیا تھا کہ ان مہمات سے فراغت کے بعد عراق کی طرف بڑھے۔

مروان کے بعد اس کا بیٹا عبد الملک منبہ حکومت پر بیٹھا۔ عبید اللہ بن زیاد اس وقت جزیرہ کی مہم سے فارغ ہو چکا تھا اور قرقیہ کا محاصرہ کئے پڑا تھا۔ قرقیہ شام اور عراق کے درمیان ایک اہم سرحدی ضلع تھا۔ اس پر زفر بن حارث عبد اللہ بن زبیر کی طرف سے حاکم تھا۔ زفر بن حارث نے نہایت پامردی سے ابن زیاد کا مقابلہ کیا اور اسے قرقیہ پر قابض نہ ہونے دیا۔ اسی اثنا میں مروان کی وفات کی خبر عبید اللہ کو پہنچی اور وہ محاصرہ سے بد دل ہو کر موصل چلا گیا۔ عبد الملک نے اسے موصل کا گورنر مقرر کر دیا اور ساتھ ہی حکم دیا کہ مروان نے جس کام پر اس کو مامور کیا تھا اس کو بھی پایہ تکمیل تک پہنچائے۔ عبید اللہ بن زیاد آئندہ پروگرام کے متعلق سوچ ہی رہا تھا کہ اسے تو ابین کے ترموج کی اطلاع ملی اور وہ ان کے مقابلہ کی تیاریاں کرنے لگا۔

(۵)

ربیع الثانی ۶۵ھ کا چاند دیکھ کر سلیمان بن عمرو نے اعلانِ عام کر دیا "لوگو! جس کو رضائے الہی اور روزِ آخرت کی بہتری مطلوب ہو، وہ حسینؑ کا انتقام لینے کے لئے نکلے۔"

بہر طرف سے آوازیں آئیں" اے ابو مطرف ہم آپ کے ساتھ ہیں۔  
 لیکن ایک شخص عبد اللہ بن سعد بن نفیل اٹھ کر باوازیر بلند پکارا۔ "بھائیو! حسینؑ  
 کے قاتلوں کی اکثریت تو کوفہ میں موجود ہے ہم کو پہلے ان سے نمٹنا چاہیے۔"  
 سلیمانؑ نے جواب دیا۔ "قاتلوں کا سردار ابن زیاد ہے۔ جب تک ہم اسے  
 کیفرِ کردار تک نہ پہنچالیں گے دوسری طرف متوجہ نہ ہوں گے۔ جو شخص ہمارے ساتھ  
 نہیں جانا چاہتا وہ بے شک ہمارا ساتھ چھوڑ دے۔"

یہ کہہ کر وہ اپنے ہمراہیوں کے ساتھ کوفہ سے نکلے اور نخیلہ میں قیام پذیر  
 ہوئے۔ نخیلہ پہنچتے پہنچتے ان کے ساتھ صرف چار ہزار آدمی رہ گئے تھے باقی  
 سب نے بے وفائی کی اور اپنے گھروں کو لوٹ گئے۔

سلیمانؑ ساتھیوں کی بے وفائی اور اپنی قلتِ تعداد سے مطلق ہراساں  
 نہ ہوئے۔ اور کہا کہ ہمیں اللہ پر بھروسہ ہے جس بات کا ہم نے عزم کیا ہے  
 اس سے پیچھے نہیں ہٹیں گے۔ تین دن نخیلہ میں قیام کے بعد تو اپن کر بلا کی طرف  
 روانہ ہوئے۔ روانگی کے وقت سلیمانؑ نے اپنے لشکر کے سامنے یہ تقریر کی:

"بھائیو! اللہ کو خوب معلوم ہے کہ تم کس ارادے سے گھر  
 سے نکلے ہو اور تمہاری نیت کیا ہے۔ تم نے دنیا کی بجائے  
 آخرت کو پسند کیا ہے اور جو آخرت کو پسند کرتا ہے وہ دنیا کی  
 دولت اور لذت سے بیگانہ ہو جاتا ہے۔ دنیا کا سودا کرنے والا  
 ذلیل و رسوا ہوتا ہے۔ اے لوگو! ہر حال میں اللہ کا ذکر کرو اور

لے بعض روایتوں میں یہ تعداد پانچ ہزار اور بعض میں چھ ہزار بیان کی گئی ہے۔

نیکیوں میں سبقت کرو اور جب ظالموں سے مقابلہ کا وقت

آجائے تو جہاد کرو کہ جہاد سب اعمال سے بڑھ کر ہے۔ خدا ہم

سب کو مصیبت میں ثابت قدم رہنے کی توفیق عطا فرمائے۔

سب لوگوں کی روتے روتے گھگی بندھ گئی۔ سلیمان کی تقریر ختم ہوئی

تو ہر طرف سے آئین تم آئین کی آوازیں بلند ہوئیں ۞

(۶)

اگلی صبح تو ابین میدانِ کربلا میں پہنچے تو فرطِ غم سے اُن

کی چیخیں نکل گئیں۔ ہر ایک فرشِ خاک پر لوٹتا تھا اور

دور و کرکتا تھا: ”اے فرزندِ رسول! آپ پر اور آپ کے ساتھیوں پر

اللہ کی رحمت ہو۔“

سلیمان نے مرقدِ حسین رضی اللہ عنہ کے سامنے کھڑے ہو کر نہایت رقت

سے دُعا مانگی۔ ”اے اللہ حسین شہید پر رحمت نازل فرما۔ واللہ ہم اس کے

دین پر ہیں اور اس کے محب ہیں۔ اس کے دشمنوں کے دشمن اور دوستوں

کے دوست ہیں۔ اے اللہ ہم نے نبی اکرم ﷺ کے فرزند سے بے وفائی کی تو

ہمارے اس گناہ کو معاف فرما اور ہماری توبہ قبول کر لے۔ اے مولیٰ حسین رضی

اللہ عنہ اور اصحابِ حسین رضی اللہ عنہم اے صدیقین پر اپنی رحمت نازل فرما اور قیامت

کے دن ہمیں اُن کے ساتھ اٹھا۔“

سلیمان دُعا مانگ رہے تھے اور ان کے ساتھی دھاڑیں مار مار کر

رورہے تھے۔ ایک رات اور ایک دن تو ابین کربلا میں گریہ و ناری

اور توجہ استغفار کرتے رہے اور پھر ابن زیاد سے ہر دُعا مانگنے کے لئے میدانِ کربلا سے آگے روانہ ہوئے۔

(۷)

تو ابین ۲۱ جمادی الاول ۶۵ھ کو "عین الوردہ" کے مقام پر پہنچے۔ ابن زیاد نے ان کے مقابلے کے لئے اپنے ایک افسر شریل بن کلاع کو بھیجا۔ تو ابین نہایت بے جگری سے لڑے اور شریل کو شکست دی۔ ابن زیاد نے اب مشہور جنگجو حصین بن نمیر کو بارہ ہزار فوج دے کر عین الوردہ روانہ کیا اور دوسرے دن آٹھ ہزار کاکسکی لشکر ابن ذی الکلاع کی سرکردگی میں بھیج دیا۔ ایک طرف بیس ہزار شامی جنگجو اور دوسری طرف صرف چار ہزار تو ابین تھے لیکن سلیمانؑ خدا بھی بدول نہ ہوئے۔ انھوں نے اپنے ساتھیوں کو ثابت قدم رہنے کی تلقین کی اور وصیت کی کہ جب میں قتل ہو جاؤں تو مسیب بن نخبہ تمھارے امیر ہوں گے۔ وہ قتل ہو جائیں تو عبداللہ بن سعد علم سنبھالیں گے۔ وہ قتل ہوں تو عبداللہ بن وال اور ان کے بعد رفاعہ امیر ہوں گے۔ اب اپنے نیزے سیدھے کر لو اور تیر کمانوں پر چڑھا لو۔ خدا تمھارے ساتھ ہو۔"

اس کے بعد دونوں لشکروں میں ایسی گھمسان کی جنگ ہوئی کہ کشتوں کے پستے لگ گئے۔ تو ابین نے اس بہادری سے مقابلہ کیا کہ شامیوں کے جی چھوٹ گئے۔ دو دن تک لڑائی کا کوئی فیصلہ نہ ہوا تیسرے دن شامیوں کی مدد کے لئے دس ہزار کا ایک اور لشکر ادہم بابل کی

سرکردگی میں آپہنچا تو آپین کی تعداد دو دن کی لڑائی میں بہت کم رہ گئی تھی۔ لیکن وہ موت کی آنکھوں میں آنکھیں ڈال کر مسکرا رہے تھے۔ اپنے سے کئی گنا لشکر پر انھوں نے اس شان سے حملہ کیا کہ شجاعت بھی آفرین پکار اٹھی۔ بوڑھے سلیمان بن صروحس طرف رخ کرتے تھے، صفوں کی صفیں الٹ کر رکھ دیتے تھے۔ آخر بہت سے شامیوں نے انھیں گھیر لیا اور پھپھویں اور تلواروں کی بوچھاڑ کر دی۔ سلیمان زخموں سے چور چور ہو کر گرے۔ گرتے وقت ان کی زبان پر یہ الفاظ تھے: **اَنْذَرْتُ رَبِّي الْكَلْبَةَ فَفُتْ بِرَبِّ الْكَلْبَةِ**۔ رب کعبہ کی قسم میں کامیاب ہوا۔ رب کعبہ کی قسم میں کامیاب ہوا۔ شہادت کے وقت ان کی عمر ۳۹ سال کی تھی بوڑھے شیر کا سر کاٹ کر عبدالملک کو بھیج دیا گیا سلیمان کے باقی ماندہ ساتھی بھی داد شجاعت دیتے ہوئے شہید ہو گئے البتہ چند ایک رات کی تاریکی میں بچ نکلے اور انھوں نے کوئٹہ پہنچ کر لوگوں کو اس حادثہ کی اطلاع دی ۵



# فتنہ خوارج

(۱)

حضرت علیؓ کے عہدِ خلافت میں مسلمانوں میں ایک ایسے فرقے کی بنیاد پڑی جو ڈیڑھ سو سال تک عالمِ اسلام میں نت نئے فتنے اٹھاتا رہا۔ یہ لوگ خوارج تھے۔ جاننا زمی جرات و بسالت اور بے جگری میں وہ لوگ اپنی مثال آپ تھے۔ لیکن افسوس کہ ان کے ان اوصاف کا صرفہ بے محل ہوا۔ وہ گمراہی اور ضلالت کی دلدل میں پھنس کر رہ گئے اور خلیفہ ہارون الرشید عباسی کے عہدِ خلافت میں ان کی سیاسی سرگرمیوں کا ہمیشہ کے لئے خاتمہ کر دیا گیا۔ یوں کہنے کو تو عمان ہجر وغیرہ میں ایک لاکھ کے قریب خوارج آج بھی موجود ہیں لیکن عامۃ المسلمین میں ان کا اثر و رسوخ صفر کے برابر ہے۔ قرنِ اول میں ان لوگوں نے حق و صداقت اور پیامِ عدل و شریعت کے نام پر سرفروشی کے حیرت انگیز مظاہرے کئے لیکن جہاں بنانی کے اصولوں سے وہ قطعاً بے بہرہ

تھے۔ یہ لوگ جن علاقوں پر قابض ہو جاتے، ان علاقوں کی آبادی پر طرح طرح کے مظالم ڈھاتے اور ان کی جاننازی اور بے جگری سنگدلی کا روپ دھار لیتی یہی وجہ تھی کہ عام لوگوں میں وہ نفرت کی نگاہ سے دیکھے جاتے تھے جوں جوں وقت گزرتا گیا خوارج بہت سے فرقوں میں بٹتے گئے۔ ان کے مشہور فرقے یہ تھے۔ نجدات، ازارقہ، جازمیہ، رجبولیہ، صلثیہ، ظفریہ، بیہسیہ، حکمہ، نیمونیہ، صفریہ، حروریہ وغیرہ۔

حضرت شیخ عبدالقادر جیلانی رحمتے اپنی تصنیف "غنیۃ الطالبین" میں خوارج کا ذکر ان الفاظ میں کیا ہے:

"خارجیوں کے کئی اسماء و القاب ہیں۔ ان کا ایک نام خوارج ہے، کیونکہ انھوں نے حضرت علیؑ ابن ابی طالب پر خروج کیا تھا۔ ان کا ایک اور نام حکمیہ ہے کیونکہ حیب ابو موسیٰ اشعری رضی اللہ عنہما نے حکم نے ٹائٹی کی تو وہ حکم صرف اللہ کے لئے" کہہ کر دونوں سے برگشتہ ہو گئے۔ یہ لوگ حروریہ" بھی کہلاتے ہیں کیونکہ انھوں نے ایک مقام "حروراء" میں پڑاؤ ڈالا تھا۔ ان کو شراقتی بھی کہا جاتا ہے۔ کیونکہ انھوں نے کہا تھا کہ ہم نے اپنی جانوں کو راہِ خدا میں فروخت کر ڈالا۔ اور ان کا نام مارقہ بھی قرار دیا جاتا ہے۔ کیونکہ وہ دین سے برگشتہ ہو گئے اور رسول کریمؐ ان کی تعریف یوں فرما چکے ہیں کہ وہ دین سے ایسے ہی جدا ہو جائیں گے جیسے تیرکمان سے جدا ہو جاتا ہے چنانچہ یہ لوگ دینِ اسلام سے منحرف ہو گئے۔ ملت میں مچوٹ ڈال دی۔ راہِ مستقیم سے بھٹک گئے۔ بادشاہوں پر خروج کیا۔ سرداروں پر تلواریں چلائیں۔ ان کے

جان و مال کو حلال قرار دیا اور اپنے مخالفین کی تکفیر کی۔ وہ رسول اللہ صلی اللہ علیہ وسلم کے اصحاب کو برا بھلا کہتے اور ان سے تبرا کرتے ہیں۔ نیز انہیں کافر اور گنہگار کہتے ہیں ۴

(۲)

خوارج کی ابتدائیوں ہونی کہ جنگِ صفین میں حضرت علیؑ کریم اللہ وجہہ اور امیر معاویہؓ رضی اللہ عنہما نے ثالثی کے ذریعہ اپنا جھگڑا چکائے کا فیصلہ کیا تو بارہ ہزار اشخاص کی ایک جماعت "ابن الحکمہ للہ" کا نعرہ لگا کر حضرت علیؑ رضی اللہ عنہ کے لشکر سے الگ ہو گئی اور مرواد کے مقام میں خیمہ زن ہوئی۔ بعد میں انہوں نے عبداللہ بن وہب کی قیادت میں حضرت علیؑ رضی اللہ عنہ کے خلاف باقاعدہ علم بغاوت بلند کیا۔ چنانچہ مروان کے مقام پر خوارج اور حضرت علیؑ رضی اللہ عنہ کے درمیان گھسان کارن پڑا۔ خوارج کو عبرتنا شکست ہوئی اور وہ اپنے ہزاروں مقتول اور زخمی میدان میں چھوڑ کر بھاگ نکلے۔ اب وہ خفیہ ریشہ دوانیوں میں مشغول ہو گئے اور بیک وقت حضرت علیؑ رضی اللہ عنہ، امیر معاویہؓ اور عمرو بن العاصؓ رضی اللہ عنہما کو قتل کرنے کی سازش کی۔ حضرت علیؑ رضی اللہ عنہ رمضان المبارک ۴۰ھ کو ایک خارجی عبدالرحمن بن لمیم کے ہاتھوں شہید ہو گئے۔ امیر معاویہؓ رضی اللہ عنہ اور عمرو بن العاصؓ رضی اللہ عنہما سے بچ گئے۔ امیر معاویہؓ رضی اللہ عنہ کے عہد میں بھی خوارج چین سے نہیں بیٹھے انہیں جب موقع ملتا، آمادہ شورش ہو جاتے لیکن امیر معاویہؓ رضی اللہ عنہ اپنے تدبیر سے ہمیشہ ان کی بغاوتوں کو ناکام بنا دیتے۔ امیر معاویہؓ رضی اللہ عنہ کے بعد جب حصین بن نمیر نے مکہ کا محاصرہ کیا تو خوارج کے دو ممتاز کردہ نجدات اور ازارقہ حضرت عبداللہ بن زبیرؓ رضی اللہ عنہ کی امداد پر کمر بستہ ہوئے۔ چنانچہ اس مقصد کے لئے وہ مکہ پہنچے اور ابن زبیرؓ

سے گفتگو کی طرح ڈالی۔ اس گفتگو کی تفصیل سولہویں باب میں آچکی ہے۔ چونکہ ابن زبیر رضی اللہ عنہما حضرت عثمان رضی اللہ عنہ، علی رضی اللہ عنہ، طلحہ رضی اللہ عنہ، زبیر وغیرہم کے خلاف خوارج کے عقیدہ سے اتفاق کرنے پر راضی نہ ہوئے۔ اس لئے نجدات و ازارقہ ان کی امداد کے خیال سے دستکش ہو کر پیامہ واپس ہوا۔ اس واقعہ سے حضرت عبداللہ بن زبیر رضی اللہ عنہ کی بلند کرداری کا بخوبی اندازہ ہو سکتا ہے کہ وہ دنیا کو دین پر ترجیح دینے کے لئے کسی صورت میں رضامند نہ ہوئے۔ اگر وہ ایک دنیا پرست سیاسی شاطر ہوتے تو ہر صورت میں خارجی جنگجوؤں کی حمایت حاصل کر لیتے اور بنی امیہ کی حکومت کو بیخ دین سے اکھاڑ پھینکتے لیکن وہ اپنے عقیدہ و اصول پر چٹان کی طرح جمے رہے اور انتہائی مصیبت کے وقت بھی ریاکاری اور منافقت سے کام نہ لیا۔

(۲)

زمانہ کے انقلابات دیکھنے کہ خوارج نے عبداللہ بن زبیر کی حمایت میں اپنی تلواریں

لے خوارج کے مختلف فرقوں کے عقائد میں خاصہ اختلاف پایا جاتا ہے۔ ان کے چند اہم فرقوں

کے عقائد درج ذیل ہیں:

نجدات - دروغ گوئی اور گناہ معجزہ پر اصرار ترک ہے۔ حضرت عثمان رضی اللہ عنہ، علی رضی اللہ عنہ، زبیر رضی اللہ عنہ

معاویہ رضی اللہ عنہ، عمرو بن عاص رضی اللہ عنہ، طلحہ رضی اللہ عنہ اور ان کے ساتھی نعوذ باللہ کافر ہو گئے کیونکہ انہوں نے

”ان الحکمہ اللہ“ کے حکم ربانی سے انحراف کیا۔

ازارقہ: عامۃ المسلمین کافر ہیں۔ جہاد سے جی چرانے والا مومن و مسلم نہیں بن سکتا

فتنہ سے بچنے کے لئے عزالت گزین ہونا بھی کفر ہے۔ اس لئے سادا دار الاسلام دور فتنہ

میں دارالحرب کی حیثیت رکھتا ہے۔ جہاں کے باشندوں کا قتل (باقی اگلے صفحہ پر دیکھیں)

نیام سے باہر نکالنے پر آمادگی کا اظہار کیا تھا۔ کچھ عرصہ بعد وہی خوارج عبداللہ بن زبیر رضی اللہ عنہ کے خلاف اٹھ کھڑے ہوئے۔

جن دنوں بنی امیہ اور توہلین کے درمیان عین الورثہ میں معرکہ جنگ پایا تھا، خوارج نے تافع بن اوزق کی قیادت میں ابن زبیر رضی اللہ عنہ کے خلاف علم بغاوت بلند کیا۔ خوارج کے لشکر نے دولاب علاقہ اہواز کے مقام پر پڑاؤ ڈالا۔ ابن زبیر رضی اللہ عنہ کے عامل بصرہ عبداللہ بن حرث نے مسلم بن عبس کو خوارج کے مقابلے پر روانہ کیا۔ ماہ جمادی الآخر ۶۵ھ میں مسلم بن عبس کے لشکر اور خوارج کا مقابلہ دولاب کے مقام پر ہوا۔ بڑی خون ریز جنگ ہوئی جس میں مسلم اور تافع دونوں مارے گئے۔ اہل بصرہ نے مسلم کی جگہ حجاج یاب کو اپنا امیر بنایا اور خوارج نے عبداللہ بن ماخوذ تمیمی کو اپنا قائد مقرر کیا۔ لڑائی جاری تھی کہ حجاج بھی مارا گیا۔ اب بصریوں نے حارثہ بن زید کو اپنا امیر چنا۔ وہ نہایت بہادری سے لڑا لیکن خارجیوں کے دباؤ کے سامنے نہ

اچھلے صف سے آگے، ان کے بچوں کا قتل اور مال کا غصب کرنا جائز ہے۔ گناہ کبیرہ کا مرتکب کافر ہے غیر خارجیوں سے رشتہ مناکحت قائم کرنا یا ان کے ہاتھ کا ذبیحہ کھانا جائز نہیں ہے۔

ظفریہ، جنت و دوزخ یا حام پیغمبروں کے انکار سے کفر لازم نہیں آتا۔ البتہ خدا کا انکار یا اس کی ذات سے عدم واقفیت کافر بنا دیتی ہے۔

میمونہ، سورہ یوسف قرآن کا جزو نہیں اور پوتیوں، نواسیوں، بھانجیوں اور بھتیجیوں سے نکاح جائز ہے۔

خوارج کی الگ اپنی فقہ ہے۔ عبداللہ بن زید سمیعی بن کامل، سعید بن ہارون وغیرہ ان کے مشہور فقہاء ہیں۔ انہوں نے عقاید و مسائل شرعیہ میں کتابیں لکھی ہیں۔

ٹھہر سکا اور اپنے بچے کھچے لشکر کے ہمراہ اہواز کی طرف پسپائی اختیار کی۔ فتح مند

خارجی لشکر نے اب بصرہ کا رخ کیا۔ ادھر اہل بصرہ نے ایک تیز رفتار قاصد کے ذریعہ سارے حالات کی خبر مکہ میں عبداللہ بن زبیرؓ کو پہنچائی۔ انہوں نے عبداللہ بن زبیرؓ

کو بصرہ کی گورنری سے معزول کر کے حرث بن ربیعہ کو بصرہ کا گورنر مقرر کیا۔ حرث نے احنف بن قیس کو خوارج کی سرکوبی کے لئے چنا۔ احنف بڑے دُور اندیش اور

ذریک آدمی تھے۔ انہوں نے حرث کو مشورہ دیا کہ خوارج کی سرکوبی کے لئے مہلب بن ابی صفیر سے بہتر کوئی آدمی نہیں ہے۔ مہلب بصرہ کے ایک نامور رئیس تھے

اور نہایت شجاع اور جنگجو تھے۔ حضرت علیؓ اور ان کے بعد امیر معاویہؓ کے

عہد میں انہوں نے خارجیوں کے خلاف کئی معرکوں میں حصہ لیا تھا۔ خارجیوں کی جنگی چالوں سے وہ خوب آگاہ تھے اور چرات و بسالت میں بھی وہ خوارج سے

بڑھ کر تھے۔ احنف نے خوارج کے مقابلے کے لئے ان کا نام لیا۔ اس وقت

وہ ابن زبیرؓ کی طرف سے خراسان کے حاکم بن کر جا رہے تھے۔ حرث نے ان

سے امداد کی خواہش کی تو مہلب نے کہا کہ میری ضرورت کے مطابق سامان جنگ

اور روپیہ بیت المال سے ہتیا کیا جائے تو میں خوارج کی سرکوبی کے لئے آمادہ

ہوں۔ حرث نے ابن زبیرؓ کو سارے حالات لکھ بھیجے۔ انہوں نے فوراً مہلب

کو خوارج کے استیصال کے لئے مقرر کر دیا اور انہیں ضروری سامان اور روپیہ

ہتیا کر دیا۔ مہلب بارہ ہزار جنگجوؤں کے ہمراہ خوارج کے مقابلے پر روانہ ہوئے

کئی مقامات پر خوارج سے ان کی خونریز لڑائیاں ہوئیں۔ اہل بصرہ کئی لڑائیوں میں

محض مہلب کی ذاتی شجاعت کی بدولت شکست سے بال بال بچے۔ خوارج

نے ہر جگہ جان توڑ کر مقابلہ کیا لیکن مہلب کے سامنے ان کی کچھ پیش نہ چلی۔  
 آخر اپنے ہزاروں آدمی کٹوا کر اصفہان و کرمان کی طرف پسپا ہو گئے۔ کچھ عرصہ  
 بعد جب مصعب بن زبیر رضی اللہ عنہما کی طرف سے عراق کے حاکم مقر  
 ہوئے تو خوارج نے پھر سراٹھایا۔ مصعب نے ان کی سرکوبی کے لئے مہلب  
 ہی کو چنا۔ مہلب نے اہواز پہنچ کر انہیں شکستوں پر شکستیں دیں اور بالآخر انہیں  
 رامہرز کی جانب پسپا ہونے پر مجبور کر دیا۔

# مختار بن ابی عبید ثقفی

(۱)

جس دور کے حالات ہم قلمبند کر رہے ہیں۔ اس وقت عالم اسلام میں صرف دو طاقتیں تھیں۔ دمشق میں عبدالملک بن مروان کی خلافت اور مکہ میں ابن زبیر کی خلافت۔ اسی زمانے میں مختار بن ابی عبید ثقفی عالم اسلام میں ایک تیسری طاقت بن کر ابھرا اور تقریباً ڈیڑھ سال تک دونوں خلافتوں کے لئے ایک عظیم خطرہ بنا رہا۔ مختار بھلا تھا یا بُرا، بہر حال وہ ہماری تاریخ کی ایک اہم شخصیت ضرور ہے، اس لئے کہ اسی شخص نے قاتلانِ حسینؑ کو ان کے کیفرِ کردار تک پہنچایا۔ اگر یہ شخص کامیابی کی منزل تک پہنچنے کے لئے ریشہ و دانیوں اور حیلہ سازیوں سے کام نہ لیتا تو آج وہ کروڑوں مسلمانوں کے نزدیک ایک قومی ہیرو کی حیثیت رکھتا۔ لیکن اس کی قسمت میں سرورِ کائنات ﷺ کی ایک حدیث کا مصداق بننا لکھا تھا اس لیے وہ جادۂ حق سے بچ گیا۔ رسولِ اکرم ﷺ نے ایک موقع پر فرمایا تھا کہ



بنی ثقیف میں ایک کذاب اور ایک سفاک پیدا ہوگا۔ حضرت سہم بن بختہ  
ابوبکر صدیقؓ کی روایت کے مطابق ان میں سے کذاب مختار بن ابی عبید ثقیفی تھا اور  
سفاک حجاج بن یوسف ثقیفی۔ مختار عہدِ فاطمی کے نامور مجاہد ابی عبید ثقیفی کا بیٹا  
تھا وہ اپنی ذاتی شجاعت، حوصلہ مندی اور چالاک کی بدلت قہرین اول کی تاریخ کا  
ایک اہم کردار بن گیا اس کے ابتدائی حالات کے متعلق تاریخ میں متضاد روایتیں ملتی ہیں البتہ  
اتنا پتہ ضرور چلتا ہے کہ وہ کچھ عرصہ اپنی زیادتی کی تیاری میں رہا۔ واقعہ کربلا کے بعد وہ  
اپنی زیادتی قید سے رہا ہو کر مکہ پہنچا اور کئی عیسائی ابن زبیرؓ کی خدمت میں رہا۔  
ابن زبیرؓ نے اس کی بہت توقیر کی اور اس نے بھی ان کی رفاقت میں کافی  
سرگرمی دکھائی۔ چنانچہ جب حصین بن نمیر نے مکہ پر حملہ کیا تو مختار ابن زبیرؓ  
کی طرف سے اموی لشکر کے خلاف نہایت شجاعت سے لڑا۔ اس کے بعد وہ  
پانچ عیسائی اور ابن زبیرؓ کے پاس ٹھہرا لیکن درپردہ ان کا مخالفت ہو گیا۔ کیونکہ  
جو توقعات اس نے ابن زبیرؓ سے وابستہ کر رکھی تھیں، وہ اُسے پوری ہوتی  
نظر نہ آئیں۔ ان دنوں واقعہ کربلا سے عام مسلمانوں کے ذل زخمی ہوتے۔ مختار نے  
اس واقعہ کا سہارا لے کر مسلمانوں میں ایک نئی تحریک جاری کرنے کا عزم کر لیا  
اس مقصد کے لئے عراق کی شورش انگیز سرزمین سے بڑھ کر کوئی جگہ نہ تھی۔  
مختار کی دُور رس نظروں نے اس حقیقت کو بھانپ لیا اور اس نے کوفہ  
جا کر اپنے ارادوں کو عملی جامہ پہنانے کا ارادہ کر لیا۔

(۲)

واقعہ کربلا کے بعد امام زین العابدینؓ اور محمد بن حنفیہؓ نے مکہ پہنچ کر

گوشہ نشینی کی زندگی اختیار کر لی تھی۔ مختار کو یقین تھا کہ اگر یہ بزرگ اس تحریک کی سرپرستی قبول فرمائیں تو تمام مسلمان اس کے جھنڈے تلے جمع ہو جائیں گے اور اس کی تحریک کامیابی سے ہم کنار ہو جائے گی۔ چنانچہ وہ ابن زبیر رضی اللہ عنہ سے درپردہ امام زین العابدین رضی اللہ عنہ سے ملا اور انھیں اپنے مقصد سے آگاہ کیا۔ امام جو صوفی کا دل دُنیا سے سرور ہو چکا تھا۔ انھوں نے مختار کی تحریک سے بریت کا اظہار کیا۔ پھر وہ حضرت محمد بن حنفیہ رضی اللہ عنہ سے ملا۔ انھوں نے مختار کی سرپرستی کرنے کا اقرار کر لیا۔ امام زین العابدین رضی اللہ عنہ کو معلوم ہوا تو انھوں نے محمد بن حنفیہ رضی اللہ عنہ کو ہتھیار سے الگ رہنے کا مشورہ دیا۔ محمد بن حنفیہ رضی اللہ عنہ نے حضرت عبداللہ بن عباس رضی اللہ عنہ سے ذکر کیا تو انھوں نے مشورہ دیا کہ تم اس معاملہ میں زین العابدین رضی اللہ عنہ کا مشورہ نہ مانو اور مختار کی تحریک کی ضرور سرپرستی کرو۔ ان دونوں محمد بن حنفیہ رضی اللہ عنہ اور ابن عباس رضی اللہ عنہ کے تعلقات ابن زبیر رضی اللہ عنہ سے کشیدہ تھے۔ کیونکہ وہ ان دونوں سے بیعت کا مطالبہ کر رہے تھے۔ مختار نے محمد بن حنفیہ رضی اللہ عنہ کو اپنا حامی پا کر ابن زبیر رضی اللہ عنہ سے یہ کہہ کر کوفہ جانے کی اجازت طلب کی کہ میرا وہاں رہنا مکہ کے قیام سے زیادہ مفید ہوگا۔ ابن زبیر رضی اللہ عنہ سے اپنا خیر خواہ سمجھتے تھے۔ انھوں نے بخوشی اجازت دے دی۔

(۱۳)

مختار کوفہ پہنچا تو وہاں تو ابین کانزہ رہتا تھا۔ لوگ سلیمان بن صرد کی سرکردگی میں بنی امیہ سے نبرد آزما ہونے کے لئے منتظم ہو رہے تھے۔ تو ابین کا مقصد ”انتقام حسین رضی اللہ عنہ“ تھا اور مختار کا مقصد بھی بظاہر یہی تھا۔ لیکن وہ اپنی تحریک علیحدہ چلانا چاہتا تھا۔ چنانچہ اس نے لوگوں سے کہا کہ سلیمان بن صرد کا شخص ہے وہ

تمہیں ہلاک کر دیں گے تم میرے کہنے کے مطابق عمل کرو۔ مجھے ہمدی نہاں  
 امام محمد بن حنفیہ نے تمہارا امیر بنا کر بھیجا ہے تاکہ شہدائے کربلا کا انتقام لوں۔  
 بہت سے لوگوں نے مختار کی قیادت قبول کر لی۔ چنانچہ جب سلیمان اور اس کے  
 ساتھی جنگ کے لئے کوفہ سے روانہ ہوئے تو مختار اور اس کے حامیوں نے  
 ان سے قطعاً علیحدگی اختیار کر لی اور کوفہ ہی میں جھے رہے۔

توہین کے کوفہ سے جانے کے بعد گورنر کوفہ عبداللہ بن زید خطمی کو ان  
 کے مشیروں نے رائے دی کہ مختار نہایت خطرناک آدمی ہے وہ ابن زبیر کے  
 خلاف محمد بن حنفیہ کی خلافت کے لئے راہ ہموار کر دے۔ عبداللہ بن زید  
 کو ان کی رائے صاحب معلوم ہوئی اور انہوں نے مختار کو قید کر دیا۔ مختار نے  
 قید خانے سے حضرت عبداللہ بن عمرؓ کو بیغام بھیجا کہ آپ عبداللہ بن زید سے  
 میری رہائی کی سفارش کریں میں ابن زبیرؓ کے خلاف ہرگز بغاوت نہ کروں گا  
 اور اگر ہمدی کروں تو میرے سب غلام آزاد ہو جائیں گے اور خانہ کعبہ میں  
 ایک ہزار اوتیسوں کی قربانی مجھ پر فرض ہو جائے گی۔

حضرت عبداللہ بن عمرؓ بڑے نرم دل بزرگ تھے۔ انہوں نے عبداللہ  
 بن زید کو مختار کی رہائی کے لئے ایک پرزور سفارشی خط لکھا۔ عبداللہ بن زید ابن  
 عمرؓ جیسے حلیل القدر صحابی کی سفارش رد نہ کر سکتے تھے انہوں نے فوراً  
 مختار کو رہا کر دیا۔

(۳)

مختار آزاد ہو کر پھر اپنی تحریک کی تنظیم میں بہہ تن مشغول ہو گیا۔

عین الوردہ کی جنگ میں جو تو ابین بچ گئے تھے وہ بھی مختار کی تحریک میں شامل ہو گئے اور روز بروز اس کی طاقت بڑھتی گئی۔ اسی اثنا میں عبداللہ بن زبیر نے یزید خطمی کو کوفہ کی امارت سے معزول کر دیا اور اس کی جگہ عبداللہ بن مطیع کو کوفہ کا امیر بنا کر بھیجا۔ عبداللہ بن مطیع نے کوفہ پہنچ کر حالات کا جائزہ لیا تو انہیں معلوم ہو گیا کہ مختار کی تحریک ابن زبیر رضی اللہ عنہ کی خلافت کے لئے ایک عظیم خطرہ بن چکی ہے۔ چنانچہ انہوں نے اس تحریک کو دبانے کی کوشش کی۔ ادھر مختار بھی چونکا تھا، اس نے اپنے حامیوں کا ایک خفیہ جلسہ بلایا اور انہیں حکومت کے خلاف خروج کی ترغیب دی۔ مختار کے بہت سے حامی خروج سے پہلے یہ تحقیق کرنا چاہتے تھے کہ ان کو واقعی محمد بن حنفیہ رضی اللہ عنہ کی حمایت حاصل ہے یا نہیں۔ چنانچہ انہوں نے ایک طرف تو مختار کو چند دن توقف کرنے کی تلقین کی اور دوسری طرف ایک وفد محمد بن حنفیہ رضی اللہ عنہ کی خدمت میں مدینہ منورہ بھیجا تاکہ ان سے اس تحریک کا رد عمل معلوم کیا جائے۔ محمد بن حنفیہ رضی اللہ عنہ نے جواب دیا کہ ہم اہل بیت صابروں کا بیٹے ہیں لیکن اللہ نے جس بندے کے ذریعے چاہا، ہماری مدد کی۔ جو شخص اہل بیت کے خون کا انتقام لینا چاہتا ہے، میری دعائیں اس کے ساتھ ہیں۔ خدا ہمارے دشمنوں کو ان کے مظالم کی سزا دے خواہ کسی شخص کے ذریعے سے دے۔

محمد بن حنفیہ رضی اللہ عنہ کے جواب سے مختار کی تحریک کو بڑی تقویت پہنچی۔ وفد نے واپس آ کر اہل کوفہ کو محمد بن حنفیہ رضی اللہ عنہ کا بیان سنایا تو سب لوگ مختار کی بیعت پر آمادہ ہو گئے۔ کوفہ کے نامور اور بااثر رئیس ابوالہریم بن مالک اشتر اہل

بیت کے زبردست حامی اور تحب تھے لیکن وہ ابھی تک مختار کی تحریک میں شامل نہیں ہوئے تھے۔ مختار نے ابراہیم کی حمایت حاصل کرنے کے لئے ان کے سامنے محمد بن حنفیہ رضی اللہ عنہما کا ایک خط پیش کیا جس کا مضمون یہ تھا:

”محمد مہدی کی طرف سے ابراہیم بن مالک اشتر کے نام آتا ہے میں نے مختار کو اپنا وزیر اور معتمد بنا لیا ہے اور اسے حکم دیا ہے کہ اہل بیت کے دشمنوں سے جنگ کرے اور ان سے شہدائے کربلا کا انتقام لے۔ تم بھی اس کام میں اس کی مدد کرو۔ کوفہ سے شام تک جو علاقہ تمہاری مدد سے فتح ہو گا، تم اس کے امیر بنائے جاؤ گے۔“

اکثر تاریخوں میں ہے کہ یہ خط جعلی تھا۔ محمد بن حنفیہ رضی اللہ عنہما نے کبھی مہدی ہونے کا دعویٰ نہیں کیا تھا۔ اس لئے ابراہیم کو بھی اس کے صحیح ماننے میں تاثر تھا لیکن مختار کے بعض ساتھیوں نے شہادت دی کہ یہ خط محمد بن حنفیہ رضی اللہ عنہما کے سامنے لکھا ہے۔ ابراہیم کو اب اس کی صداقت پر یقین آ گیا۔ اس وقت مختار اپنے پیروں کے ساتھیوں کے ہمراہ ابراہیم کے مکان پر آیا ہوا تھا۔ ابراہیم فوراً مصیبت سے اٹھے اور مختار کو اپنی جگہ بٹھا کر اس کی بیعت کر لی۔ یہ واقعہ ۱۳ ربیع الاول ۶۶ھ کے دن پیش آیا۔ اُس دن مختار کی تحریک اپنے نقطہ بعرج پر پہنچ گئی۔ ابراہیم معمولی آدمی نہیں تھے۔ سارا کوفہ بلکہ عراق ان کی شجاعت کا لوہا ماننا تھا۔ نہایت قوی ہیکل، شہ زور اور بارعب آدمی تھے۔ سینکڑوں لوگ ان کے زیر اثر تھے۔ ان کی حمایت حاصل کر کے

مختار کو حکومت کا مطلق خوف نہ رہا اور اس نے آجگے دن یعنی ۴۴ ربیع الاول کی رات کو خروج کرنے کا ارادہ کر لیا اور اپنے تمام حامیوں کو ہدایت کی کہ وہ معینہ وقت پر مسلح ہو کر اُس کے مکان پر آجائیں۔

(۵)

ادھر امیر کوفہ عبداللہ بن مطیع کو بھی مختار کے ارادوں کی خبر ہو گئی۔ انہوں نے کوفہ کے پولیس افسر ایس بن مضارب (یا انصار) کو حکم دیا کہ کوفہ کے سب محلوں کی ناکہ بندی کر دی جائے۔ یاس نے ہر محلہ میں پانچ سو آدمیوں کا دستہ مقرر کر دیا۔ ابراہیم بن مالک اشتر بڑے جنگجو بڑے آدمی تھے انہوں نے ناکہ بندی کی مطلق پروا نہ کی اور سو مسلح آدمیوں کے ہمراہ معینہ وقت پر مختار کے مکان کی جانب روانہ ہوئے۔ راستے میں ان کی مدھیہ ایس کے دستہ سے ہو گئی۔ ایس نے ابراہیم کو امیر کوفہ کے پاس چلنے کے لئے کہا۔ ابراہیم نے اسے ہاتھ سے ہٹ جانے کے لئے کہا۔ حتیٰ کہ فریقین میں لڑائی تک نوبت پہنچ گئی۔ ابراہیم کی قوت اور مہارت جنگ کے مقابلے میں ایس کی کچھ حیثیت نہ تھی۔ وہ ان کے ہاتھ سے مارا گیا۔ اس کے دستہ نے مزاحمت جاری رکھی لیکن ابراہیم اور ان کے ساتھی سرکاری فوج کا گھیراؤ کر مختار کے مکان تک جا پہنچے۔ وہاں پہلے ہی ہزاروں آدمی جمع ہو چکے تھے۔ ادھر ہر محلے کی فوج بھی اسی طرف آگئی اور مختار اور اس کے ساتھیوں سے جنگ شروع کر دی۔ امیر کوفہ عبداللہ بن مطیع بھی تازہ دم فوج لے کر آگئے۔ اب مختار اور سرکاری فوجوں میں گھمسان کی جنگ شروع ہو گئی۔ کبھی ابراہیم و مختار سرکاری فوجوں کو پیچھے دھکیل دیتے اور کبھی

سرکاری فوجیں انھیں کوفہ سے باہر نکلنے پر مجبور کر دیتیں۔ جوں جوں وقت گزرتا جاتا تھا۔ ابراہیم اور مختار کی طاقت بڑھتی جاتی تھی کیونکہ اطراف و اکنان سے ان کے حامی دھڑا دھڑ پہنچ رہے تھے۔ بالآخر سرکاری فوجوں نے شکست کھائی اور عبداللہ بن مطیع دارالامارہ میں محصور ہو گئے۔ تین دن کے محاصرہ کے بعد عبداللہ بن مطیع نے ہتھیار ڈال دیئے اور امان طلب کی۔ مختار عبداللہ اور ان کے ساتھیوں کے ساتھ حسن سلوک سے پیش آیا اور ان کی جان بخشی کی۔ عبداللہ بن مطیع کو ایک لاکھ درہم دیئے اور کہا کہ تین دن کے اندر اندر اپنا مال و اسباب لے کر جہاں جی چاہے چلے جاؤ۔

عبداللہ شرم کی وجہ سے ابن زبیر رضا کے پاس جانے کی بجائے بصرہ چلے گئے۔ عبداللہ کے جانے کے بعد کوفہ پر مختار کا پورا تسلط ہو گیا۔

اب اس نے جامع کوفہ میں تمام اہل کوفہ کو جمع کیا اور ایک دلولہ انگیز خطبہ دیا۔ پھر اس نے لوگوں کو محمد بن حنفیہؓ کی امامت تسلیم کرنے کی ترغیب دی چنانچہ اہل کوفہ نے کتاب و سنت کی پیروی اور اہل بیت کی محبت اور حمایت کے اقرار پر مختار کے ہاتھ پر بیعت کر لی۔ اب مختار نے عراق کے دوسرے شہروں میں بھی اپنے عامل روانہ کئے۔ بصرہ کے سواہر شہر نے اس کی اطاعت قبول کر لی۔ گویا بصرہ کے علاوہ سارا عراق مختار کے قبضے میں آ گیا۔ اب مختار کا آفتاب اقبال نصف النہار پر پہنچ گیا تھا۔ بصرہ میں جو واقعات پیش آئے ان کا ذکر آگے آئے گا۔

# صاعقہ انتقام کی کرکٹ

دیدمی کہ خونِ ناحق پروانہ شمع را  
چندال اماں نہ داد کہ شب را سحر کند

کوفہ پر مختار کا مکمل قبضہ ہو جانے کے بعد شہدائے کربلا کے انتقام کا راستہ صاف ہو گیا تھا لیکن مختار نہایت ہوش مند اور دور اندیش آدمی تھا۔ اس نے اس معاملہ میں عجلت نہیں کی بلکہ سب سے پہلے وہ اس دشمن کی طرف متوجہ ہوا جو اس کے قبضہ و اختیار سے باہر تھا۔ یہ تھا عبید اللہ بن زیاد یساکوہ کربلا کا سب سے بڑا مجرم۔ وہ عبدالملک بن مروان کی طرف سے موصل کا حاکم تھا۔ مختار نے ایک طرف تو عبداللہ بن زبیرؓ کی خدمت میں ایک خط بھیجا جس میں لکھا کہ عبید اللہ بن مطیع تا اہل تھا، میں نے اسے کوفہ سے نکال دیا ہے مجھ کو آپ کی خلافت دل و جان سے منظور ہے۔ آپ کوفہ کی امارت کا پروانہ میرے



نام لکھ دیجئے۔ دوسری طرف اس نے یزید بن انس کو تین ہزار سوار دے کر موصل پر حملہ کا حکم دیا۔ یزید موصل کی طرف بڑھا اور بابل کے مقام پر پڑاؤ ڈالا۔ ابن زیاد نے ربیعہ بن مختار غنوی کو یزید بن انس کے مقابلہ پر روانہ کیا۔ ۹ رزی الحجہ ۶۳۶ھ کو دونوں لشکروں میں ٹکر ہوئی۔ شامی لشکر کو بڑی طرح شکست کھانی پڑی۔ ربیعہ میدان جنگ میں کام آیا۔ اسی اثناء میں ابن زیاد نے ایک امدادی لشکر عبداللہ بن حشمی کی قیادت میں بھیج دیا۔ یہ تین ہزار جنگجوؤں پر مشتمل تھا۔ کوفیوں نے اس لشکر کو بھی شکست فاش دی۔ اتفاق سے اسی دن کوفیوں کا سردار یزید بن انس بھی فوت ہو گیا۔ وہ علالت کی حالت ہی میں کوفہ سے آیا تھا۔ مرنے سے پہلے اس نے اپنی فوج کی فسخ دیکھ لی اور ہزاروں شامیوں کو قتل ہوتے دیکھ لیا۔ مرتے وقت اس نے ورقابن عازب کو اپنی جگہ امیر لشکر مقرر کیا۔ ادھر ابن زیاد نے اپنی فوجوں کی شکست کی خبر سنی تو خود ایک لشکر ہزار کے ہمراہ بابل کی طرف بڑھا۔ ورقابن زیاد کی آمد کی خبر سن کر اپنے لشکر کے ہمراہ بھیجے ہٹ آیا۔ کیونکہ اس کی فوج ابن زیاد کے مقابلہ پر ناکافی تھی۔ مختار نے کوفہ سے ابراہیم بن مالک اشتر کو سات ہزار فوج دے کر ورقابن عازب کی مدد کے لئے بھیجا اور ساتھ ہی حکم بھیجا کہ ورقابن عازب ابراہیم کے ماتحت ہو گا۔

(۲)

ابراہیم بن مالک اشتر مختار کے دست و بازو تھے۔ ان کے کوفہ سے نکلنے کے بعد غیر شعی قبائل نے شیبث بن ربیعہ کی زیر قیادت مختار کے خلاف بغاوت کر دی۔ ان کو یہ شکایت تھی کہ مختار عجمیوں کی قدر دانی کرتا ہے،

اور ہمارے حقوق غصب کرتا ہے۔ ہزار ہا لوگوں نے قصر الامارة کو گھیر لیا۔ مختار نے انہیں بہتیرا سمجھ لیا کہ اس وقت بنی امیہ سے مقابلہ درپیش ہے، فتنہ و فساد برپا نہ کرو۔ لیکن وہ لوگ اس کی معزولی پر اصرار کرتے رہے۔ اب مختار اپنے آدمیوں کے ہمراہ قصر الامارة میں حم کر بیٹھ گیا اور ابراہیم بن مالک کو ایک تیز رفتار قاصد کے ذریعے کوفہ کے حالات کی خبر سنچائی۔ ابراہیم سیرے دن اپنی فوج کے ہمراہ کوفہ واپس آگئے۔ اب مختار بھی قصر الامارة سے باہر گیا۔ فریقین میں خون ریز لڑائی ہوئی جس میں مختار کا پلہ بھاری رہا۔ اس کے مخالفین بھاگ کر بصرہ چلے گئے جہاں ابن زبیر رضی اللہ عنہ کی حکومت تھی۔ اس لڑائی کو جنگِ بصرہ کے نام سے پکارا جاتا ہے اور یہ ذی الحجہ ۶۶ھ ہجری میں ہوئی۔ اس لڑائی کے بعد مختار نے مشدائے کربلا کے انتقام کو مزید التوا میں رکھنا مناسب نہ سمجھا اور قاتلین حسینؑ کو کیفر کر داتا تک پہنچانے کے لئے اپنی شمشیر بے نیا کر لی۔

۱۔ جنگ کے متعلق مورخین میں بہت اختلاف ہے۔ بعض نے لکھا ہے کہ یہ جنگ اس وقت پیش آئی جب مختار تمام قاتلین حسینؑ کو بشمولیت ابن زیاد کیفر کر داتا تک پہنچا چکا تھا۔ دوسرے لکھتے ہیں کہ یہ بغاوت انتقامی کارروائی سے پہلے ہوئی۔ اس کے فرو کرنے کے بعد مختار نے پہلے تو ان لوگوں کو ہلاک کیا جو کوفہ میں موجود تھے اور قتل حسینؑ کے ساتھ ان کا کسی نہ کسی رنگ میں تعلق تھا۔ پھر اس نے ابراہیم کو ابن زیاد کی سرکوبی کے لئے پوری تیاری کی۔ ساتھ میں کیا کہ اب کوفہ میں کسی قسم کا کا خطرہ باقی نہ رہا تھا۔

مختار نے سب سے پہلے ان آدمیوں کی فہرستیں مرتب کرائیں جو ابن زیاد کے لشکر میں شریک تھے اور میدانِ کربلا میں امام حسینؑ اور ان کے رفقاء کے خلاف کسی قسم کا حصّہ لیا تھا۔ پھر اپنے آدمیوں کو حکم دیا کہ ان خبیثوں کو گرفتار کر کے میرے سامنے پیش کرو۔ اب کیا تھا کوئٹہ کے گلی کوچے ”قصاصِ حسینؑ“

”قصاصِ حسینؑ“ کی صداؤں سے گونجنے لگے۔ گروہ کے گروہ زنجیروں میں جکڑے ہوئے مختار کے سامنے آتے اور وہ ہنسیں گوناگوں عذاب دے کر قتل کرانا۔

شمزوی الجوشن کو بھوکا پیاسا رکھ کر اور عذاب دے کر قتل کرایا۔ حوطہ بن کامل کو جس نے علی اصغرؑ کی گردن پر پیر چلایا تھا، زنجیروں سے باندھ کر کھڑا کیا گیا اور اس کی گردن پر ہزاروں تیروں کی بارش کر دی گئی۔ خولی بن یزید کے ہاتھ پاؤں کٹوا کر اسے آگ کے لاڈ میں زندہ جھونک دیا گیا۔ زیادہ بن مالک، عبداللہ بن اسید، عبداللہ بن قیس، مالک بن النسیب، عثمان بن خالد، عبداللہ بن وہب، عثمان بن خالد وغیرہ بیسیوں مجرموں کو جنھوں نے قتل حسینؑ میں سرگرمی سے حصّہ لیا تھا، بری طرح سے ہلاک کیا گیا۔ عمرو بن سعد کو پہلے تو مختار نے امان دے دی تھی لیکن پھر کچھ سوچ کر اسے بلوا بھیجا اور تلوار کے ایک وار سے یہ کہتے ہوئے اس کی گردن اڑا دی: ”کاش تم میدانِ کربلا میں یزیدی فوجوں کے سپہ سالار نہ ہوتے“

عمرو بن سعد کا لڑکا حفص بن عمرو مختار کا مصاحب تھا۔ مختار نے عمرو کے سر

کی طرف اشارہ کر کے اس سے پوچھا: ”پہچانتے ہو یہ کس کا سر ہے؟“

حفص نے کہا: ”ہاں پہچانتا ہوں۔ لیکن اب ان کے بعد زندگی کا لطف

جانا رہا؟

مخار نے کہا: ”اچھا تو تو بھی اپنے باپ کے پاس پہنچ جا۔ یہ کہہ کر اس کو بھی قتل کرا دیا۔“

غرض کئی دن تک قتل و گرفتاری کا سلسلہ جاری رہا۔ کوفہ کے محل کو چوں میں خون کی نمایاں بہہ گئیں۔ ایک متغصن بھی ایسا نہ بچا جس نے میدانِ کربلا میں امام حسین رضی اللہ عنہ کے خلاف حرکت لیا تھا۔ البتہ چند آدمی روپوش ہو کر بصرہ یا موصل کی طرف بھاگ گئے۔ اب ابن زیاد کی باری تھی۔ جب تک وہ کیفِ کردار کو نہ پہنچتا، قصاصِ حسین رضی اللہ عنہ تکمیل نہ رہتا تھا۔ اس وقت ابن زیاد موصل پر حکومت کر رہا تھا۔ اب وقت آ گیا تھا کہ مخار کا دستِ انتقام اس کی طرف بڑھے۔

(۴)

مخار ایک طرف تو شہدائے کربلا کے منتقم کی حیثیت میں نمودار ہوا تھا۔ دوسری طرف وہ لوگوں پر اپنی روحانی دھاک بھی بٹھا رہا تھا۔ اپنے آپ کو صاحبِ کشفِ کتا۔ یہاں تک کہ اپنے آپ کو حاملِ وحی کہنے لگا۔ اس نے کہیں سے ایک کرسی حاصل کر لی اور اعلان کیا کہ یہ شیرِ خدا حضرت علیؑ کی کرسی ہے۔ اس پر بیٹھ کر وہ احکام جاری کیا کرتے تھے۔ یہ کرسی ہمارے لئے باعثِ تکریم ہے اور اس کی برکت سے ہم ہر جگہ فریاد ہوں گے۔ پھر اس نے ایک خوبصورت تابوت تیار کرایا اور اس میں یہ کرسی رکھی۔ اس تابوت کو جامع کوفہ میں رکھا دیا گیا۔ جو شخص مسجد میں آتا اس کا فرض

تھا کہ نماز کے بعد اس تابوت کو بوسہ دے۔ غرض اس کرسی کی عظمت کا خوب چرچا کیا گیا اور مختار کے پیرواؤں سے فی الواقع باعث خیر و برکت سمجھے گئے۔

کوفہ میں قائلین حسینؑ کو ٹھکانے لگانے کے بعد ۲۲ ذی الحجہ ۶۱ھ ہجری کو مختار نے ابراہیم بن مالک اشتر کو ابن زیاد کے قلع قمع کے لئے موصل کی طرف روانہ کیا۔ اس نے اپنے تمام پیادہ بہادر ابراہیم کے ساتھ کرپٹے اور ساتھ ہی کرسی والا تابوت بھی بھیجا تاکہ کوفی لشکر اس تابوت کی موجودگی میں جان توڑ کر لڑے۔ کوفی لشکر نہایت تیزی سے موصل کی طرف روانہ ہوا۔ صوبہ جزیرہ میں اہل اور موصل کے درمیان خازر ایک نہر تھی۔ دونوں لشکر اس کے کنارے ایک دوسرے کے مقابل ہوئے۔ بڑی ہولناک لڑائی ہوئی۔ شامی لشکر اگرچہ تعداد میں بہت زیادہ تھا لیکن ابراہیم نے اس لشکر کے ٹکڑے اڑا ڈالے۔ حصین بن نمیر اور ابن زیاد دونوں بڑی طرح مارے گئے۔ حصین، شریک بن جدید تغلبی کے ہاتھ سے اور ابن زیاد ابراہیم کے ہاتھ سے قتل ہوا۔ ابراہیم کے ایک بھائی وارث نے ابن زیاد کے جسم کے دو ٹکڑے کرٹیلے۔ شامی اپنے سردار کے قتل ہو جانے پر بدحواس ہو کر بھاگے اور ان کی بہت بڑی تعداد نہر خازر میں ڈوب کر ہلاک ہو گئی۔

۱۔ ابراہیم کو روانہ کرتے وقت مختار نے انہیں یہ ہدایات دیں :

- (۱) اپنے ہر ظاہر اور پوشیدہ کام میں خدا سے ڈرتے رہو۔
- (۲) بہت تیز تیز جاؤ تاکہ کوفہ کی حدود سے بہت دور دشمن کا مقابلہ ہو۔
- (۳) جب دشمن کے پاس پہنچو تو بلا تاخیر رات دیکھو بغیر اس پر حملہ کر دو۔

ابن زیاد ہر وقت مُشک میں بسا رہتا تھا۔ لاشوں کے ڈھیر سے اس کے جسم کے ٹکڑے مُشک کی خوشبو کی وجہ سے پہچانے گئے۔ ابابہ نے اس کا سر کاٹ لیا اور جسم کو جلا دیا۔

ابن زیاد کا سر فتح کی خوش خبری کے ساتھ مختار کو بھیجا گیا۔ جب یہ سر اس کے سامنے پیش کیا گیا تو وہ بے اختیار سجدہ شکر میں گر پڑا اور پھر اپنے ساتھیوں سے کہا:

”آج اللہ نے ہمارے کلیجے ٹھنڈے کر دیئے۔ شہدائے کربلا کے تمام چھوٹے بڑے قاتل جہنم واصل ہو گئے۔ اللہ نے ان کو عبرت ناک سزا دی۔“

اس کے بعد اس نے ابن زیاد کا سر امام محمد بن حنفیہ رضی اللہ عنہما اور امام زین العابدین رضی اللہ عنہما کی خدمت میں روانہ کیا۔ بعض روایتوں میں ہے کہ عمرو بن سعد اور شمر وغیرہ کے سر بھی ائمہ موصوف کے پاس بھیجے گئے تھے۔ یہ مختار کا ایک عظیم کارنامہ تھا۔ ان دونوں بزرگوں کو مختار کے عقائد سے تو کوئی تعلق نہ تھا البتہ اس کی کارگزاری سے وہ متاثر ضرور ہوئے اور انہوں نے بے ساختہ مختار کی اس کارگزاری کو سراہا۔ یہ ایک فطری بات تھی۔ جن بے دردوں نے خاندان رسالت کو منہایت بے حیائی اور سفاکی سے تاراج کیا تھا ان کو کیفرِ کربلا تک پہنچتے دیکھ کر ہر محبِ اہل بیت کو خوشی ہوئی اور یہ دونوں بزرگ تو شہدائے کربلا کا خون اور گوشت تھے۔ جہاں تک مختار کے عقائد اور دعویٰ کا تعلق تھا، امام زین العابدین نے علاوہ ان سے برأت

کا اظہار کیا اور مختار کو کذاب کہا۔ محمد بن حنفیہ نے مصلحتاً خاموش رہے لیکن ان کی زندگی ایک کھلی ہوئی کتاب تھی۔ انہوں نے عملاً یا قولاً کبھی مختار کے عقیدے کی تائید نہ کی۔

شہدائے کربلا کے جو قاتل کسی طرح مختار کی شمشیر انتقام سے بچ سکے۔ اللہ تعالیٰ نے انہیں دوسرے عذابوں میں مبتلا کر دیا۔ کوئی اندھا ہو گیا کوئی کوڑھی ہو گیا۔ بعض کے بدن میں پیپ پڑ گئی اور ان کا جسم متعفن ہو گیا۔ بعض کے بدن میں کیڑے پڑ گئے۔ غرض اللہ تعالیٰ کے منتقم ہاتھ نے سب اشقیاء کو طرح طرح کے عذابوں میں مبتلا کر کے ہلاک کر دیا۔

## تیسواں باب

# ابن زبیر اور محمد بن حنفیہؓ

(۱)

کوفہ پر مختار کا قبضہ عبداللہ بن زبیرؓ کے خلاف کھلی بغاوت تھی۔ لیکن مختار نے سیاسی حیلہ سازی سے کام لیا۔ ایک طرف تو اس نے ابن زبیرؓ کو ایک خط لکھا جس میں ان سے استدعا کی کہ مجھے آپ کی خلافتِ دل و جان سے منظور ہے۔ آپ کوفہ کی امارت پر میرے باقاعدہ تقرر کے احکام جاری کر دیں۔ دوسری طرف اُس نے اپنی عسکری سرگرمیاں تیز کر دیں۔ ایک فوج اس نے یزید بن انس کی سرکردگی میں موصل کی طرف روانہ کی۔ اس کا حال پیچھے بیان کیا چکا ہے۔ اس کے علاوہ اُس نے شراجیل بن ورس کو چار ہزار کی جمعیت کے ساتھ دومۃ الجندل بھیجا۔ وہاں عبید اللہ بن زیاد کا بھائی عباد بن زیاد حکومت کر رہا تھا۔ اس نے شراجیل کو پیغام بھیجا کہ میں مسلمانوں کی باہمی جنگوں سے کنارہ کش ہو گیا ہوں اور اپنے دین کی سلامتی کے لئے یہاں سب سے الگ



مقیم ہوں۔ بہتر یہ ہے کہ تم مجھے میرے حال پر چھوڑ دو۔ ثراجیل نے عباد کا پیغام  
مسترد کر دیا اور اس سے جنگ چھیڑ دی۔ عباد اور اس کے سامنے نہایت  
بہادری سے لڑے اور ثراجیل کو شکست دی۔ اس کے ایک ہزار آدمی لڑائی  
میں کام آئے اور وہ بڑی تیزی سے کوفہ کی طرف پسا ہوا۔ راستے میں اردگرد  
کے بدو اس کی فوج پر ٹوٹ پڑے اور اس کے سینکڑوں آدمیوں کو موت کے  
گھاٹ اتار دیا۔ مختار کے دو ہزار منتخب سوار اس مہم میں ضائع ہو گئے اور  
وہ بہت محتاط ہو گیا۔

(۲)

ادھر ابن زبیرؓ کو مختار کا خط ملا تو انہوں نے مختار کا امتحان لینے کی  
غرض سے عمر بن عبدالرحمن کو کوفہ کی گود نری کا پروانہ بنے کر کوفہ کی طرف روانہ  
کیا۔ مختار کو ابن زبیرؓ کی کارروائی کا حال معلوم ہوا تو اس نے زائد بن قدامہ کو  
پانچ سو سوار اور ستر ہزار مدہم بھیجے کہ کوفہ سے روانہ کیا کہ عمر کو راستے میں ملے  
اور اسے یہ رقم دے کر واپس جانے کی ترغیب دے۔ اگر وہ واپس ہونے سے  
انکار کرے تو اسے گرفتار کر لے۔

زائد بن قدامہ مختار کی ہدایت کے مطابق عمر بن عبدالرحمن کو راستے میں  
ملا اور اسے واپس جانے کی ترغیب دی۔ عمر نے پہلے تو انکار کیا پھر مصلحت  
اسی میں پائی کہ ستر ہزار مدہم لے کر کوفہ کا عزم ترک کر دے۔ چنانچہ وہ یہ رقم  
زائد سے لے کر بصرہ چلا گیا۔ اس واقعہ کے چند دن بعد عبدالملک بن مروان نے  
عبدالملک بن حوشب کو ایک فوج دے کر وادی القریٰ کی طرف روانہ کیا۔

مختار نے اس موقع کو غنیمت جانا اور ابن زبیر رضی اللہ عنہما کو ایک خط بھیجا۔ کہ  
 عبد الملک بن مروان نے آپ پر لشکر کشی کر دی ہے۔ اگر آپ چاہیں تو میں  
 آپ کی مدد کے لئے فوج بھیجوں۔ ابن زبیر رضی اللہ عنہما نے مختار کو جواب بھیجا کہ اگر  
 تم واقعی میرے فرمان بردار ہو تو فوراً ایک فوج عبد الملک بن حریث کے  
 مقابلے پر بھیجو۔ مختار نے اس موقع پر ایک جنگی چال چلی۔ اس نے شراہیل بن ربیع  
 کو تین ہزار سوار لے کر حکم دیا کہ فوجاً جا کر مدینہ میں مقیم ہو جاؤ۔ اس کا  
 بظاہر تو یہ مقصد تھا کہ عبد الملک کی فوجوں کا مقابلہ کیا جائے اور مدینہ کی حفاظت  
 کی جائے۔ لیکن مختار اصل میں یہ چاہتا تھا کہ اس بہانے سے مدینہ پر قبضہ کر  
 لیا جائے اور محمد بن حنفیہ رضی اللہ عنہ کی خوشنودی حاصل کی جائے۔ ادھر ابن زبیر رضی اللہ عنہ  
 کچی گولیاں نہیں کھیلے ہوئے تھے۔ انہوں نے عباس بن مسلم کو مدینہ آدنی  
 سے حکم دیا کہ مختار کے لشکر کو راستہ میں ملو مگر وہ تعارضی اطاعت کو یہ  
 تو بہتر درہنہ اسے بزور واپس کر دو۔ عباس اور شراہیل کی ملاقات ریمہ کے مقام  
 پر ہوئی۔ عباس نے شراہیل سے کہا کہ تم لوگ چلاسے ساتھ ہادی القرظی کی طرف  
 چلو تاکہ اموی لشکر کا مقابلہ کیا جائے، شراہیل نے صاف انکار کر دیا اور کہا کہ  
 مدینہ جانے کا حکم ہے۔ عباس نے شراہیل کے تیور چھان لئے اور فوراً اس کے  
 آدمیوں پر حملہ کر دیا۔ شراہیل کے ستر آدمی مارے گئے اور وہ خود بھی مقتول ہوا  
 اس کا باقی لشکر کو ذرا ٹوٹ گیا۔

مختار نے اس واقعہ کی اطلاع محمد بن حنفیہ رضی اللہ عنہما کو دی اور ساتھ ہی لکھا

کہ اپنا ایک خاص آدمی میرے پاس بھیج دیں۔ میں اس کے ہمراہ زبیر و دست  
فوج بھیجوں گا جو ابن زبیر رضی اللہ عنہ سے بخوبی نپٹ لے گی۔ محمد بن حنفیہ رضی اللہ عنہ بعض  
مصلحتوں کے پیش نظر مختار کا مشورہ قبول نہ کیا۔

(۳)

ابن زبیر رضی اللہ عنہ اپنی خلافت کی ابتداء ہی سے محمد بن حنفیہ رضی اللہ عنہ سے اپنی بیعت  
کے لئے اصرار کر رہے تھے لیکن محمد بن حنفیہ رضی اللہ عنہ نہیں ملتے تھے۔ جب کوفہ پر  
مختار کا قبضہ ہو گیا اور ابن زبیر رضی اللہ عنہ کو معلوم ہوا کہ محمد بن حنفیہ رضی اللہ عنہ اس کی سرپرستی کر  
رہے ہیں تو وہ محمد بن حنفیہ رضی اللہ عنہ سے کشاکش لگے۔ مختار کی سرپرستی کا مطلب یہ  
تھا کہ محمد بن حنفیہ رضی اللہ عنہ ابن زبیر رضی اللہ عنہ کے خلاف بغاوت کو ہوا دے رہے ہیں۔ عبداللہ  
بن عباس رضی اللہ عنہ بھی محمد بن حنفیہ رضی اللہ عنہ کے ہمنوا تھے۔ ابن زبیر رضی اللہ عنہ نے اب ان دونوں  
سے بیعت کا مطالبہ شدید کر دیا۔ جب وہ نہ ملتے تو انھیں ان کے اہل  
خاندان کے ساتھ مکہ کی ایک گھاٹی میں نظر بند کر دیا۔ بعض روایتوں میں ہے  
کہ ابن زبیر رضی اللہ عنہ نے ابن حنفیہ رضی اللہ عنہ کو چاہِ زم زم کی چہار دیواری میں قید کر دیا اور  
اس کے گرد لکڑیوں کا انبار لگوا کر دھکی دی کہ اگر معینہ مدت کے اندر بیعت  
نہ کرو گے تو جلا دیئے جاؤ گے۔ لیکن یہ روایتیں صحیح معلوم نہیں ہوتیں کیونکہ  
بعض دوسری روایتوں میں ہے کہ محمد بن حنفیہ رضی اللہ عنہ معمولی طور پر نظر بند کئے  
گئے تھے اور وہ ہر وقت مکہ سے باہر جانے کی قدرت رکھتے تھے چنانچہ  
ایک دفعہ انھوں نے کوفہ چلے جانے کا ارادہ کیا اور مختار کو اپنے ارادہ سے  
مطلع کیا۔ مختار کو یہ پسند نہیں تھا کہ ابن حنفیہ رضی اللہ عنہ کوفہ آجائیں۔ اس نے

حکمتِ عملی سے کام لیا اور لوگوں میں مشہور کر دیا کہ جہدی کی ایک نشانی یہ ہے کہ  
بھرے بازار میں ایک شخص ان پر وار کرے گا لیکن ان کو کوئی ضرر پہنچے گا۔ ابنِ حنفیہؓ  
کو ان باتوں کی خبر ہوئی تو انھوں نے کوفہ جانے کا ارادہ ترک کر دیا البتہ مختار کو اپنی  
نظر بندی کے حالات ابو الطغییل عامر بن واثلہ کی زبانی کہلا بھیجے۔ مختار نے ابو عبد اللہ  
دجلی کو پانچ سو اور بعض روایتوں کے مطابق چار ہزار آہن پوش سواریوں کے بھیجا کہ  
ابنِ حنفیہؓ کو قید سے ہٹا کر لے اور اگر وہ قتل کئے جا چکے ہوں تو ابنِ زبیرؓ کا بھی  
خاتمہ کر دے۔ اس لشکر کے ساتھ ہی اس نے چار لاکھ درہم کی نذر بھی محمد بن حنفیہؓ کے  
لئے بھیجی۔ مختار کی فوج نے مکہ پہنچ کر محمد بن حنفیہؓ اور ابنِ عباسؓ کو قید سے  
نجات دلائی۔ ابنِ زبیرؓ نے یوحہ لڑائی سے استراذ کیا اور خانہ کعبہ (اور ایک  
دوسری روایت کے مطابق دادالندوہ) میں مقیم رہے۔ عراقی لشکر ان لوگوں کو  
قید سے نکال کر منیٰ لے آیا جہاں چند دن ٹھہرنے کے بعد یہ لوگ طائف جا کر  
مقیم ہو گئے۔ اس واقعہ کے بعد جب تک مختار زند رہا، ابنِ زبیرؓ نے محمد  
بن حنفیہؓ سے کوئی تعرض نہ کیا اور ابنِ حنفیہؓ نے بھی ابنِ زبیرؓ کے خلاف  
کسی ہنگامہ آرائی میں حصہ نہ لیا۔

# بصرہ میں مختار کی تحریک

(۱)

عین الوردہ کی جنگ میں جو تو ابین قتل ہونے سے بچ گئے ان میں مثنیٰ بن  
 خزیمہ عبدی بھی تھا۔ یہ شخص تو ابین کی تحریک کا ایک سرگرم رکن تھا اور سارے تو ابین  
 اسے سلیمان ثنبن صرد کا نائب تسلیم کرتے تھے۔ عین الوردہ کی جنگ کے بعد مثنیٰ  
 بقیۃ السیف تو ابین کے ہمراہ کوفہ لوٹ آیا۔ اس وقت مختار گورنر کوفہ کی قید میں  
 تھا، اور اس کی تحریک بڑی تیزی سے کوفہ میں پھیل رہی تھی۔ مثنیٰ بھی اس تحریک  
 میں شامل ہو گیا اور قید خانے میں مختار سے مل کر اس کی بیعت کر لی۔ مختار نے قید  
 سے نکل کر مثنیٰ کو بصرہ میں اپنی تحریک کا مبلغ اور ناظم مقرر کیا۔ مثنیٰ نے  
 بصرہ پہنچ کر نہایت تندہی سے مختار کی تحریک کو پھیلانا شروع کیا۔ مقوڑے  
 ہی دنوں میں کافی لوگ اس کے ہم خیال ہو گئے اور مثنیٰ حکومت کے خلاف  
 بغاوت کی تیاری کرنے لگا۔ اسی اثنا میں مختار نے کوفہ پر قبضہ کر لیا۔ مثنیٰ کا

حوصلہ اس سے بڑھ گیا اور اس نے اپنی سرگرمیاں تیز کر دیں۔ ابن زبیر رضی اللہ عنہ کے گورنر بصرہ حارث بن عبد اللہ بقیاع کو مشنی کی سرگرمیوں کا علم ہوا تو اس نے اپنے پولیس افسر کو ایک رسالہ کے ساتھ مشنی اور اس کے ساتھیوں کی گرفتاری پر مامور کیا۔ مشنی نے جم کر مقابلہ کیا اور پولیس افسر کو شکست دے دی۔ گورنر بصرہ نے اب احنف بن قیس کو مشنی کی سرکوبی پر مامور کیا۔ احنف بن قیس نے قبیلہ مضر و ربیعہ کی مدد سے مشنی کو شکست دے دی۔ مشنی اور اس کے ساتھیوں نے قبیلہ عبدالقیس بن پناہ لی۔ اس قبیلہ کے بہت سے لوگ مختار کی تحریک کے پرچم اٹھاتے تھے۔

(۲)

قبیلہ عبدالقیس جس میں مشنی نے پناہ لی مشہور جنگ قبیلہ بکر بن وائل کا ایک حصہ تھا عمومی حیثیت سے تو قبیلہ بکر بن وائل کو مختار کی تحریک سے کوئی تعلق نہ تھا لیکن اس معاملہ میں ان کی قبائلی عصبیت جاگ اٹھی اور وہ اپنی پناہ میں آنے والے لوگوں کی حفاظت کے لئے اٹھ کھڑے ہوئے۔ اس طرح حالات بڑی نازک صورت اختیار کر گئے۔ اور بصرہ میں ایک ہونٹا خانہ جنگی کا اندیشہ پیدا ہو گیا۔ اس وقت کوفہ کے سابق گورنر عبداللہ بن مطیع آڑے آئے۔ انہوں نے فریقین کو سمجھایا کہ مصالحت کرادی اور مشنی کو ترغیب دی کہ وہ بصرہ چھوڑ کر کوفہ چلا جائے۔ مشنی بھی محسوس کر چکا تھا کہ بصرہ میں اس کی قوت کم ہے۔ چنانچہ اس نے ابن مطیع کا مشورہ مان لیا اور کوفہ

لے بعض مؤرخین نے اس کا نام حارث بن ربیعہ لکھا ہے۔

چلا گیا۔ وہاں پہنچ کر اس نے مختار سے احنف بن قیس کی شکایت کی اور قبیلہ بکر بن وائل کے سردار مالک بن مسع اور اس کے حلیف قبیلہ ازد کے سردار زیاد بن عمرو کی بے حد تعریف کی کہ انہوں نے آخر دم تک اس کی حفاظت کی۔ منشی چند دن بعد کوثر میں اپنی طبعی موت مر گیا۔ اس کی زبانی مختار کو بصرہ کے صحیح حالات معلوم ہو گئے اور اس نے بصریوں کو اپنے قابو میں لانے کیلئے اپنی کوششیں جاری رکھیں۔ احنف رضا کو اس نے ایک خط بھیجا جس میں اپنا مافی الضمیر تشریحی اسلوب میں بیان کرنے کی کوشش کی۔ اس خط کا مضمون یہ تھا:

”ربیعہ اور مضر کی ماں کا بڑا ہوا اس بڑے کام کی وجہ سے

جو روٹنا ہوا۔ بلاشبہ احنف رضا اپنی قوم کے لئے جہنم میں گھر بنا

رہا ہے لیکن وہ تقدیر کے لکھے کو نہیں مٹا سکتا اور نہ اس

پیشین گوئی کو جو صحائف آسمانی میں ہو چکی ہے۔ میری جان کی

قسم اگر تم میرے مقابلے پر آئے اور مجھے کذاب کہا تو اس میں کچھ

عجب نہیں۔ مجھ سے پہلے بھی بہت سے بزرگ زید لوگوں پر

جھوٹ کی تمت دھری گئی اور میں ان سے بہتر نہیں ہوں۔“

بکر بن وائل اور ازد کے سرداروں مالک بن مسع اور زیاد بن عمرو کو بھی

اس نے خطوط لکھے جن میں پہلے تو ان کی شجاعت اور وفات جاری کی تعریف

کی اور پھر لکھا۔ میری بات غور سے سنو اور اطاعت کرو۔ تم نے میرے کہنے

پر عمل کیا تو دنیا میں جو چاہو گے دوں گا اور آخرت میں تمہارے لئے جنت کا

ضامن ہوں گا۔“

مالک بن مسعود مختار کا خط پڑھ کر ہنس دیا اور زیاد سے کہنے لگا،  
”ہمارا ثقفی بھائی (مختار) بڑا فیاض ہے۔ دنیا اور آخرت دونوں سے

رہا ہے۔“

زیادہ سن کر تمسخر آمیز لہجے میں کہنے لگا۔ ”ہم ادھار کے وعدہ پر نہیں لڑتے  
جو ہمیں نقد دے گا ہم اس کا ساتھ دیں گے۔“  
بعد میں ازد اور بکر بن وائل نے واقعی زیاد کی بات پر عمل کیا جس نے  
انہیں نقد دیا اسی کے جھنڈے تلے لڑے۔ یہ نقد دینے والے ابن زبیر رضی  
کے گورنر بصرہ مصعب بن زبیر رضی تھے۔

(۳)

بصرہ کے تشویشناک حالات کی اطلاع عبداللہ بن زبیر رضی کو پہنچی تو انہوں  
نے عمارت بن عبداللہ بنعباس کو بصرہ کی امارت سے معزول کر دیا اور اس کی جگہ  
اپنے چھوٹے بھائی مصعب بن زبیر رضی کو گورنر مقرر کیا۔ مصعب بڑے  
شجاع اور زیرک آدمی تھے۔ پہلی ہی عمر چھتیس برس کی تھی اور وہ نہایت خوبصورت اور پسندیدہ  
اخلاق کے مالک تھے۔ عوام کو رضی رکھنے کا ڈھنگ سب جانتے تھے۔ حضرت سکینہ بنت  
امام حسینؑ ان کی زوجیت میں تھیں اور وہ عام لوگوں میں بہت عزت و احترام  
کی نظروں سے دیکھے جاتے تھے۔ وہ اپنے بھائی عبداللہ بن زبیر رضی سے والہانہ  
محبت کرتے تھے اور حقیقت میں ان کے دست و بازو تھے۔ مصعب کو بصرہ  
بیعت وقت عبداللہ بن زبیر رضی نے انہیں حکم دیا کہ تم فی الحال بصرہ کے حالات



کی اصلاح کرو۔ اور مُہلب بن ابی صفرہ کو ہمراہ لے بغیر کوفہ پر حملہ نہ کر بیٹھنا۔  
 مصعب نے بصرہ پہنچ کر ابن زبیرؓ کی ہدایات پر پورا پورا عمل کیا اور بصرہ کے  
 حالات کو اپنے موافق بنانے میں مصروف ہو گئے۔ انہوں نے بے مثال فیاضی  
 سے کام لیا اور سال میں ایک وظیفہ کی بجائے دو وظیفے دینے کی رسم ڈالی۔ اس طرح  
 انہوں نے بصرہ کے لوگوں کے دل جیت لئے۔ بکر بن وائل اور ازد کے مخالف  
 قبیلے بھی ان کے جاں نثار بن گئے۔ اب کوفہ پر حملہ کے لئے فضا ساز کار ہو گئی  
 تھی چنانچہ مصعب نے مُہلب بن ابی صفرہ کو پیغام بھیجا کہ اپنی فوج لے کر  
 بصرہ پہنچو تاکہ مختار سے فیصلہ کن جنگ لڑی جائے۔ مُہلب اس وقت ابن زبیرؓ  
 کی طرف سے فارس کے گورنر تھے۔ انہوں نے فارس کی حکومت اپنے فرزند  
 مغیرہ کے سپرد کی اور خود ایک طاقتور لشکر لے کر بصرہ پہنچے۔ فارس سے روانہ  
 ہونے سے پہلے ان کے پاس عبداللہ بن زبیرؓ کا حکم بھی پہنچ گیا تھا کہ بصرہ جا  
 کر مصعب سے ملو اور کوفہ پر حملہ کرو۔ مصعب اور مُہلب نے اب بڑی  
 تیزی سے کوفہ پر حملہ کی تیاری شروع کر دی۔

# مختار کا خاتمہ

(۱)

مختار کو جب مصعب بن زبیرؓ کی جنگی تیاریوں کا علم ہوا تو اس نے بھی زور شور سے مقابلہ کی تیاری شروع کر دی۔ اُنھر لشکر میں اپنی تیاریاں مکمل کر کے مصعب ایک جوار لشکر کے ہمراہ کوفہ کی طرف بڑھے۔ انھوں نے اپنے لشکر کو اس طرح مرتب کیا کہ عباد بن حصین خطمی تمیمی مقدمۃ الجیش کا فسر تھا۔ میسرہ کی کمان ہلتب بن ابی صفورہ کے ہاتھ میں تھی۔ بیمنہ کی قیادت عمر بن عبید اللہ بن معمر کر رہے تھے۔ اور قلب لشکر کی کمان مصعب بن زبیرؓ کے اپنے ہاتھ میں تھی۔

مختار نے جنگی مصلحت کے پیش نظر خود کوفہ ہی میں رہنا مناسب سمجھا اور احمد بن سلیط کو ساٹھ ہزار جنگجو دے کر مصعب کے مقابلے پر روانہ کیا۔ مختار کے دست و بازو ابراہیم بن مالک اشتران دونوں اس کی نظر

سے موصل پر حکمران تھے۔ مختار نے انہیں اپنی مدد کے لئے بلائے کی ضرورت محسوس نہ کی۔ کیونکہ اسے پورا یقین تھا کہ اس کا زبردست کوفی لشکر مصعب سے بخوبی نپٹ لے گا۔ احمد بن سلیط اور مصعب کی فوجیں نزار کے میدان میں ایک دوسرے کے مقابل ہوئیں۔ نزار زیریں عراق کے ضلع میسان کا ایک اہم شہر تھا۔ احمد کی فوج میں غیر عربوں کی ایک بڑی تعداد تھی۔ دوسری طرف مصعب کی تمام فوج عربوں پر مشتمل تھی۔ ان میں بہت سے ایسے کوفی بھی شامل تھے جو مختار کے ظلم سے ڈر کر بصرہ بھاگ گئے تھے۔ دونوں فوجوں میں گھمسان کی جنگ ہوئی مصعب اور مہلب کی ذاتی شجاعت اور جنگی مہارت نے مختار کی فوج کو زیادہ دیر تک میدان جنگ میں نہ ٹکنے دیا اور وہ بڑی طرح شکست کھا کر پسا ہوئی۔ مفرد کوفیوں کا اس بصری فوج نے تعاقب کیا اور مختار کے ہزاروں آدمیوں کو تہ تیغ کر ڈالا۔ اس جنگ میں عبید اللہ بن علیؓ (بقول بعض عمر بن علیؓ) مصعب کی طرف سے مختار کے خلاف لڑتے ہوئے مارے گئے۔ پہلے وہ مختار کے ساتھ تھے لیکن کسی بات پر اس سے ناراض ہو کر مصعب سے جا ملے تھے۔ معجم البلدان کی روایت کے مطابق نزار میں عبید اللہ بن علیؓ کی قبر ہے۔ جس کی زیارت کے لئے دور دور سے لوگ آتے ہیں۔ ایک دوسری روایت کے مطابق عبید اللہ بن علیؓ مختار کی طرف سے لڑتے ہوئے مقتول ہوئے۔ واللہ اعلم ۵

(۲)

نزار میں مختار کی فوجوں کو شکست دینے کے بعد مصعب کوفہ کی طرف بڑھے۔ اب مختار کوفہ سے باہر نکل کر خود مصعب کے مقابلے پر آیا۔ مصعب

سے اس کی پہلی جھڑپ سچون کے مقام پر ہوئی۔ سچون کو نہ اور قادسیہ کے درمیان ایک اہم فوجی مقام تھا۔ مختار تابِ مقاومت نہ لاسکا اور چھپے ہٹ کر سردار کے مقام پر پڑاؤ ڈالا۔ سردار کو نہ کے باہر دو میل کے فاصلے پر ایک گاؤں تھا۔ مصعب کی فوجیں بلغار کرتی ہوئی سردار پہنچیں اور ایک خون ریز معرکہ کے بعد مختار کو میاں بھی شکست دی۔ مختار کے ہزاروں ساتھی اس معرکہ میں کھیت رہے۔ مختار چھپے ہٹ کر کو نہ میں داخل ہو گیا۔ مصعب کی فوج نے اس کا تعاقب کیا اور کو نہ شہر میں بھی مختار کی طاقت کا خاتمہ کر دیا۔ مختار اب دارالامارہ میں محصور ہو گیا۔ کونیوں نے ایک بار پھر اپنی مثلون فطرت کا مظاہرہ کیا اور ہزاروں آدمی مختار کا ساتھ چھوڑ کر مصعب سے جا ملے۔ صرف ایک ہزار آدمیوں نے دارالامارہ میں مختار کا ساتھ دیا۔ مصعب نے محاصرے میں نہایت سختی کی۔ دارالامارہ میں سامانِ رسد کی پہلے ہی کمی مچنی۔ مصعب کے سخت محاصرے کی تاب لانا مختار کے بس کی بات نہ رہی۔ چالیس دن کی محصوری کے بعد اس نے باہر نکل کر مرنے مارنے کا ہتھیار کر لیا۔ اس کے کچھ ساتھیوں نے اسے مشورہ دیا کہ مصعب سے امان طلب کرو۔ وہ شجاع اور نرم مزاج آدمی ہیں۔ یقین ہے ضرور امان دیں گے۔ مختار نے اس مشورہ کو رد کر دیا اور کمال ہمت اور دلیری کا مظاہرہ کیا۔ اس نے اپنے لباس پر عطر چھڑکا۔ سر میں خوشبودار تیل ڈالا اور اپنے حفاظتی دستہ اور دوسرے ساتھیوں کو لٹکارتے ہوئے نکلا کہ آؤ جو انہروں کی موت سہی۔ صرف انیس آدمیوں نے اس کا ساتھ دیا۔ باقی سب دارالامارہ کے اندر بیٹھے رہے۔ مختار اور اس کے

انیس ساتھی مردانہ وار لڑے لیکن ہزار ہا دشمنوں کے سامنے ان کی کیا حیثیت تھی۔ مختار کے سارے ساتھی اس کے گرد پروانہ وار لڑ کر مارے گئے لیکن اس نے پھر بھی ہمت نہ ہاری اور دارالامارۃ کی دیوار کی آڑ لے کر نہایت جرات سے لڑتا رہا۔ اس کا جسم زخموں سے چور چور ہو گیا تھا لیکن ہتھیار ڈالنا گوارا نہ تھا۔ آخر بنی حنفیہ کے دونوں جوانوں طرفہ و طرفہ (پسران عبداللہ بن دجاہ حنفی) نے آگے بڑھ کر اس پر ایک ساتھ تلواروں کے وار کئے اور نیچے گرا کر سر کاٹ لیا۔ قتل کے وقت مختار کی عمر تریسٹھ برس کی تھی۔ اس کا سر مصعب کے سامنے پیش کیا گیا تو انہوں نے اس کے صلہ میں ایک کثیر رقم العام دی۔ مختار کا واقعہ قتل ۱۴ رمضان المبارک ۶۷ ہجری کے دن پیش آیا۔ مصعب نے مختار کے

لئے ہتھیار الطوال میں مختار کے واقعہ قتل کے متعلق ایک عجیب روایت درج ہے۔ موت کی جنگ لڑنے سے پہلے دارالامارۃ میں مختار نے اپنے مقرب خاص سائب بن مالک اشعری کو بلا کر کہا: "میرے دوست ہمارے ساتھ نکلو اور دین کے لئے نہیں بلکہ حسب کے لئے دشمن سے آخری جنگ لڑیں" سائب کے لئے مختار کے یہ الفاظ غیر متوقع تھے اس نے "انا للہ وانا الیہ راجعون" پڑھا اور کہا "ابو اسحاق (مختار کی کنیت) لوگ تو اب تک یہ سمجھ رہے تھے کہ تم سب کچھ دین کی خاطر کر رہے ہو" مختار نے جواب دیا: "میری جان کی قسم یہ سب لڑائیاں دنیا طلبی کے لئے تھیں میں نے دیکھا کہ مجاز پر عبداللہ بن زبیر رضا کا تسلط ہے۔ شام پر عبدالملک بن مروان حکمران ہے۔ عروص پر نجدہ حروری قابض ہے۔ خراسان عبداللہ بن خازم کے زیر حکومت ہے۔ میں ان میں سے کسی سے کم نہ تھا۔ اس لئے میرے دل میں بھی حصول حکومت کا جذبہ پیدا ہوا۔ اس مقصد کے لئے میں نے انتقام حسین رضی اللہ عنہ کو اپنا وسیلہ بنایا"

دونوں ہاتھ کٹوا کر جامع کوفہ کے دروازے پر لٹکا دیئے جو مدتوں وہاں لٹکتے رہے۔ مختار کے جو آدمی میدان جنگ سے گرفتار ہوئے اور جو قصر امارۃ سے پکڑے گئے، مل ملا کر چھ ہزار تھے۔ مہلب بن ابی صفرہ نے رائے دی کہ ان سب کو رہا کر دیا جائے لیکن دوسرے لوگوں نے ان کی رہائی کی سخت مخالفت کی اور کہا کہ رہا ہو کر یہ لوگ قتل نہ برپا کریں گے پیلے بھی یہ لوگ مختار کے ہاتھ پر بیعت کر کے گنہگاروں کے ساتھ ہزار ہا بیگناہوں کو قتل کر چکے ہیں۔ مصعب نے چار و ناچار ان کے قتل کا حکم دیا۔ ان میں تقریباً سات سو عرب اور باقی حسب ایرانی تھے۔ مصعب کے حکم سے سب کو قتل کر دیا گیا اور اہل کوفہ نے اطمینان کا ساتھ دیا۔

(۳)

مختار کے حالاتِ زندگی کا مطالعہ کرنے سے پتہ چلتا ہے کہ وہ فنِ حرب میں زبردست مہارت رکھتا تھا۔ لڑائی میں تیر و تلوار کے علاوہ وہ فکر و نظر کو بھی کام میں لاتا اور حیرت انگیز جنگی چالیں چلتا۔ عام طور پر وہ اپنے ماتحت افسروں کو چھوٹے چھوٹے تیز رفتار دستوں سے دشمن پر حملہ کرنے کی ہدایت کرتا تھا۔ اس سے دشمن کی قوتِ مقاومت کمزور ہو جاتی تھی۔ جزیرہ کی پہلی لڑائی میں اپنے سپہ سالار یزید بن انس کو یہ ہدایات دے کر ابن زیاد کے مقابلے پر روانہ کیا:

(۱) میدان جنگ میں پہنچ کر دشمن سے بحث مباحثہ نہ کرنا اور جارحانہ اقدام کا موقع اپنے ہاتھ میں رکھنا۔

(۲) دشمن کو کامیابی سے حملہ کرنے کا موقع نہ دینا۔

(۳) میں تیز رفتار فوجی دستے یکے بعد دیگرے مسلسل تمھارے پاس بھیجتا رہوں گا۔ اس سے تمھاری فوج کے حوصلے بڑھیں گے اور دشمن ہلکا ہوا ہو جائے گا۔

اسی طرح اس نے ابوالہریرہ بن مالک اشتر کو بھی ابن زیاد کے مقابلے پر بھیجتے وقت نہایت مفید ہدایات دیں، ان کی تفصیل پیچھے آچکی ہے۔  
کوفہ پر قبضہ کرتے وقت اس نے شہر میں منادی کرادی کہ جو غلام ہم سے آئے گا آزاد ہے۔ اس کا نتیجہ یہ ہوا کہ ہزاروں غلام اس کے پاس بھاگ آئے اور اس کی قوت میں بے پناہ اضافہ ہو گیا۔

ایسے زیرک اور جنگجو دشمن کا خاتمہ ابن زبیر کی بہت بڑی کامیابی تھی۔  
اب عراق میں ان کی حکومت بحال ہو گئی۔ انھوں نے مصعب کو کوفہ کا گورنر مقرر کیا اور بصرہ پر اپنے فرزند حمزہ بن عبداللہ کو امیر بنا کر بھیجا۔ حمزہ اہل بصرہ کو خوش نہ رکھ سکے۔ ان کے خلاف ابن زبیر رضی اللہ عنہ کے پاس پے درپے شکایات پہنچیں۔ آخر ۶۸ھ میں ابن زبیر رضی اللہ عنہ نے حمزہ کو بصرہ کی امارت سے معزول کر دیا اور بصرہ اور کوفہ دونوں کی امارت مصعب کو سونپ دی۔

(۴)

حنازہ کے خاتمہ کے بعد ابن زبیر نے محمد بن حنفیہ رضی اللہ عنہ سے پھر بیعت کا مطالبہ شروع کر دیا لیکن وہ بھی اپنی بات کے پکے تھے۔ بیعت سے برابر انکار کرتے رہے۔ ۶۸ھ کا موسم حج آیا تو مکہ معظمہ میں خطرناک جنگی کیفیت

پیدا ہو گئی۔ میدانِ عرفات میں چار علم لہرا رہے تھے۔ ایک عبدالقدین زبیر کا، دوسرا عبدالملک بن مروان کا، تیسرا محمد بن حنفیہ رضی اللہ عنہ کا اور چوتھا نجدہ بن عامر حروری خارجی کا۔ ابن زبیر رضی اللہ عنہ کے حاکم تھے لیکن حج کے معاملے میں انہوں نے کسی سے کوئی تعرض نہ کیا۔ پھر بھی ان چاروں گروہوں کا اجتماع خطرہ سے خالی نہ تھا۔ چاروں ایک دوسرے کے مخالف تھے اور ہر لحظہ خون ریزی کی آگ بھڑک اٹھنے کا اندیشہ تھا۔ محمد بن جبیر ایک صاحبِ اثر مردِ حق نے اس خطرے کو بچانپ لیا۔ وہ چاروں گروہوں کے قائدین کے پاس گئے اور ان سے کہا۔ خدا کے لئے بلکہ حرام کی جو ممت زائل نہ کرو۔

ابن زبیر رضی اللہ عنہ نے جواب دیا۔ ”میرا ہاتھ کسی پر نہیں اٹھے گا بشرطیکہ یہ لوگ فتنہ انگیزی سے مجتنب رہیں۔“

عبدالملک نے کہا۔ ”جب تک کوئی ہم پر حملہ نہیں کرے گا ہم کسی سے نہیں لڑیں گے۔“

نجدہ بن عامر نے کہا۔ ”میں اپنی طرف سے کسی کے خلاف لڑائی کی ابتداء نہیں کروں گا۔“

اسی طرح محمد بن حنفیہ رضی اللہ عنہ نے جواب دیا۔ ”خدا کی قسم میں فتنہ و فساد پسند نہیں کرتا اور کسی کو حج بیت اللہ سے نہ روکوں گا۔“

غرض محمد بن جبیر کی کوششوں سے ایک بڑا خطرہ ٹل گیا اور چاروں گروہ حج سے فارغ ہو کر امن و سکون کے ساتھ واپس چلے گئے۔



حج ۶۸ھ کے بعد ابن زبیر رضی اللہ عنہ نے اپنے بھائی عروہ بن زبیر رضی اللہ عنہ کو محمد بن حنفیہ رضی اللہ عنہ کے پاس بھیجا کہ انھیں بیعت کی ترغیب دیں۔ ابن حنفیہ رضی اللہ عنہ نے عذر کیا اور کہا کہ میں ہر قسم کے ہتکاموں سے الگ ہو گیا ہوں اور کسی کی بیعت نہ کروں گا۔ عروہ رضی اللہ عنہ بڑے عابد و زاہد اور مہر و شناس تھے۔ انھوں نے محسوس کر لیا کہ ابن زبیر رضی اللہ عنہ کی خلافت کو محمد بن حنفیہ رضی اللہ عنہ جیسے عابد شب بیدار سے کسی قسم کا خطرہ نہیں ہو سکتا۔ چنانچہ وہ ابن زبیر رضی اللہ عنہ کے پاس واپس آئے اور ان کو ترغیب دی کہ آپ محمد بن حنفیہ رضی اللہ عنہ کو ان کے حال پر چھوڑ دیں۔ وہ کوئی شورش برپا نہیں کریں گے۔ ابن زبیر رضی اللہ عنہ نے عروہ رضی اللہ عنہ کا مشورہ قبول کر لیا اور پھر اپنے جیتے جی محمد بن حنفیہ رضی اللہ عنہ سے بکلی تعرض نہ کیا۔

ایک دوسری روایت یہ ہے کہ ابن حنفیہ رضی اللہ عنہ ابن زبیر رضی اللہ عنہ کے مطاہلہ بیعت سے تنگ آ کر عبدالملک بن مروان کی دعوت پر ارضِ شام کی طرف روانہ ہو گئے۔ جب ایلہ کے مقام پر پہنچے تو انھیں عبدالملک کی طرف سے فریب کا اندیشہ ہوا چنانچہ انھوں نے ایلہ ہی میں پڑاؤ ڈال دیا۔ ان کی پاک نفسی اور زہد و ورع کا چرچا سن کر ہزاروں لوگ ان کے گرد جمع ہو گئے۔ اب عبدالملک کو بھی ان سے خطرہ محسوس ہوا اور اس نے ابن حنفیہ رضی اللہ عنہ کو پیغام بھیجا کہ دمشق آ کر میری بیعت کیجئے یا حدودِ شام سے نکل جائیے۔ ابن حنفیہ رضی اللہ عنہ ایلہ سے پھر مکہ لوٹے اور شعب

ابن طالب میں قیام کیا۔ ابن زبیر رضی اللہ عنہ نے ان سے پھر اپنی بیعت کا مطالبہ کیا۔ محمد بن حنفیہ رضی اللہ عنہ تنگ آکر طائف چلے گئے، اور نہایت خاموشی سے اپنی زندگی کے دن گزارنے لگے۔ ابن زبیر رضی اللہ عنہ بن عباس رضی اللہ عنہما پر بھی اپنی بیعت کے لئے زور ڈال رہے تھے۔ ابن زبیر رضی اللہ عنہ سے ایک تلخ اور تند گفتگو کے بعد وہ بھی طائف چلے گئے اور ابن زبیر رضی اللہ عنہ بھی اب خاموش ہو گئے۔



# حالات کا نیا رخ

(۱)

مختار کے خاتمہ کے بعد حالات کا رخ بڑی تیزی سے بدلنا شروع ہوا۔ مختار اپنی زندگی میں بنی امیہ اور ابن زبیر دونوں سے نبرد آزما رہا۔ اور یہ دونوں اسکی کو اپنا سب سے بڑا حریف سمجھتے رہے۔ اس طرح عبد الملک اور ابن زبیر کے درمیان کوئی لڑائی نہ ہوئی۔ مختار کے قتل کے بعد عبد الملک اور ابن زبیر کھلم کھلا ایک دوسرے کے سامنے آگئے اور دونوں میں کشمکش کا آغاز ہو گیا۔ مختار کے قتل کے بعد مصعب اور عبد الملک نے ابراہیم بن مالک اشتر کو اپنا حامی بنانے کی کوشش کی۔ ابراہیم مختار کے دستِ راست تھے اور نہایت بااثر اور شجاع آدمی تھے۔ مختار کی طرف سے وہ موصل کی حکومت پر مامور تھے اگر وہ کوفہ میں ہوتے تو شاید مختار بے یار و مددگار نہ مارا جاتا۔ ظاہر ہے کہ ایسے شجاع اور بااثر شخص کی حمایت ہر فریق کے لئے تقویت کا باعث ہو سکتی تھی۔

مصعب نے انھیں خط لکھا کہ اگر تم ابن زبیر رضی اللہ عنہ کی بیعت کرو تو میں تمہیں شام کی حکومت پر مامور کروں گا اور شام سے مغرب کی جانب جو علاقہ تم فتح کرو گے وہ بھی تمہارا ہوگا۔ عبد الملک نے انھیں خط لکھا کہ اگر تم میری بیعت کرو تو میں تمہیں عراق کا حاکم مقرر کروں گا اور عراق سے مشرق کی طرف جو علاقے تم فتح کرو گے وہ سب تمہاری جائگیر سمجھے جائیں گے۔

ابراہیم حضرت علی کرم اللہ وجہہ کے نواسیوں میں سے تھے۔ وہ بنی امیہ کی حمایت پر کسی صورت میں آمادہ نہ ہو سکتے تھے۔ چنانچہ انھوں نے عبد الملک کا پیغام رو کر دیا اور کوفہ اگر مصعب کے ہاتھ پر عبد اللہ بن زبیر رضی اللہ عنہ کی بیعت کر لی۔ مصعب نے ابراہیم کو اپنی فوجوں کا سپہ سالار بنا دیا اور مہلب بن ابی صفیر کو موصل و جزیرہ کا حاکم بنا کر بھیج دیا۔

بصرہ کی حکومت عبد اللہ بن زبیر رضی اللہ عنہ کے فرزند حمزہ کے سپرد کی گئی لیکن وہ اہل بصرہ کو خوش نہ رکھ سکے۔ ابن زبیر رضی اللہ عنہ نے چند ماہ کے بعد اہل بصرہ کی شکایت پر حمزہ کو معزول کر دیا اور بصرہ کی حکومت بھی مصعب کے سپرد کر دی۔

(۲)

مصعب ابھی عراق کا نظام حکومت درست کر رہے تھے کہ انھیں ایک زبردست بغاوت کا سامنا کرنا پڑا۔ عبید اللہ بن الحر جعفی ایک دین دار بزرگ تھے۔ خلفائے راشدین کا زمانہ دیکھے ہوئے تھے اور اُس دور کی کئی مہمات میں حصہ لے چکے تھے۔ عراق میں وہ نہایت قدر و احترام کی نگاہوں سے دیکھے جاتے تھے۔ انھوں نے مختار کے خلاف مصعب کا ساتھ دیا تھا

لیکن مختار کے قتل کے بعد وہ کسی وجہ سے مصعب سے ناراض ہو گئے اور ان کے خلاف اٹھ کھڑے ہوئے۔ عراقیوں کی ایک مضبوط جماعت نے عبید اللہ کا ساتھ دیا۔ مصعب اور عبید اللہ میں عرصہ تک مقابلہ ہوتا رہا۔ عبد الملک کو ان حالات کا علم ہوا تو اس نے عبید اللہ کی مدد کے لئے فوج روانہ کی۔ ابھی یہ فوج عبید اللہ کے پاس نہیں پہنچی تھی کہ حارث بن ربیعہ والی کوفہ نے ایک جرار لشکر کے ساتھ عبید اللہ اور ان کے ساتھیوں کو گھیر لیا۔ اس نازک وقت میں عبید اللہ کے تمام ساتھی ان کا ساتھ چھوڑ گئے۔ اور وہ میدان میں تہتارہ گئے۔ پھر بھی انہوں نے ہمت نہ ہاری اور اکیلے ہی اس جوش و خروش سے لڑے کہ دشمنوں سے چور چور ہو گئے۔ پاس ہی دریا تھا۔ اس میں ایک کشتی کنارے کے ساتھ لگی کھڑی تھی۔ وہ اس پر کود گئے کہ بچ کر نکل جائیں والی کوفہ کی فوج کا ایک آدمی بھی ان کے تعاقب میں کشتی پر کود پڑا۔ عبید اللہ خود کو کسی صورت میں دشمن کے حوالے نہیں کرنا چاہتے تھے۔ اب دشمن سے بچنے کی کوئی صورت نہ دیکھی تو اس آدمی سمیت دریا میں کود پڑے اور دنیا کی نظروں سے ہمیشہ کے لئے روپوش ہو گئے۔ اس طرح کسی عہدے کی معرکہ آرائی کے بعد عبید اللہ بن المحر بعضی کی بغاوت کا خاتمہ ہو گیا۔ یہ سلسلہ کا واقعہ ہے۔

(۳)

۶۹ھ میں عبد الملک نے قرقیسیا پر حملہ کی تیاری شروع کر دی۔ قرقیسیا شام اور عراق کے درمیان ایک سرحدی ضلع تھا۔ اس پر ابن زبیر کی طرف سے زفر بن حارث کلبی حاکم تھا۔ وہ ایک باتدبیر اور باہمت شخص تھا اور ابن زبیر

کے لیے بڑی قوت کا باعث تھا۔ جنگ تو ابین کے بعد مروان نے بھی ابن زیاد کو قرقیسیا کی تسخیر کے لئے بھیجا تھا لیکن زفر بن عارث نے نہایت سختی سے اس کا مقابلہ کیا تھا اور ابن زیاد کو ناکام ہو کر دمشق لوٹنا پڑا تھا۔ اب عبدالملک ایک آزمودہ کار فوج اور پورے ساز و سامان کے ساتھ قرقیسیا کی طرف روانہ ہوا۔ دمشق میں اپنے بھانجے عبدالرحمن بن عثمان کو اس نے اپنا نائب مقرر کیا اور عمرو بن سعید بن عاص کے ہمراہ قرقیسیا کی طرف بڑھا۔

(۴)

عمرو بن سعید بن عاص بنی امیہ میں بڑی اہم شخصیت کا مالک تھا۔ پیچھے ذکر آچکا ہے کہ مروان کو اس بشرط پر پسندِ خلافت پر بٹھایا گیا تھا کہ اسکے بعد خالد بن یزید اور اس کے بعد عمرو بن سعید خلیفہ ہوگا۔ لیکن بعد میں مروان اپنے عہد سے منحرف ہو گیا اور اس نے خالد بن یزید اور عمرو بن سعید دونوں کو ولی عہدی سے معزول کر کے اپنے بیٹوں عبدالملک اور عبدالعزیز کو ولی عہد بنا کر دیا تھا۔ عمرو بن سعید کے دل میں ولی عہدی سے محرومی کا کاشا ہر وقت کھٹکتا تھا لیکن مصلحتِ وقت کے تحت خاموش رہا۔ عبدالملک نے بھی اس کے ساتھ حسن سلوک میں کوئی کمی اٹھانہ رکھی لیکن عمرو بن سعید کے دل سے یہ کاشانہ نکلنا تھا کہ مکلا جناب عبدالملک قرقیسیا کی مہم پر روانہ ہوا تو وہ موقع پا کر دمشق لوٹ آیا۔ بنی امیہ کے کسی لوگ اس کے حامی تھے۔ اس نے اپنے حامیوں کی مدد سے عبدالملک کے نائب عبدالرحمن کو دمشق سے نکال دیا اور خود اپنی خلافت کا اعلان کر دیا۔ عبدالملک کو راستے میں اس واقعہ کی اطلاع ملی

تو وہ فوراً دمشق واپس آیا اور ابان بن عقبہ گورنر حمص کو حکم دیا کہ وہ قرقسیا کی ہمم پر روانہ ہو۔ دمشق میں کچھ مدت تک عمرو بن سعید نے ڈٹ کر مقابلہ کیا لیکن کچھ لوگوں نے بیچ میں پڑ کر فریقین میں اس بشرط پر صلح کرا دی کہ فی الحال عبد الملک ہی خلیفہ رہے گا اور اس کے بعد عمرو بن سعید خلیفہ ہوگا۔ وقتی طور پر تو دونوں میں صلح ہو گئی لیکن عبد الملک عمرو بن سعید کی طرف سے کھٹک گیا عمرو بن سعید بھی اس سے احتیاط کے ساتھ ملنا۔ ایک دن عبد الملک نے دربار میں کچھ مسلح آدمی چھپا دیئے۔ عمرو بن سعید (حسب معمول یا عبد الملک کے بلاوے پر) دربار میں آیا تو عبد الملک کے اشارے پر یہ پوشیدہ آدمی باہر نکل آئے اور انہوں نے عمرو بن سعید کو زنجیروں میں جکڑ لیا۔ عبد الملک نے اس کو فوراً قتل کرنے کا حکم دے دیا۔ عمرو بن سعید نے چلا کر کہا "خدا کی قسم یہ دھوکا ہے، عبد الملک نے جواب دیا "بخدا دو بادشاہ ایک ملک میں نہیں رہ سکتے۔ اگر مجھے یقین ہوتا کہ ہم دونوں اطمینان کے ساتھ گزر کر سکیں گے تو میں یہاں سے چھوڑ دیتا۔" عبد الملک کی بات ختم ہوتے ہی اس کے آدمیوں نے عمرو بن سعید کا سر قلم کر دیا۔ عمرو بن سعید کے بھائی یحییٰ بن سعید کو اپنے بھائی کے قتل کی اطلاع ملی تو وہ ایک ہزار جنگجوؤں کے ساتھ قصر خلافت پر چڑھ آیا۔ عبد الملک نے حکمت عملی سے کام لیا۔ اس نے عمرو کا سران لوگوں کی طرف پھینک دیا اور ساتھ ہی درہم و دینار کی بارش شروع کر دی۔ یحییٰ کے ساتھی لوٹ مار میں مشغول ہو گئے اور یحییٰ کو عبد الملک کے آدمیوں نے گرفتار کر لیا۔ عمرو بن سعید کے لڑکوں اور یحییٰ کو عبد الملک نے قید خانے میں بھیج دیا۔

جہاں وہ ایک مدت تک قید و بند کی مصیبتیں بھینتے رہے »

(۵)

عمر بن سعید سے فاریخ ہو کر عبدالملک پھر قرظیا کی طرف متوجہ ہوا۔ گورنر حمص ابان بن عقبہ نے اس کے حکم کے مطابق قرظیا پہنچ کر زفر بن عاریث سے لڑائی کی طرح ڈال دی تھی لیکن زفر کا پہلہ بھاری تھا۔ اسی اثناء میں عبدالملک بھی ایک ہزار فوج کے ساتھ قرظیا پہنچ گیا۔ زفر بن عاریث بڑا شجاع آدمی تھا۔ وہ عبدالملک کی فوج کو بھی خاطر میں نہ لایا اور ڈٹ کر مقابلہ کرتا رہا۔ ایک دن اس کے بہادر بیٹے بذیل نے چیدہ جنگجوؤں کے ہمراہ اس زور شور سے شامی فوجوں پر حملہ کیا کہ عین قلب لشکر میں جا پہنچا اور عبدالملک کے خمیے کو گرا دیا۔ شامی فوجوں میں بھگدڑ مچ گئی۔ پیستیر اس کے کہ وہ جوانی حملے کے لئے منظم ہوتے، بذیل اور اس کے ساتھی اپنی لشکر گاہ میں پہنچ گئے۔ عبدالملک اس واقعہ سے بہت متاثر ہوا اور اسے یقین ہو گیا کہ زفر بن عاریث کو مغلوب کرنا آسان کام نہیں ہے۔ اب اس نے جنگ کی بجائے صلح سے کام لینا چاہا اور زفر کو پیغام بھیجا کہ تم لوگوں کو میری طرف سے نہ صرف امان دی جاتی ہے بلکہ جو علاقہ تم مانگو گے میری طرف سے تمہیں اس کا حاکم مقرر کر دیا جائے گا۔ زفر بن عاریث نے جواب میں کہلا بھیجا کہ میں اس شرط پر صلح کے لئے تیار ہوں کہ ابن زبیر رضائے کے خلاف نہ کسی صورت میں لڑوں گا اور نہ ان کے خلاف بنی امیہ کو کسی قسم کی مدد دوں گا۔ اور ایک سال تک عبدالملک کی بیعت کے لئے بھی مجھے نہ کہا جائے »



عبدالملک ابھی اس جواب پر غور کر رہا تھا کہ اسے اطلاع ملی کہ ترقیسیا کی  
فصیل میں تین چار جگہ شگاف پڑ گئے ہیں۔ اس نے زفر بن حارث کی شرائط  
نامنظور کر کے فوراً شہر پر حملہ کر دیا۔ زفر اور اس کے ساتھی بھی بلا کے جو انہرود  
تھے۔ انہوں نے اپنے سے کئی گنا شامی فوجوں کو نیزوں کی نوکوں پر رکھ لیا اور  
انہیں دھکیلتے ہوئے شہر سے دُور نکال دیا۔

عبدالملک کی آنکھیں اب اچھی طرح کھل گئیں اور وہ خوب سمجھ گیا کہ  
بزدل شمشیر زفر بن حارث کو مغلوب نہیں کیا جاسکتا۔ اب اس نے زفر بن حارث  
کو کھلا بھیجا کہ مجھے تمہاری تمام شرائط منظور ہیں۔ زفر نے بھی جواب میں پہلے  
سے کڑی شرائط پیش کر دیں اور کہا کہ میں ابن زبیر رضی اللہ عنہ کی زندگی میں عبدالملک  
کے ہاتھ پر ہرگز بیعت نہ کروں گا اور نہ ہم سے کسی قسم کا سواخذہ کیا جائے گا۔  
عبدالملک نے یہ شرائط منظور کر لیں اور ان کی منظوری کی تحریر لکھ کر زفر  
بن حارث کو بھجوا دی۔ اس کے باوجود زفر نے عبدالملک کے پاس آنے  
میں تاثر کیا کیونکہ عمرو بن سعید کا واقعہ ابھی تازہ تھا۔

عبدالملک نے زفر کے اطمینان کے لئے رسول اکرم ﷺ کا عصائے  
مبارک جو اس کے پاس تھا، بھجوا دیا۔ اس عصائے مبارک کی ضمانت پر  
زفر عبدالملک کے پاس چلا آیا۔ عبدالملک زفر کی شجاعت سے بے حد متاثر تھا۔  
اس نے زفر کی بہت تعظیم و تکریم کی اور اسے اپنے برابر تخت پر جگہ دی۔  
پھر وہ اپنے لڑکے مسلم بن عبدالملک کے لئے زفر کی لڑکی کا سائل ہوا۔ زفر نے  
اسے منظور کر لیا اور مسلم اور بنت زفر کا عقد ہو گیا۔ اس طرح عبدالملک نے

اپنی حکمتِ عملی سے ابنِ زبیر رضی اللہ عنہ کا ایک قومی بازو ان سے جدا کر دیا۔ معلوم ہوتا ہے کہ زفر جیسے شجاع آدمی نے حالات سے مجبور ہو کر ابنِ زبیر رضی اللہ عنہ کا ساتھ چھوڑا۔ اس کی قلیل المقدار فوج طویل عرصہ تک بے پناہ شامی فوج کا مقابلہ نہیں کر سکتی تھی خصوصاً اس صورت میں کہ ابنِ زبیر رضی اللہ عنہ کی طرف سے اسے جلدی لگک پہنچنے کی کوئی توقع نہ تھی اور دوسری طرف شامی فوجوں کو برابر لگک پہنچ رہی تھی معلوم نہیں کہ ابنِ زبیر رضی اللہ عنہ کو بروقت قرقیسیا کے حالات کا علم نہ ہوا یا کوئی اور وجہ مانع ہوئی کہ وہ زفر بن حارث کی مدد نہ کر سکے اور اس طرح بنی امیہ نے ان کا ایک زبردست مورچہ سر کر لیا۔

## سائیسواں باب

# عبد الملک اور مصعب بن زبیر رضی

(۱)

عمر بن سعید اور زفر بن حارث کی جانب سے احمیتان حاصل کر لینے کے بعد عبد الملک نے اپنی تمام کوششیں عبداللہ بن زبیر رضی کی حکومت کو ختم کرنے کے لئے وقف کر دیں۔ مصعب بن زبیر رضی عبداللہ بن زبیر رضی کے دست راست تھے اور ان کی طرف سے عراق کے حاکم تھے۔ ان سے نپٹے بغیر عبد الملک کے لئے حجاز پر فوج کشی کرنا ممکن نہ تھا۔ چنانچہ عراق پر چڑھائی کے لئے اس نے زور شور سے تیاری شروع کر دی۔ ابھی وہ پوری تیاری نہ کر پایا تھا کہ سترہ مئی رومی فوجوں نے شام پر حملہ کے لئے اجتماع کیا۔

عبد الملک بیک وقت دو محاذوں پر نہیں لڑنا چاہتا تھا۔ وہ اپنا اصل حریف ابن زبیر رضی کو سمجھتا تھا۔ اس لئے اس نے مصالحت اندیشی سے کام لیا اور ایک ہزار دینار فی ہفتہ پر رومیوں سے صلح کر لی۔ اب اس کے سامنے

ایک ہی مقصد تھا کہ کسی طرح ابن زبیرؓ کا کاٹنا اپنے راستے سے نکال ڈالے۔ عراق پر فوجی چڑھائی سے پہلے اس نے کوفہ اور بصرہ میں سازشوں کا ایک جال پھیلا دیا اور اپنے قاصدوں کے ذریعے ہزار ہا آدمیوں کو اپنی حمایت پر آمادہ کر لیا۔ مصعب نے اہل عراق کو خوش رکھنے کی ہر ممکن سعی کی تھی لیکن یہ لوگ اپنی متلون مزاجی اور منافقانہ فطرت کے باعث کسی کے ساتھ حق و بائیں نباہ سکتے تھے۔ مصعب کو بھی انہوں نے دھوکا دیا۔ بظاہر ان کے ساتھ تھے لیکن در پردہ اپنا ضمیر عبدالملک کے ہاتھ فروخت کر چکے تھے۔

عبدالملک عراقیوں کو خریدنے کے لئے اپنا خزانہ بے تحاشا لٹا رہا تھا۔ اس کی سازشیں عام لوگوں تک ہی محدود نہ تھیں بلکہ مصعب کی فوج کو بھی انہوں نے اپنی لپیٹ میں لے لیا تھا۔ مصعب کے فوجی افسر عبدالملک سے ساز باز کر چکے تھے۔ بصرہ میں تو کچھ لوگوں نے کھلم کھلا مصعب کے خلاف شورش پکڑ لی لیکن مصعب کے نائب عمر بن عبید اللہ بن معمر نے اس شورش کو سختی سے دبا دیا۔ بصرہ کے تشویشناک حالات کی خبر سن کر مصعب خود بھی کوفہ سے بصرہ پہنچے اور بغاوت کے سرخنوں کو کڑی سزائیں دیں لیکن ان کے خلاف اندر ہی اندر کھڑی پکٹی رہی۔ بنو بکر بن وائل اور ازد کے جنگجو قبائل در پردہ عبدالملک سے مل چکے تھے۔ اس وقت تو مصعب کی فوجی قوت سے مرعوب ہو کر خاموش ہو گئے لیکن جو منی انہیں موقع ملا، عبدالملک سے جا ملے۔ بصرہ میں بظاہر امن و امان بجالا ہو گیا تو مصعب واپس کوفہ چلے گئے۔

مصعب کے حامیوں میں سے اگرچہ اکثر عبد الملک سے درپردہ سازباز کر چکے تھے۔ پھر بھی مہلب بن ابی صفراء ابراہیم بن مالک اشتر، عبداللہ بن حازم عباد بن حصین اور عمر بن عبداللہ بن معمر جیسے چند زبردست سپہ سالار اور تجربہ کار افسر ایسے تھے جنہوں نے کسی قیمت پر مصعب کا ساتھ چھوڑنا منظور نہ کیا۔ اگر یہ لوگ بھی مصعب سے بے وفائی کر جاتے تو شاید عبد الملک کو عراق پر چڑھائی کی ضرورت ہی پیش نہ آتی۔ اہل عراق خود ہی مصعب کو پکڑ کر عبد الملک کے حوالے کر دیتے۔ لیکن یہ چند با وفا لوگ ایسے تھے جو مصعب کے قتل تک ان کے دست و بازو بنے رہے۔ ان لوگوں کو عبد الملک نے پیسے دیے یہ خفیہ پیغامات اور خطوط بھیجے کہ مصعب کا ساتھ چھوڑ دو تو جو مانگو گے دوں گا۔ لیکن انہوں نے صاف انکار کر دیا۔ ابراہیم بن اشتر کے پاس عبد الملک کا ایک خط آیا کہ تم نے محض دشمن کی بنا پر میری اطاعت قبول نہیں کی۔ اگر تم میری اطاعت قبول کرو تو ملک عراق کی حکومت تمہارے سپرد کر دی جائے گی۔“

ابراہیم نے یہ خط مصعب کی خدمت میں پیش کر دیا۔ مصعب نے ابراہیم سے پوچھا ”کیا تم بھی عبد الملک کی باتوں میں آسکتے ہو؟“

ابراہیم نے جواب دیا کہ ”اگر مجھ کو مشرق سے لے کر مغرب تک کا علاقہ بھی دیا جائے تو میں صفیہ رضی اللہ عنہا کی پھوپھی کی اولاد کا ساتھ چھوڑ کر بنو امیہ کی حمایت نہ کروں گا۔ لیکن اتنا آپ کو بتائے دیتا ہوں کہ اس قسم کے

خطوط عبدالملک نے آپ کے دوسرے فوجی افسروں کو بھی بھیجے ہیں اور ان میں سے اکثر عبدالملک سے ساز باز کر چکے ہیں۔ اگر آپ اجازت دیں تو ان سب کی گردنیں اڑا دوں؟“

مصعب ایک مردِ مومن تھے انہوں نے بدگمانی سے کام لینا مناسب نہ سمجھا اور کہا کہ پورے ثبوت کے بغیر میں ان لوگوں کو قتل نہ کروں گا! ابراہیم نے رائے دی کہ کم از کم مشتبہ لوگوں کو گرفتار ہی کر لیا جائے لیکن مصعب اس کے لئے بھی تیار نہ ہوئے۔ ابراہیم اب خاموش ہو گئے اور کنا تو صرف اتنا کہ پھر چلیے موت کا شرفیادہ طور پر سامنا کریں۔ میں آخری دم تک آپ کا ساتھ دوں گا۔“

(۳)

حالاتِ روز بروز نازک صورت اختیار کرتے جاتے تھے۔ اس موقع پر مصعب سے ایک فاش بے احتیاطی ہوئی۔ انہوں نے حاکم موصل ہلب بن ابی صفرة کو حکم بھیجا کہ وہ فوراً خوارج کی سرکوبی کے لئے فارس روانہ ہو جائیں۔ اگرچہ ہلب خوارج کے مقابلہ کے لئے موزوں ترین آدمی تھے لیکن ایسے خطرناک حالات میں ان کو عراق سے باہر بھیجنا مناسب نہیں تھا۔ اگر وہ عراق میں رہتے تو ان کی زبردست شجاعت اور جنگی مہارت مصعب کے لئے بڑی تقویت کا باعث بنتی۔ ہلب خود بھی فارس روانہ ہوتے وقت مصعب کے لئے بہت فکرمند تھے لیکن ان کے حکم کو کسی طرح ٹال نہیں سکتے تھے۔ عراق میں ان کی عدم موجودگی نے مصعب کو بڑا نقصان پہنچایا۔ ہلب سے

پہلے وہ اپنے ایک اور جرنیل عمر بن عبدالقادر بن معمر کو بھی فارس روانہ کر چکے تھے ساتھ ہی عبدالقادر بن حازم کو خراسان کا حاکم بنا کر بھیج دیا اور عباد بن حصین کو مصلب کے ساتھ جانے کا حکم دے دیا۔ اس طرح مصعب نے کئی قابل اعتماد لوگوں کو اپنے سے جدا کر دیا۔ لے لے کر ان کے پاس اب صرف ابراہیم بن اشتر ہی ایک ایسے شخص تھے جن پر ہر حال میں بھروسہ کیا جاسکتا تھا۔ دراصل مصعب نے اہل عراق پر ضرورت سے زیادہ اعتماد کیا اور یہی اعتماد ان کے لئے ٹھنک ثابت ہوا۔ عبدالملک کو جب پورا اطمینان ہو گیا کہ اس کی سازشیں بار آور ہوئی ہیں اور مصعب کے حامیوں کی تعداد بہت کم رہ گئی ہے تو اس نے ایک لشکر جرار کے ساتھ عراق کا رخ کیا۔ مصعب بھی مقابلے کے لئے تیار ہو گئے اور دونوں فوجوں نے دیر جانشین میں ایک دوسرے کے سامنے ہڑاؤ ڈالی دیا۔

(۳)

عبدالملک نے مصعب کے مقابلے کے لئے بڑے زبردست انتظامات کئے تھے۔ اس کے ساتھ ایک عظیم فوج مہتمی اور مالک محروسہ سے تازہ دم فوجیں آکر برابر اس کی قوت میں اضافہ کر رہی تھیں۔ اس کے مقابلے میں مصعب کی فوج بہت کم مہتمی اور اس کا زیادہ حصہ بھی عبدالملک سے ملا ہوا تھا۔ ان کی بہترین فوج فارس جا چکی تھی۔ عبدالملک کی کثیر التعداد فوج کو دیکھ کر مصعب کے آدمی لڑائی سے جی چرانے لگے۔ اس وقت انھیں ابراہیم کے مشورے کی قدر معلوم ہوئی اور بے اختیار ان کے مٹنے سے نکلا:

«خدا احسن بن قیس پر رحم کرے وہ مجھے اہل عراق کی  
 غداری سے ہوشیار رہنے کی تلقین کیا کرتے تھے اور کہا کرتے تھے  
 کہ عراقی فاحشہ عورتوں کی مانند ہیں جس طرح انہیں ہر روز ایک نیا  
 خاوند درکار ہوتا ہے اسی طرح عراقیوں کو ہر روز ایک نئے امیر  
 کی ضرورت ہوتی ہے۔»

پھر انہوں نے اپنے بھائی عروہ بن زبیر رضی اللہ عنہ سے پوچھا کہ حسین بن علیؑ نے میدان  
 کربلا میں ایسے حالات میں کیا کیا تھا، عروہ نے واقعہ کربلا کی پوری تفصیل بیان  
 کی اور آخر میں کہا کہ حسین رضی اللہ عنہ نے غلامی کی زندگی پر موت کو ترجیح دی ہے  
 مصعب نے کہا: «واللہ میں حسین رضی اللہ عنہ کی پیروی کروں گا۔ یہ کہہ کر  
 وہ رجز پڑھنے لگے۔»

فَإِنَّ الْأَكْلَ بِالطُّفِّ مِنْ آلِ هَاشِمٍ  
 تَأْتُوا فَتَسْرُوا لِلْكَرَامِ التَّاسِيَا

(آل ہاشم میں سے ان لوگوں نے مقامِ طف میں تقلید کی اور شریفوں کے  
 لئے تقلید کی راہ پیدا کر دی)

عرضِ مصعبؓ عراقیوں کی غداری سے مطلق ہر اسان نہ ہوئے اور  
 پورے عزم کے ساتھ آخری دم تک مقابلہ کے لئے تیار ہو گئے۔ اس نازک  
 وقت میں ابراہیم بن اشتر نے وفا اور فداکاری کا حق ادا کر دیا اور عبدالملک  
 کی ترغیب و تحریص کے باوجود انہوں نے کسی حالت میں بھی مصعبؓ کا  
 ساتھ چھوڑنا منظور نہ کیا۔



## اٹھائیسواں باب

### مصعب بن زبیر کا قتل

(۱)

دیر جاہلیق میں عبد الملک خود موجود تھا۔ اور مصعب کی لمحہ بہ لمحہ کمزور ہوتی ہوئی قوت کی اطلاعات اسے برابر پہنچ رہی تھیں۔ رات کی تاریکی میں ہزار ہا آدمی مصعب کی لشکرگاہ سے نکل کر شامی فوجوں سے جا ملے جو باقی بچ رہے۔ ان میں سے بھی اکثر نے ارادہ کر رکھا تھا کہ عین موقعہ جنگ پر مصعب کا ساتھ چھوڑ دیں گے۔

عبد الملک کو اگر کچھ خوف تھا تو وہ ابراہیم بن مالک اشتر اور ان کی ماتحت فوج سے تھا۔ یہ لوگ مصعب کے سچے دل سے حامی تھے اور کسی صورت میں ان سے غداری نہ کر سکتے تھے۔ لڑائی کا آغاز ہوا تو ابراہیم نے آگے بڑھ کر شامی فوج کے حملے کو روکا۔ شامی فوج کی قیادت عبد الملک کا بھائی محمد بن مروان کر رہا تھا۔ بڑے گھمسان کارن پڑا۔ ابراہیم اور ان کے شجاع ساتھی

اس پامردی سے لڑے کہ شامی فوج کے قدم اکھڑنے لگے۔ عین اس موقع پر عبد الملک نے تازہ دم فوج محمد بن مروان کی مدد کے لئے بھیج دی۔ اب پھر حم کہ مقابلہ ہونے لگا۔ ابراہیم پر دشمن کا دباؤ دیکھ کر مصعب نے عتاب بن ورقا تمیمی کو ان کی مدد کے لئے بھیجا۔ عتاب درپردہ عبد الملک سے ملا ہوا تھا ایک دوسری روایت کے مطابق اُسے ابراہیم کی بے مثال شجاعت پر حسد ہوا۔ وہ نہیں چاہتا تھا کہ شامی فوجوں کو شکست دینے کا سہرا ابراہیم کے سر بندھے چنانچہ اُس نے ابراہیم سے کہا کہ رات ہو چکی ہے اور ہماری فوج تھک چکی ہے اب لڑائی بند کر دینی چاہیے۔ ابراہیم نے جواب دیا کہ دشمن سر پر ہے اس وقت لڑائی سے ہاتھ کھینچنا ہماری شکست کے مترادف ہوگا۔ عتاب نے کہا تو پھر سمینہ ہی کو سستا لینے دو۔ ابراہیم نے اس سے بھی انکار کر دیا۔ ابراہیم کے انکار سے عتاب کو غداری کا بہانہ ہاتھ آگیا اور وہ اپنے ساتھیوں سمیت میدان جنگ سے کنارہ کش ہو گیا۔ اس نازک موقع پر عتاب کی شرمناک غداری سے ابراہیم کی قوت کمزور پڑ گئی۔

شامی فوج نے ان کی کمزوری کو بھانپ لیا اور ایک زبردست حملہ کر کے انہیں اپنے زرعے میں لے لیا۔ ابراہیم مردانہ وار لڑ رہے تھے اور ان پر ہر طرف سے تیروں، تلواروں اور برھیوں کی بارش ہونے لگی۔ آخر زخموں سے چوڑ چوڑ ہو کر گھوڑے پر سے گر پڑے۔ اور شامیوں نے فوراً ان کا سر کاٹ لیا۔

ابراہیم کے قتل سے مصعب کا ایک زبردست بازو ٹوٹ گیا اور

شامیوں کے حوصلے بڑھ گئے۔ اب تاریکی بہت بڑھ چکی تھی۔ اس لئے دونوں لشکر ایک دوسرے سے جدا ہو گئے۔

(۲)

دوسرے دن مصعب پھر میدان جنگ میں نکلے لیکن لڑائی شروع ہونے سے پہلے ہی مضر و ربیعہ کے قبائل نے ان کا ساتھ چھوڑ دیا اور مصعب کے ساتھ صرف سات آدمی رہ گئے۔

عبدالملک اور مصعب کے ویرینہ تعلقات تھے۔ انہوں نے اپنی زندگی کے کئی شب و روز اکٹھے گزارے تھے اور ایک دوسرے کے قدر دان تھے لیکن سیاسی کشمکش نے ان دونوں دوستوں کو ایک دوسرے کے مقابل لاکھڑا کیا تھا۔ مصعب کی بے کسی پر عبدالملک کا دل سبج گیا اور پیتے دن یاد کر کے اس نے مصعب اور ان کے لڑکے عیسیٰ کو امان کا پیغام بھیج دیا اور پھر محمد بن سہران کی زبانی یہ بھی کہلا بھیجا کہ تم جہاں جی چاہے چلے جاؤ امیر المؤمنین تم سے تعزف نہیں کریں گے۔

مصعب بڑے غیور اور خود دار آدمی تھے۔ انہوں نے عبدالملک کی امان قبول کرنے سے انکار کر دیا اور جواب میں کہلا بھیجا کہ مجھے صرف خدا کی امان کافی ہے۔ پھر انہوں نے اپنے فرزند عیسیٰ سے کہا کہ جان پدر۔ میرا قتل تو اب یقینی ہے تم اپنی جان ضائع نہ کرو۔ فوراً حجاز روانہ ہو جاؤ اور مکہ پہنچ کر اپنے چچا کو عراقیوں کی غدار سی کا حال بتاؤ۔

بہادر باپ کے بہادر بیٹے نے جواب دیا۔ "ابا جان میں قریش کی

عورتوں کا یہ طبع نہ نہیں سن سکتا کہ باپ کو موت کے منہ میں چھوڑ کر بھاگا آیا۔ مصعب نے کہا تو پھر تو کل سجدا میدان میں نکلو۔ باپ کی اجازت پا کر عیسیٰ شمشیر بدست شامی لشکر پر حملہ آور ہوا اور اس شان سے لڑا کہ دوست دشمن سب حش حش ہو اٹھے۔ بہت سے شامیوں کو خاک و خون میں سُلا کر خود بھی لڑتے لڑتے باپ پر فدا ہو گیا۔ بیٹے کے پیچھے مصعب بھی تلوار سونت کر شامی لشکر پر حملہ آور ہو گئے تھے۔ جب ایک شامی عیسیٰ کا سر کاٹنے کے لئے آگے بڑھا تو بیتاب ہو گئے اور اُسے ہٹانے کے لئے لپکے۔ پہلے ہی زخموں سے چور چور ہو رہے تھے۔ اب شامیوں نے انہیں نرغے میں بے لیا اور تلواروں کا مینہ برسا دیا۔ حواری رُسول ۴ کا فرزند مجبور ہو کر اپنے زخمی گھوڑے سے اتر پڑا۔ بدن کے رُوئیں رُوئیں سے خون پھوٹ رہا تھا اور کمزوری سے قدم لڑکھڑا رہے تھے۔ لیکن تلوار ہاتھ سے نہ چھوٹی تھی باسی حالت میں جب ایک شامی علیہ اللہ بن زیاد بن ظبیان نے ان پر اپنے نیزے سے وار کیا تو انہوں نے تلوار کا ایک بھر پور وار کر کے اسے زخمی کر دیا۔ لیکن اب قوتِ مدافعت نے بالکل جواب دے دیا۔ علیہ اللہ نے آگے بڑھ کر ان کو ہمیشہ کی تیند سُلا دیا۔ اس طرح عبد اللہ بن زبیر رضی اللہ عنہ کا دستِ راست اور مخلص ترین معتمد ان سے جُدا ہو گیا۔ یہ واقعہ سکنہ ہجری میں پیش آیا۔

(۳)

مُصْعَبُ بن زبیر رضی اللہ عنہ کا قتل عراق پر عبد الملک کے تسلط کی علامت

تھا۔ اس نے تمام لشکرِ کوفہ سے اپنی خلافت کی بیعت لی اور چالیس دن  
 نخیلہ میں قیام کرنے کے بعد کوفہ میں داخل ہوا۔ کوفیوں پر انعام و اکرام کا  
 مہینہ برسا دیا اور پھر ان سے بھی اپنی خلافت کی بیعت لے لی۔  
 کوفہ میں داخلہ کے بعد ایک عبرتناک واقعہ پیش آیا۔ عبدالملک کوفہ  
 کے دارالامارۃ میں مقیم تھا کہ مصعب بن زبیر رضی اللہ عنہما کے سامنے لایا گیا۔  
 اس وقت مجلس میں ایک ضعیف العمر شخص موجود تھا۔ اس کے منہ سے  
 بے اختیار ایسے یاں انگیز کلمات نکلے کہ عبدالملک کو اس کی طرف متوجہ ہونا  
 پڑا۔ بوڑھے نے کہا: ”اے امیر المؤمنین! یہ دنیا عجیب جاتے عبرت ہے  
 میں نے اسی محل میں امام حسین رضی اللہ عنہما کے سامنے دیکھا۔ پھر اسی  
 جگہ ابن زیاد کا سر مختار کے سامنے لایا گیا۔ کچھ دن بعد اسی محل میں مختار کا سر  
 مصعب بن زبیر رضی اللہ عنہما کے سامنے لایا گیا اور آج اسی جگہ مصعب کا سر آپ  
 کے سامنے دیکھ رہا ہوں۔“

عبدالملک بوڑھے کی تقریر سن کر سخت دہشت زدہ ہوا۔ اُس نے  
 اسی وقت کوفہ کے دارالامارۃ کو گروا دیا اور مصعب کا سر دمشق بھجوا دیا جہاں  
 عبدالملک کی بیوی عاتکہ بنت یزید بن معاویہ رضی اللہ عنہا نے اسے غسل دے کر دفن  
 کروا دیا۔

۱۰ ابن اثیر کا بیان ہے کہ مصعب کا سر کوفہ اور مصر میں پھرایا گیا اور پھر اسے دمشق  
 لے جا کر منظر عام پر لٹکا دیا گیا مگر عاتکہ بنت یزید نے اس پر سخت احتجاج کیا اور عبدالملک سے کہا  
 کہ کیا تمہارا جی ابھی تک ٹھنڈا نہیں ہوا جواب اس سر کی نمائش کرتے ہو۔ اس کے بعد اس نے  
 اس سر کو اُتر دیا اور غسل دلوایا اور دفن کروا دیا۔

مصعب کے قتل کے بعد ہنٹب بن ابی صفرہ نے بھی عبد الملک کی اطاعت قبول کر لی۔ عبد الملک نے انھیں اپنی جگہ پر قائم رکھا۔ بصرہ کی حکومت پر خالد بن اسید کا تقرر کیا اور کوفہ کی حکومت بشیر بن مروان کے سپرد کی۔ ابن اسفلان سے فارغ ہونے کے بعد عبد الملک دمشق واپس پہنچ گیا ۵

(۴)

مصعب بن زبیر مذہب سے اہل عراق کی غداری ایک عجیب واقعہ ہے۔ مصعب بڑے انصاف پرور اور فیاض حاکم تھے۔ اہل عراق سے ان کا سلوک نہایت عمدہ تھا۔ عراق سے جو لوگ وقتاً فوقتاً مکہ جاتے، عبد اللہ بن زبیرؓ ان سے مصعب کے طرز عمل کے بارے میں پوچھتے۔ ہر شخص مصعب کے حسن سیرت اور حسن عمل کی بے پناہ تعریف کرتا۔ اور حقیقت بھی یہی تھی کہ مصعب کسی کو شکایت کا موقع نہیں دیتے تھے۔ اہل عراق کی ان سے غداری کچھ تو قبائلی عصبیت کی بنا پر تھی اور کچھ اہل عراق کی سازشی، حریصانہ اور بزدلانہ فطرت اس کی محرک تھی۔ ابن زبیرؓ کو جب مصعب کے قتل کی اطلاع ملی تو انھیں سخت صدمہ پہنچا۔ مصعب ان کے محبوب بھائی اور حقیقی بہی خواہ تھے بلکہ ان کی طاقت کا سب سے بڑا ستون تھے۔ انھوں نے اس موقع پر اہل مکہ کو جمع کر کے ایک دل دوز تقریر کی جس میں فرمایا کہ مصعب کے قتل کی خبر سیک وقت ہمارے لئے رنج اور خوشی کا باعث ہے۔ رنج اس لئے کہ ہمارا سچا دوست ہم سے ہمیشہ کے لئے جدا ہو گیا۔ خوشی اس لئے کہ اُسے شہادت نصیب ہوئی۔ وہ میرا مددگار تھا اور اہل عراق کا خیر اندیش۔ اہل عراق بڑے منافق

اور محسن گمشدہ ہیں۔ انہوں نے مصعب کی نیکیوں اور احسانات کو بڑی کم قیمت پر بیچ ڈالا۔ خدا کی قسم ہم ابوالعاص کی اولاد کی طرح بستروں پر نہیں مریں گے۔ ہم تیروں کے زخم کھا کر تلواروں کے نیچے جان دیتے ہیں۔ اسے لوگوں کو۔ دنیا بے ثبات ہے، اگر ہمارے پاس آئے گی تو ہم اسے رذیل اور کمینہ لوگوں کی طرح نہ لیں گے، اگر ہم سے دور ہوگی تو ہم اس پر نامردوں اور ناشکروں کی طرح نہ روئیں گے۔ بس میں اپنے اور تمہارے لئے خدا تعالیٰ سے رحمت اور معفرت طلب کرتا ہوں“

# عبدالملک اور عبداللہ بن زبیرؓ

(۱)

عراق پر تسلط کے بعد عبدالملک کی اگلی منزل حجاز تھی۔ چنانچہ دیر جاٹلیق کی جنگ کے بعد ایشہؓ جوڑی ہی میں اس نے عبداللہ بن زبیرؓ سے پھیر چھاڑ کا آغاز کر دیا۔ براہِ راست مکہ معظمہ پر فوج کشی کرنے میں عجلت کرنا اس نے مناسب نہ سمجھا البتہ عروہ بن انیف کو چھ ہزار سپاہیوں پر مشتمل ایک فوج کے ہمراہ مدینہ منورہ کی طرف روانہ کیا اور اُسے ہدایت کی کہ جب تک اہل مدینہ تم پر خود حملہ آور نہ ہوں تم مدینہ میں داخل نہ ہونا اور میرے دوسرے حکم کا انتظار کرنا۔ ان دنوں ابن زبیرؓ کی طرف سے حرث بن حاطب مدینہ کے عامل تھے وہ جنگجو آدمی نہیں تھے۔ عروہ کے آنے کی خبر سن کر مدینہ سے نکل گئے عروہ ایک ماہ تک مدینہ کے باہر ٹھہرا اور پھر عبدالملک کا حکم ملنے پر دمشق واپس آ گیا۔ اس کے جانے کے بعد حرث بھی مدینہ واپس آ گئے۔ دوسری طرف عبدالملک



نے عبد الملک بن حرث بن حکم کو چار ہزار فوج کے ساتھ خیبر کی تسخیر کے لئے بھیجا۔ خیبر پر اس وقت ابن زبیر رضی اللہ عنہ کی طرف سے سلیمان بن خالد حاکم تھا۔ عبد الملک بن حرث نے وادی القریٰ میں پڑاؤ ڈال دیا اور وہاں سے ابن تمقام کو خیبر پر حملے کے لئے روانہ کیا۔ ابن تمقام نے سلیمان بن خالد پر شبنون مارا اور اسے قتل کر کے خیبر پر قبضہ کر لیا۔ ادھر عبداللہ بن زبیرؓ کو مدینہ اور خیبر کے حالات معلوم ہوئے تو انھوں نے حرث بن عاتب کو مدینہ کی حکومت سے معزول کر دیا اور جابر بن اسود زبیری کو مدینہ کا عامل مقرر کر کے بھیجا۔

جابر نے مدینہ پہنچ کر ابو بکر بن قیس کو فوج کا ایک مضبوط دستہ دے کر خیبر روانہ کیا۔ ابو بکر نے خیبر پہنچ کر ابن تمقام کو شکست دی۔ وہ اپنے بہت سے ہمراہیوں کے ہمراہ میدان جنگ میں کام آیا اور خیبر بھر اپنے زبیرؓ کے قبضے میں آ گیا۔

(۲)

ابن تمقام کی شکست کی خبر سن کر عبد الملک نے طارق بن عمرو کو حجاز کی مہم کا افسر مقرر کیا اور اسے حکم دیا کہ حجاز کے جس قدر علاقے پر تصرف کر سکتے ہو کرو اور حجاز میں بنی اُمیہ کے خنق میں زمین ہموار کرنے کی ہر ممکن سعی کرو! طارق بن عمرو نے حجاز پہنچ کر وادی القریٰ اور ایلبہ کے درمیان پڑاؤ ڈالا اور فوج کا ایک مضبوط دستہ خیبر روانہ کیا۔ ابو بکر بن قیس نے ثابت قدمی سے مقابلہ کیا لیکن دشمن قوی تھا۔ ابو بکر اور اس کے دو سو ساتھی لڑتے ہوئے مارے گئے اور خیبر پر طارق کا قبضہ ہو گیا۔

جابر بن اسود حاکم مدینہ کو ابو بکر کے قتل کا حال معلوم ہوا تو اس نے ۲ ہزار آدمیوں کی ایک فوج خیبر سے امویوں کو نکالنے کے لئے بھیجی۔ خیبر کے قریب جابر اور طارق کی فوجوں میں گھمسان کی جنگ ہوئی۔ طارق کی فوج ازسودہ کا رہسپاہیوں پر مشتمل تھی اور تعداد میں بھی کافی تھی۔ اس نے جابر کی فوج کو شکست دی اور اس کے سینکڑوں آدمی جن میں قیدی اور زخمی بھی شامل تھے، تہ تیغ کر ڈالے۔ عبداللہ بن زبیر رضی اللہ عنہما کو ان واقعات کا علم ہوا تو انہوں نے جابر بن اسود کو معزول کر کے طلحہ بن عبداللہ کو مدینہ منورہ کا حاکم بنا کر بھیج دیا۔ اس کے بعد کئی ماہ تک خیبر پر عبدالملک کا قبضہ رہا اور مدینہ ابن زبیر رضی اللہ عنہما کے قبضے میں رہا۔ حتیٰ کہ عبدالملک نے مکہ معظمہ پر فوج کشی کا پختہ ارادہ کر لیا۔ اوپر جو واقعات بیان ہوئے ہیں ان کے سبب وقوع میں کچھ اختلاف ہے۔ بعض مؤرخین کا خیال ہے کہ یہ واقعات دیر جاثلیق کی جنگ سے پہلے ہی ہوئے۔ دوسرے مؤرخین کا بیان ہے کہ یہ واقعات مصعب کے قتل اور عراق کی قسمت کا فیصلہ ہو جانے کے بعد پیش آئے۔ بہر صورت اتنا ضرور ثابت ہے کہ مکہ پر چڑھائی سے پہلے عبدالملک خیبر فتح کر چکا تھا اور مدینہ پر ابن زبیر رضی اللہ عنہما کی طرف سے طلحہ بن عبداللہ (طلحۃ النداد) حکومت کر رہا تھا۔ نیز یہ عراق کی طرح حجاز میں بھی عبدالملک نے سازش کا جال بچھانا شروع کر دیا تھا۔

عراق پر مکمل تسلط کے بعد عبدالملک نے مکہ معظمہ پر فوج کشی کی تیاریاں شروع کر دی تھیں لیکن اس کام میں سب سے بڑی دقت یہ تھی کہ سردارانِ شام حرم اقدس پر حملہ کرنے سے بچھپاتے تھے۔ کیونکہ ان میں اکثر کا خیال یہ تھا کہ

مکہ معظمہ پر حملہ کرنا اور خانہ کعبہ کو میدان جنگ بنانا عذاب الہی کا باعث ہوگا۔ لیکن عبدالملک اس وقت تک چین سے نہیں بیٹھ سکتا تھا جب تک تمام عالم اسلام میں اس کی خلافت قائم نہ ہو جائے۔ اس مقصد کے حصول کے لئے ابن زبیر رض کو اپنے راستے سے ہٹانا اس کے لئے از بس ضروری تھا۔ جب تک ابن زبیر رض مکہ معظمہ میں موجود تھے، حجاز پر عبدالملک کا مکمل قبضہ ہونا ممکن نہ تھا۔ بالآخر اس نے ایک دن تمام عمائد بنی امیہ اور اپنے دوسرے ہوا خواہوں کو جمع کیا اور منبر پر چڑھ کر کہا:

”تمہیں سے کون ابن زبیر رض کو ختم کرنے کا بیڑا اٹھاتا ہے؟“

(بعض مؤرخین کا بیان ہے کہ یہ اجتماع کوفہ میں ہوا۔ کیونکہ دمشق

میں کوئی شخص بھی مکہ معظمہ پر حملہ کرنے کے لئے آمادہ نہ ہوا)۔

عبدالملک کے سوال پر حجاج بن یوسف ثقفی اٹھ کھڑا ہوا اور کہا:

”امیر المؤمنین یہ کام میرے سپرد کیجئے۔“

عبدالملک نے اپنا سوال تین مرتبہ دہرایا اور تینوں مرتبہ حجاج ہی

نے اس کام کے لئے اپنے آپ کو پیش کیا اور کہا: ”میں نے خواب دیکھا

ہے کہ ایک ڈھال میں نے پھین کر لگالی ہے۔“

آخر عبدالملک نے مکہ معظمہ پر حملہ کے لئے حجاج کو نامزد کر دیا اور

تین ہزار آدمی دے کر اُسے حکم دیا کہ فی الحال اہل مدینہ سے کوئی تعرض نہ کرنا

اور سیدھے طائف پہنچ کر قیام کرنا۔ وہاں سے روزانہ چھوٹے چھوٹے

دستے مکہ معظمہ پر حملہ کے لئے روانہ کرنا تاکہ ابن زبیر رض کی طاقت خوب

کمزور ہو جائے۔ اس کے بعد اگر مزید فوج کی ضرورت ہوئی تو مجھے لکھنا۔  
حجاج نے عبدالملک کے احکام کی تعمیل کا وعدہ کیا اور تین ہزار  
سوار لے کر جمادی الاول ۶۲ھ ہجری میں حجاز کی طرف روانہ ہو گیا ۵

---

---

## تیسواں باب

# مکہ معظمہ کا محاصرہ

(۱)

حجاج اُذہبی اور طوفان کی طرح حجاز کی طرف بڑھا اور مدینہ منورہ کو ایک طرف چھوڑتے ہوئے سیدھا طائف پہنچ کر قیام پذیر ہوا۔ یہاں سے وہ عبدالملک کی ہدایت کے مطابق روزانہ چھوٹے چھوٹے فوجی دستے مکہ معظمہ کی طرف روانہ کرتا۔

ابن زبیر رضی اللہ عنہ نے بھی مکہ کی حفاظت کے انتظامات کر لئے تھے۔ ان کے آدمی ہر وقت چوکنے رہتے اور حجاج کے سواروں کو بھگا دیتے۔ کسی عہدینے اسی حالت میں گزر گئے تو حجاج نے عبدالملک سے مدد مانگی اور مکہ کا محاصرہ کرنے کی اجازت طلب کی۔ عبدالملک نے فوراً پانچ ہزار آدمی حجاج کی مدد کے لئے روانہ کر دیئے اور اسے مکہ کی طرف بڑھنے کی اجازت دے دی۔ دوسری طرف اس نے طارق بن عمرو کو حکم بھیجا کہ مدینہ منورہ پر فوراً قبضہ کر لو،

اور پھر وہاں سے حجاج کی مدد کے لئے مکہ روانہ ہو جاؤ۔

(۲)

حجاج نے مکہ پہنچتے ہی آگے بڑھ کر مکہ کا محاصرہ کر لیا اور کوہ بوقیس پر منجیقیں لگا کر خانہ کعبہ پر سنگ باری شروع کر دی۔ یہ سنگ باری اتنی شدید تھی کہ بڑے بڑے بہادروں کا پتہ پانی ہوتا تھا۔ حجاج نے صرف سنگ باری پر ہی اکتفا نہ کیا بلکہ اس نے حکم دیا کہ آگ کے گولے بنا بنا کر پھینکو تا کہ سنگ باری اور آتش باری مل کر زیادہ کاری ضرب لگا سکیں اور ابن زبیرؓ اور ان کے ساتھی اطاعت قبول کر لیں۔

ادھر ابن زبیرؓ نہایت حوصلہ سے ان آفتوں کا مقابلہ کر رہے تھے۔ ان کے پائے استقلال میں لمحہ بھر کے لئے بھی لغزش پیدا نہ ہوئی۔ وہ حرم اقدس میں پناہ گزین تھے اور عین سنگباری کی حالت میں نہایت امن و سکون سے نماز ادا کرتے تھے۔ بڑے بڑے پتھر اور آگ کے گولے ان کے ارد گرد گرتے تھے لیکن وہ برابر عبادت میں مصروف رہتے تھے۔

حجاج نے محاصرہ میں اتنی سختی برتی کہ خوراک کا ایک دانہ بھی مکہ کے اندر نہیں جاسکتا تھا۔ شروع شروع میں ابن زبیرؓ کے پاس کافی سامانِ رسد تھا لیکن جوں جوں محاصرہ طویل ہوتا گیا سامانِ رسد میں کمی ہوتی گئی جتنی کہ لوگوں نے اپنے گھوڑے ذبح کر کے کھانے شروع کر دیئے۔ مکہ میں عام قحط پڑ گیا اور اشیائے خوردنی انتہائی گراں ہو گئیں۔ مکہ کے لوگ گھبراٹھے اور آہستہ آہستہ ابن زبیرؓ کا ساتھ چھوڑ کر مکہ سے باہر نکل کر حجاج کی اطاعت قبول کرنے لگے۔

تھوڑے ہی دنوں میں دس ہزار آدمی ابن زبیر رض کا ساتھ چھوڑ گئے۔ دوسری طرف طارق بن عمر نے عبداللہ بن زبیر رض کے عامل طلحہ بن عبداللہ کو مدینہ سے نکال دیا اور مدینہ کے لوگوں سے عبدالملک کی بیعت لے کر حجاج کی مدد کے لئے مکہ آ پہنچا طارق کی آمد سے حجاج کی طاقت میں دو چند اضافہ ہو گیا اور اس نے محاصرہ میں اور بھی سختی اختیار کر لی۔

اہل مکہ سخت شکستہ دل ہو رہے تھے۔ صرف ابن زبیر رض اور ان کے چند باوفا ساتھی ہر اسان نہ ہوئے اور توکل بر خدا مقابلہ جاری رکھا۔ اسی اثناء میں حج کا موسم آ گیا۔ دُور دُور سے لوگ حج کے لئے مکہ آنے لگے۔ حجاج نے ان ایام میں بھی سنگباری جاری رکھی۔

حضرت عبداللہ بن عمر رض بھی حج کے لئے تشریف لائے ہوئے تھے۔ انھوں نے حجاج کو پیغام بھیجا کہ کم از کم ان مقدس ایام میں سنگباری موقوف کر دو تاکہ لوگ اطمینان سے حج کر لیں۔ حجاج نے ابن عمر رض کا مشورہ مان لیا اور عارضی طور پر سنگباری بند کر دی لیکن ابن زبیر رض کو اس نے میدانِ عرفات میں جلنے کی اجازت نہ دی اور نہ خود اس نے خانہ کعبہ کا طواف کیا۔ ایام حج کے بعد اس نے پھر سنگباری شروع کرنے کا اعلان کیا جسے سن کر باہر سے آئے ہوئے تمام حجاج اپنے اپنے گھروں کو روانہ ہو گئے ۵

(۳)

حج کے بعد حجاج نے حسبِ اعلان پھر حرمِ اقدس پر سنگباری شروع کر دی۔ ایک دن بارش اور آندھی کے طوفان میں حجاج کی فوج پر بجلی گری جس سے اس کے

بارہ آدمی ہلاک ہو گئے۔ شامی فوجیں گھبرا گئیں لیکن دوسرے دن اہل مکہ پر بھی بجلی گری جس سے دو آدمی مر گئے۔ حجاج نے اپنی گھبرائی ہوئی فوجوں کو تسلی دی کہ بجلی دونوں جانب گری ہے۔ اس میں ہماری فوج کی تخصیص نہیں ہے۔ یہ تو محض اتفاق کی بات ہے کہ ہمارے زیادہ آدمی مرے۔ غرض اس نے اپنی فوجوں کے دل سے ہر قسم کا وہم دور کر دیا اور محاصرہ پہلے سے بھی زیادہ سخت کر دیا۔ ساتھ ہی اس نے عبداللہ بن زبیر رضی اللہ عنہما کے ہمراہیوں کے پاس امان نامے لکھ لکھ کر بھیجے شروع کر دیئے۔ اس کی یہ تدبیر کارگر رہی اور ابن زبیر رضی اللہ عنہما کے یہاں سے ساتھیوں میں سے بھی اکثر حجاج کی امان میں آ گئے۔ یہاں تک کہ ابن زبیر رضی اللہ عنہما کے اپنے دو بیٹے حمزہ اور حنیب بھی باپ کا ساتھ چھوڑ کر حجاج کے پاس چلے گئے۔ صرف ایک بیٹے زبیر نے ان کا آخری دم تک ساتھ دیا۔ اب ابن زبیر رضی اللہ عنہما پر انتہائی نازک وقت آ پڑا تھا۔ بھوک اور محاصرہ کی سختیوں سے تڑھال معدودے چند ساتھیوں کے سوا سب ان کا ساتھ چھوڑ گئے تھے۔ اس حالت میں انھیں حجاج کا ایک خط ملا جو اس نے انھیں عبدالملک کے حکم کی تعمیل میں لکھا تھا۔ اس خط میں لکھا تھا:

”اے اچھی طرح جان گئے ہوں گے کہ اب آپ کے

پاس نہ کوئی طاقت ہے اور نہ کوئی آپ کا مددگار۔ اب آپ

مجبور محض ہیں۔ آپ کے لئے بہترین راہ عمل یہی ہے کہ آپ

میری امان میں آجائیں۔ اور امیر المؤمنین عبدالملک کی بیعت

کر لیں۔ امیر المؤمنین وعدہ کرتے ہیں کہ آپ کی پوری عزت کی



جائے گی اور آپ جو طلب کریں گے آپ کو دیا جائے گا۔  
امیر المؤمنین نے مجھے حکم دیا تھا کہ آپ کو امن و صلح کی طرف مائل  
کروں، اور آپ کے قتل کرنے میں جلدی نہ کروں؟

(۴)

ابن زبیر رضی اللہ عنہ نے حجاج کے خط کا کوئی جواب نہ دیا اور کوہِ استقامت  
بن کر مقابلے پر ڈٹے رہے۔ صرف پانچ فداکاران کے ساتھ رہ گئے تھے۔  
عجیب بے بسی اور یاس کا عالم تھا۔ اسی حالت میں ایک دن والد ماجد  
حضرت اسماء رضی اللہ عنہا کی خدمت میں حاضر ہوئے اور پوچھا: ”اماں جان آپ کا  
کیا حال ہے؟“

حضرت اسماءؓ: ”میرا حال کیا پوچھتے ہو۔ بصارت زائل ہو چکی ہے“  
ابن زبیر رضی اللہ عنہ: ”اماں جان موت میں بڑی راحت ہے۔“  
حضرت اسماءؓ: ”بیٹے میں تمہارا انجام دیکھ کر مرنا چاہتی ہوں تاکہ اگر  
تمہیں شہادت نصیب ہو تو اپنے ہاتھ سے تمہارا کفن و دفن کروں  
اور اگر تم فتح پاؤ تو میرا دل ٹھنڈا ہو۔“

ابن زبیر رضی اللہ عنہ ہنس پڑے اور دس دن بعد سلامِ رخصت کے لئے ان  
کی خدمت میں پھر حاضر ہوئے۔ اس وقت وہ مسجدِ حرام میں تشریف فرما  
تھیں۔ ابن زبیر رضی اللہ عنہ اس وقت زرہ بکتر پہنے ہوئے تھے اور والدہ سے رخصت  
ہو کر سیدھے میدانِ جنگ میں جانے کا ارادہ تھا۔ ماں سے عرض کیا:  
”اماں جان۔ محاصرے کو سات ماہ گزر گئے ہیں۔ میرے تمام ساتھی

میرا ساتھ چھوڑ گئے ہیں۔ یہاں تک کہ میرے دو بیٹے بھی حجاج کی امان میں چلے گئے ہیں۔ صرف چار پانچ آدمی اور میرا تخت جگر زبیر اس وقت میرے ساتھ ہیں۔ حجاج مجھے امان دینے کے لئے تیار ہے اور عبدالملک نے وعدہ کیا ہے کہ جو طلب کروں گا وہ دے گا۔ فرمائیے ایسی حالت میں آپ کا کیا حکم ہے؟“

صدیق اکبر کی جلیل القدر بیٹی نے جواب دیا،

”بیٹا، تم اپنے معاملے کو مجھ سے بہتر سمجھتے ہو۔ اگر تم حق پر ہو تو جاؤ جس راہ میں تمہارے ساتھیوں نے جانیں دی ہیں اسی راہ میں تم بھی جان دے دو۔ اگر تم ناحق محض دنیا کے لئے لڑے تو بہت بُرا کیا۔ مسلمانوں کا خون بہایا۔ ساتھیوں کی جانیں گنوائیں اور خود کو ہلاکت میں ڈالا۔“

ابن زبیر دم کھنے لگے،

”اماں میں حق و صداقت کے لئے لڑا اور حق و صداقت کے لئے ساتھیوں کو لڑایا۔ صرف موجودہ صورتِ حال سے آپ کو آگاہ کرنے کے لئے حاضر ہوا ہوں۔“

حضرت اسامہ رضی نے فرمایا،

”اگر تمہارا یہ خیال ہے کہ تم حق پر تو ہو لیکن اب حالات کی ناموا نقت اور ساتھیوں کے نہ ہونے کے باعث دشمنوں سے دب جاؤ تو یہ شرفیوں اور دینداروں کا شیوہ نہیں۔“

ابن زبیر رضی نے جواب دیا،

”اماں میں موت سے نہیں ڈرتا۔ صرف یہ خیال ہے کہ میری موت کے

بعد دشمن میری لاش کا مُثلہ کریں گے اور صلیب پر لٹکائیں گے۔“

حضرت اسماء رضی اللہ عنہا نے فرمایا:

”بیٹے بکری جب ذبح کر ڈالی جائے تو پھر اس کی کھال کھینچی جائے  
یا اس کے جسم کے ٹکڑے کر دیئے جائیں، اُسے کیا پروا؟۔ تم اللہ پر بھروسہ  
کر کے اپنا کام کرو۔ راہِ حق میں تلواروں سے قیمہ ہونا گمراہوں کی غلامی سے  
ہزار درجہ بہتر ہے۔ موت کے خوف سے غلامی کی ذلت کبھی قبول نہ کرنا!“

اپنی جلیل القدر والدہ کے حوصلہ افزا کلمات سن کر ابنِ زبیرؓ پر رقت  
طاری ہو گئی اور فرطِ محبت سے انہوں نے اپنی والدہ کا سر حُوم لیا۔ پھر عرض کیا:

”اماں تھان: میرا بھی یہی ارادہ تھا کہ راہِ حق میں مردانہ وار

لڑ کر جان دوں لیکن آپ سے مشورہ کرنا میں نے ضروری سمجھا  
تاکہ میرے مرنے کے بعد آپ رنج و غم نہ کریں۔ الحمد للہ اللہ  
میں نے آپ کو اپنے سے بڑھ کر ثابت قدم پایا۔ آپ کی باتوں  
نے میرا ایمان تازہ کر دیا ہے۔ آج میں ضرور قتل ہو جاؤں گا۔  
مجھے یقین ہے کہ میرے قتل کے بعد بھی آپ اسی طرح صبر و  
شکر سے کام لیں گی۔ میں سچ عرض کرتا ہوں کہ میں نے کبھی  
بڑائی کو پسند نہ کیا۔ کسی مسلمان پر ظلم نہیں کیا۔ کبھی بد عہدی  
نہ کی۔ کبھی امانت میں خیانت نہ کی۔ میرے کسی عامل نے  
کبھی کوئی بیجا کام کیا تو اس کی حوصلہ شکنی کی۔ اللہ اور اس  
کے بندوں کے حقوق پورے کرنے میں جو کچھ ہو سکا کیا۔ اللہ

کی رضا کے سوا مجھے کوئی شے مطلوب نہیں۔“

پھر آسمان کی جانب نظر اٹھائی اور کہا:

”باری تعالیٰ میں نے یہ باتیں فخر کی راہ سے نہیں کہیں بلکہ

اپنی والدہ محترمہ کی تسکین اور اطمینان کے لئے کہی ہیں۔“

حضرت اسماعیل نے دعا دی اور فرمایا:

”بیٹے تم اللہ کی راہ میں جان دو۔ میں انشاء اللہ صابر و

شاکر رہوں گی۔ اب آگے آؤ تاکہ آخری بار تمہیں پیار کر لوں“

عبداللہ آگے بڑھے۔ نابینا اور ضعیف العزماں نے اپنے نختِ جگر

کو گلے لگا لیا: اتفاقاً ابن کاہلہ تھے عبداللہ رضی کی زہرہ پر پر گیا۔ پوچھا: بیٹے یہ تمہارے

جسم پر کیا ہے؟“

ابن زبیر رضی! ”اماں جان..... زہرہ ہے تاکہ دشمن کے حربوں سے بچاؤ ہو۔“

حضرت اسماعیل نے فرمایا: ”بیٹے اللہ کی راہ میں شہید

ہونے کے لئے نکلتے ہو اور ان عارضی چیزوں کا سہارا لیتے ہو!“

ابن زبیر رضی نے اسی وقت زہرہ اتار کر پھینک دی۔ سر پر سفید رومال

باندھ لیا اور ماں سے کہا: ”اماں جان اب میرے جسم پر معمولی لباس ہے“

حضرت اسماعیل بیٹا اب میں خوش ہوں۔ جاؤ اللہ کے رستے میں لڑو اور اس کے

ہاں اسی لباس میں جاؤ!“

## اکیسواں باب

# ابن زبیرؓ کی شہادت

(۱)

ماں سے رخصت ہو کر عبداللہ بن زبیرؓ نے قمیص کے واہن اٹھا کر  
 کمر سے باندھ لئے۔ دونوں آستینیں چڑھا لیں اور دونوں ہاتھوں میں تلواریں  
 پکڑ کر رجز پڑھتے ہوئے رزمگاہ میں پہنچے۔ ان کے ساتھ گنتی کے چند قدار  
 تھے جن میں ان کا ایک صاحبزادہ ان کے ایک پہلو میں اور ابن صفوان  
 دوسرے پہلو میں تھا۔ ابن زبیرؓ اور ان کے ساتھیوں نے اس زور کا  
 حملہ کیا کہ شامی فوج کاٹی کی طرح پھٹ گئی۔ ابن زبیرؓ دو دستی تلوار چلاتے  
 ہوئے شامیوں کی پھلی صفوں تک جا پہنچے اور پھر اسی طرح دشمن کے آدمیوں  
 کو خاک و خون میں ملاتے واپس اپنے ساتھیوں سے اٹلے۔ ابن زبیرؓ اگرچہ  
 بہتر برس کے بوڑھے تھے لیکن ان کی شجاعت اور ہیبت شیربیر کی سی  
 تھی۔ کسی شامی کو ان کا مقابل ہونے کی جرأت نہ ہوتی تھی۔ اب حجاج نے

خود پیدل فوج کا ایک چیدہ دستہ لے کر ابنِ زبیر رضی اللہ عنہ کے علمبردار کو گھیر لیا۔ ابنِ زبیر رضی اللہ عنہ نہایت تندہی اور تیزی سے شامیوں کی طرف بڑھے اور ان کے بہت سے آدمی ہلاک کر کے اپنے علمبردار کو دشمن کے زرعے سے نکال لائے۔

ابنِ زبیر رضی اللہ عنہ کے ساتھی بھی ایک ایک کر کے شہید ہو رہے تھے۔ اور جو چند ایک ابھی تک زندہ تھے وہ شامی فوج کے سمندر میں منتشر ہو گئے تھے۔ ابنِ زبیر رضی اللہ عنہ اپنے علمبردار کو شامیوں کے زرعے سے نکال کر مقامِ ابراہیم پر نماز پڑھنے چلے گئے۔ ان کے جاتے ہی شامیوں نے ان کے علمبردار کو گھیر کر قتل کر ڈالا اور غلٹھپین لیا۔ ابنِ زبیر رضی اللہ عنہ نماز سے فارغ ہوئے تو ایک قریشی نے عرض کیا: آپ اجازت دیں تو میں کعبہ کا دروازہ کھول دوں تاکہ آپ اس میں داخل ہو جائیں اور دشمن کی زد سے محفوظ ہو جائیں؟

ابنِ زبیر رضی اللہ عنہ نے جواب دیا: ایسی حالت میں مجھ سے بھکر ذلیل انسان کون ہوگا جس نے پہلے اپنے ساتھیوں کو قتل ہونے کے لئے دشمن کے سامنے کر دیا اور اب موت سے بھاگ نکلا اور پھر شامیوں نے پہلے کعبہ کا احترام کب کیا ہے جو اب کریں گے؟ اس کے بعد انہوں نے یہ شعر پڑھا:

وَلَسْتُ بِمَبْتَلٍ الْحَيَاةِ جَبِيْتِهِ  
وَلَا مَرْتَقٍ مِنْ خَشِيَةِ الْمَوْتِ سَلْمًا

اور پھر رزمگاہ کی طرف پلٹے:

اس اثنائیں شامی فوجیں ہجوم کر کے مسجد حرام تک پہنچی تھیں ابن زبیر رضی اللہ عنہ کے ساتھ اب صرف دو فداکار تھے۔ انھوں نے شامیوں پر اس زور کا حملہ کیا کہ وہ مسجد حرام سے پرے ہٹ گئے۔ اس وقت ایک سیاہ فام شخص نے ان کو گالی دی۔ ابن زبیر رضی اللہ عنہ نے جواب دیا: "اور سیاہ ٹھہر ڈرا مجھے قریب آئینے دے" یہ کہہ کر آگے بڑھے اور تلوار کے ایک بھر پور وار سے اس کے دو ٹکڑے کر ڈالے۔ اتنے میں باب شیبہ سے اہل حمص نے ہجوم کیا اور مسجد حرام میں داخل ہو گئے۔ پوچھا "یہ کون ہیں؟" جواب ملا۔ "یہ اہل حمص ہیں۔" بوڑھے شیر نے ان پر اس شدت سے حملہ کیا کہ وہ مسجد حرام سے باہر نکل گئے۔ ابن زبیر رضی اللہ عنہ نے فرمایا:

لَوْ كَانَ قَرَبِي وَاحِدًا كَفَيْتُهُ  
أُورِدْتُهُ الْمَوْتَ وَذَكَيْتُهُ

اہل حمص کے بعد اہل اردن ابن زبیر رضی اللہ عنہ کی طرف بڑھے لیکن انھوں نے اہل اردن کو بھی اپنی تلواروں کے آگے رکھ لیا اور ان کو مسجد حرام سے نکلنا پڑا۔ یہ حملہ سپا کر کے فرمایا: ہ

لَا عَهْدَ لِي بِغَامَرَةَ مِثْلَ السَّيْلِ  
لَا مَجْلِي تِيًا مَهَا حَتَّى اللَّيْلِ

اب تک ابن زبیر رضی اللہ عنہ کو کئی زخم لگ چکے تھے لیکن وہ حیرت انگیز پیرا می اور چابکدستی سے لڑ رہے تھے۔ ظہر کے وقت تک وہ بیسیوں شامیوں کو ہلاک

کر چکے تھے۔

اہل اردن کا حملہ پسپا کرنے کے بعد ابن زبیر رضی اللہ عنہ نے باب صفا کی طرف حملہ کیا اور شامیوں کو بھیڑوں کی طرح آگے لگا لیا۔ ان کے دو فداکار بھی اس حملہ میں ان کے ساتھ تھے۔ اس وقت کسی شامی نے ایک پتھر ان کے سر پر دے مارا۔ شدید زخم آیا اور سر اور ماتھے سے خون کے فوارے چھوٹنے لگے

اس حالت میں انہوں نے یہ ربز پڑھا:۔

فَلَسْنَا عَلَى الْأَعْتَابِ نَدُّمِي كُلُّوْنَا  
وَالَكِنُّ عَلَى أَقْدَامِنَا تَقَطَّرُ الدَّمَا:

دہم وہ نہیں جن کی ایڑیوں میں پشت پھیرنے کی وجہ سے  
خون گرتا ہے، بلکہ سینہ پھیر ہونے کی وجہ سے ہمارے قدموں  
پر خون ٹپکتا ہے۔

ایک دوسری روایت میں ہے کہ شہادت سے پہلے ابن زبیر رضی اللہ عنہ

ربز یہ شعر پڑھ رہے تھے:۔

إِنِّي إِذَا أَعْرِفُ يَوْمِي أَصْبِرُ  
وَأَنْتَ مَا يَعُوفُ يَوْمَهُ الْحَرْبُ  
إِذَا بَعْضُهُمْ يَعْرِفُ بِنُكْرِهِ

خون زیادہ نکل جانے کی وجہ سے اب قوتِ مدافعت جواب دہتی

چارہی تھی۔ اسی حالت میں شامیوں نے زغہ کر کے ان پر تلواروں کا سینہ

لہ اُسد الغابہ - (ابن زبیر شرح)



برسا دیا اور ہجرت کے بعد اسلام کا نوسولود اول حواری رسولؐ اور ذات انطا<sup>تین</sup> کا فرزند اور اپنے وقت کا جبری اور شجاع ترین انسان جام شہادت پنی کر ہمیشہ کے لئے دنیا کی نظروں سے رُوپوش ہو گیا۔ ان کے دو ساتھی بھی ان پر فدا ہو گئے۔ شامیوں نے فوراً ابن زبیر رضی اللہ عنہما کا سر کاٹ لیا اور حجاج کو ان کی شہادت کی خوشخبری سنائی۔ یہ واقعہ جمادی الاخریٰ ۳۷ھ میں ۳۷ھ شنبہ کے دن پیش آیا۔ صحیح تاریخ کے متعلق مؤرخین میں اختلاف ہے۔ شہادت کے وقت حضرت عبداللہ بن زبیر رضی اللہ عنہما کی عمر ۲۷ سال کی تھی اور مدتِ خلافت ۱۲ برس کے لگ بھگ ۷۔

(۳)

ابن زبیر رضی اللہ عنہما کے قتل کی خبر سن کر حجاج کو دلی مسرت ہوئی۔ محاصرہ کے ایام میں اس نے عہد کیا تھا کہ جب تک ابن زبیر رضی اللہ عنہما کو قتل نہ کر لوں گا نہ خوشبو لگاؤں گا اور نہ بیویوں کے پاس جاؤں گا۔ چنانچہ یہ خبر سن کر وہ بے اختیار سجدہ شکر میں گر پڑا اور پھر حکم دیا کہ ابن زبیر رضی اللہ عنہما کا سر خانہ کعبہ کے پر نالہ پر لٹکایا جائے اور جسم مقام حجون میں سولی پر اٹا لٹکا دیا جائے۔ ایک اور روایت میں ہے کہ اس نے سر عبدالملک کے پاس دمشق بھجوا دیا۔ اور یہی صحیح ہے۔

شامیوں نے ابن زبیر رضی اللہ عنہما کی شہادت پر بڑی مسرت اور شہنشی کا اظہار کیا، حضرت عبداللہ بن عمر رضی اللہ عنہما نے فرمایا: ”خدا کی قسم ابن زبیر رضی اللہ عنہما کی ولادت پر

لے ابن زبیر رضی اللہ عنہما کے یہ دو ساتھی عبداللہ بن صفوان اور عمارہ بن خزیم تھے ۷

خوش ہونے والے اس کی موت پر خوش ہونے والوں سے ہزار درجہ بہتر تھے،  
حضرت اسماءؓ کو حجاج کی حرکت کا علم ہوا تو انہوں نے اُسے پیغام بھیجا  
کہ خدا تجھے غارت کرے تو نے میرے تختِ جگر کی لاش کو دارِ پر کیوں لٹکایا؟  
حجاج نے جواب میں کہلا بھیجا: ”میں لوگوں کو ابنِ زبیر رضی اللہ عنہ کے انجام سے  
عبرت دلانا چاہتا ہوں“

حضرت اسماءؓ نے پھر اس سے کہلا بھیجا کہ ”میرے بچے کی لاش میرے  
حوالے کر دو تا کہ میں اُس کی تجھیز و تکھین کر سکوں“  
سنگِ دل حجاج نے صاف انکار کر دیا۔

واقعہ شہادت کے ایک دو دن بعد حضرت عبداللہ بن عمر رضی اللہ عنہما کا مقام  
عجون سے گزر رہا تھا۔ ابنِ زبیر رضی اللہ عنہ کی لاش سولی پر لٹکتے دیکھ کر سخت رنجیدہ  
ہوئے اور اس کے نیچے کھڑے ہو کر فرمایا:

”اے ابو خبیب السلام علیک۔ میں نے تم کو اس

(سیاست) میں پڑنے سے منع کیا تھا۔ تم نمازیں پڑھتے

تھے روزے رکھتے تھے اور صلہ رحمی کرتے تھے“

شہادت کے تیسرے دن حضرت اسماءؓ کا مقام عجون شریف لے  
گئیں۔ اتفاق سے اس وقت حجاج بھی وہاں گشت کر رہا تھا۔ حضرت  
اسماءؓ کو لوگوں نے حجاج کی موجودگی کی اطلاع دی۔ آپ نے فرمایا: کیا اس سوار  
کے اترنے کا وقت ابھی نہیں آیا؟

حجاج: ”وہ ملحد تھا۔ اس کی یہی سزا تھی“

اسماءؓ: "خدا کی قسم وہ طحڑنہ تھا بلکہ روزہ دار، نماز گزار اور متقی تھا۔"  
 حجاج: "بڑھیا یہاں سے چلی جاؤ تمہاری عقل سٹھیا گئی ہے۔"  
 حضرت اسماءؓ: "میری عقل نہیں سٹھیا گئی۔ خدا کی قسم میں نے  
 رسول اللہ صلی اللہ علیہ وسلم کو فرماتے سنا کہ قبیلہ بنی ثقیف میں ایک کذاب اور ایک  
 ظالم (سفاک) پیدا ہوگا۔ سو کذاب (یعنی مختار ثقفی) کو تو ہم نے دیکھ لیا  
 اور ظالم (سفاک) سو وہ تو ہے۔"

ایک اور روایت میں ہے کہ جب حجاج نے سنا کہ ابن عمرؓ نے  
 ابن زبیرؓ کی لاش کے نیچے کھڑے ہو کر ان کی تعریف کی ہے تو اس نے  
 لاش کو سولی سے اُتروا کر یہودیوں کے قبرستان میں پھینکوا دیا اور حضرت  
 اسماءؓ کو بلا بھیجا۔ انھوں نے صاف انکار کر دیا۔ حجاج نے کہلا بھیجا کہ میرے  
 حکم کی تعمیل کرو ورنہ چوٹی پکڑ کر گھسٹواؤں گا۔"

حضرت اسماءؓ نے جواب میں کہلا بھیجا: خدا کی قسم اس وقت  
 تک نہ اؤں گی جب تک تو چوٹی پکڑ کر نہ گھسٹوائے گا۔"

حجاج اب مجبور ہو کر خود حضرت اسماءؓ کے پاس پہنچا اور دلازارانہ  
 لہجے میں کہنے لگا: "اے ذات النطاقین سچ کہنا خدا کے دشمن کا انجام  
 کیسا ہوا؟"

حضرت اسماءؓ: "ہاں تو نے میرے لختِ جگر کی دنیا خراب کی  
 لیکن اس نے تیری آنخت برباد کر دی ہے۔ میں نے سنا ہے تو میرے بیٹے کو  
 لسنراً ابنِ ذات النطاقین کہتا تھا تو خدا کی قسم میں ذات النطاقین ہوں میں

نے ہی رسول اللہ صلی اللہ علیہ وسلم اور حضرت ابو بکر رضی اللہ عنہما کا کھانا نطق سے بڑھا تھا۔ لیکن میں نے خود حضور ص سے سُن لیا ہے کہ بنی ثقیف میں ایک کذاب اور ایک سفاک ہوگا۔ کذاب کو ہم نے دیکھ لیا۔ سفاک کا دیکھنا باقی تھا سو اب دیکھ لیا کہ وہ تو ہے!

حجاج حضرت اسماء رضی اللہ عنہا کی یہ بیباکانہ گفتگو سُن کر سکتے میں آگیا اور کان دبا کر وہاں سے چل دیا۔

(۴)

حضرت اسماء رضی اللہ عنہا جب حجاج بن یوسف کی طرف سے مایوس ہو گئیں اور انھیں یقین ہو گیا کہ وہ ان کے تختِ جگر کی لاش ان کے حوالے نہیں کرے گا تو انھوں نے کسی ذریعہ سے عبدالملک کو دمشق پیغام بھجوایا۔ ایک روایت ہے کہ ابن زبیر رضی اللہ عنہ کے بھائی عروہ بن زبیر رضی اللہ عنہما مکہ کے دوران میں آخر وقت تک ان کے ساتھ تھے۔ جب عبداللہ بن زبیر رضی اللہ عنہما شہید ہو گئے اور حجاج نے ان کی لاش سُولی پر لٹکوا دی تو وہ مکہ سے پوشیدہ طور پر عبدالملک کے پاس دمشق پہنچے۔ عبدالملک عروہ رضی اللہ عنہ سے بڑی محبت اور تکریم سے پیش آیا اور انھیں اپنے ساتھ تخت پر جگہ دی۔ عروہ رضی اللہ عنہ نے اسے مکہ کے سارے حالات بتائے اور اس سے درخواست کی کہ حجاج کو ابن زبیر رضی اللہ عنہما کی لاش حضرت اسماء رضی اللہ عنہا کے حوالے کرنے کا حکم بھیجے۔ عبدالملک نے اسی وقت حجاج کو ایک غضب آلود خط لکھا جس میں اس کی حرکت پر سخت ناپسندیدگی

لے صحیح مسلم (جلد دوم)

کا اظہار کیا اور ابن زبیر رضی اللہ عنہما کی لاش فوراً حضرت اسماء رضی اللہ عنہا کے سپرد کرنے کا حکم دیا۔ عبد الملک کا حکم پہنچنے پر حجاج نے ابن زبیر رضی اللہ عنہما کی لاش حضرت اسماء رضی اللہ عنہا کے حوالے کر دی۔

ابن ابی ملیکہ ایک عینی شاہد کا بیان ہے کہ میں سب سے پہلا شخص تھا جس نے حضرت اسماء رضی اللہ عنہا کو ابن زبیر رضی اللہ عنہما کی لاش ان کے حوالے کئے جانے کی بشارت دی۔ انہوں نے مجھے حکم دیا کہ اسے غسل دو۔ ہم ایک ایک حصہ بدن کو غسل دے کر کفن میں لپیٹتے جاتے تھے۔ جب سارے اعضا کا غسل ہو چکا تو حضرت اسماء رضی اللہ عنہا نے اپنے لخت جگر کے جنازہ کی نماز پڑھی۔ پھر ہم نے جنازہ پڑھ کر ابن زبیر رضی اللہ عنہما کو مقام حجون میں سپرد خاک کیا۔ اس سے پہلے حضرت اسماء رضی اللہ عنہا فرمایا کرتی تھیں۔ ابھی مجھے اس وقت تک زندہ رکھنا جب تک میں اپنے فرزند کا جثہ کفنا دفن کر مطمئن نہ ہو جاؤں۔ حضرت اسماء رضی اللہ عنہا نے حضرت ابن زبیر رضی اللہ عنہما کی شہادت کے ساتھ، بیس یا سو دن کے بعد وفات پائی۔ وفات کے وقت ان کی عمر سو برس کے لگ بھگ تھی۔ ایک روایت میں ہے کہ حجاج نے عبد الملک کو لکھا کہ عروہ رضی اللہ عنہما آخر وقت تک اپنے بھائی کے ساتھ تھے اور ان کے قتل کے بعد خدا کا مال لے کر کہیں بھاگ گئے ہیں۔ عبد الملک نے اسے جواب دیا کہ وہ کہیں بھاگے نہیں بلکہ دمشق آ کر میری بیعت کر لی ہے اور ہم نے ان کی گذشتہ خطاؤں کو معاف کر دیا ہے۔ میں انہیں مکہ واپس بھیج رہا ہوں۔ خبردار ان سے کسی قسم کی بدسلوکی نہ ہو۔ چنانچہ عروہ کی واپسی کے بعد ہی ابن زبیر رضی اللہ عنہما کی تجہیز و تکفین

کی گئی اور وہ بھی اپنے جلیل القدر بھائی کے کفن و دفن میں شریک ہوئے۔

(۵)

علامہ شبلی نعمانی نے حضرت ابن زبیر رضی اللہ عنہ کے واقعہ شہادت کو

ان الفاظ میں نظم کیا ہے :

مسند آئے خلفت جو ہوئے ابن زبیرؓ  
ابن مروان نے حجاج کو بھیجا پٹے جنگ  
حرم کعبہ میں محصور ہوئے ابن زبیرؓ  
دہن عرش ہوا جانا تھا اکو وہ گرد  
سب نے بیعت کے لئے ہاتھ بڑھائے یکبار  
جس کی تقدیر میں مرغانِ حرم کا تھا شکار  
فوج بیدین نے کیا کعبہ بِلت کا حصار  
بارشِ سنگ سے اٹھتا تھا جو رہا کعبہ خیار  
ہر گلی کوچہ بنا جاتا تھا اک کینچ مزار  
تھا جو سامانِ رسد چار طرف سے مسدود  
ماں کی خدمت میں گئے ابن زبیرؓ اور کار  
نظر آتے نہیں اب حرمتِ دین کے آثار  
کہ میں ہوں آپ کا ایک بندہ فرما بزدل  
یا میں رہ کے اسی خاک پہ ہو جاؤں تبار  
حق پہ گرتا ہے تو پھر صلح ہے مستوجبِ عار  
ندیہ نفس ہے خود دینِ خلیلی کا شعار  
اچھے دودھ سے شرمندہ نہ ہوں گا زنتار  
جس طرف جاتے تھے یہ ٹوٹی جاتی تھی قطار  
اک پتھر نے کیا اکے سرورِ رخ کو فکار  
یہ ادا وہ ہے کہ ہم ہاشمیوں کا ہے شعار

مسند آئے خلفت جو ہوئے ابن زبیرؓ

ابن مروان نے حجاج کو بھیجا پٹے جنگ

حرم کعبہ میں محصور ہوئے ابن زبیرؓ

دہن عرش ہوا جانا تھا اکو وہ گرد

تھا جو سامانِ رسد چار طرف سے مسدود

جب یہ دیکھا کہ کوئی ناصر و یاور نہ رہا

جا کے کی عرض کہ اے ختِ حرمِ نبوی

آپ فرمائیے اب آپ کا ارشاد ہے کیا؟

صلح کروں کہ چلا جاؤں حرم سے باہر

بولی وہ پردہ نشینِ حرمِ سرِ عفات

یہ زمیں ہے وہی قریبان کہ اسماعیلؑ

ماں سے رخصت ہوئے یہ کہہ کے باوا بیاز

پہلے ہی حملہ میں دشمن کی اٹھیں زوہیں

منجیقوں سے بستے تھے جو پتھرِ مہیم

خونِ ٹپکا جو قدم پر تو کہسا از رہِ فخر

اس گھرانے نے کبھی پشت پہ کھلایا نہیں خیم  
 زخم کھا کھا کے لڑے جاتے تھے لیکن کب تک  
 لاش منگوا کے جو علاج نے دیکھی تو کہا  
 لاش لٹکی رہی سولی پہ کئی دن لیکن  
 اتفاقات سے اک دن جو ادھر جا نکلیں  
 خون ٹپکے گا تو ٹپکے گا قدم پر ہر بار  
 آخر الامر گرے خاک پہ مجبور و تزار  
 اس کو سولی پہ چڑھاؤ کہ یہ تھا قابلِ دار  
 ان کی ماں نے نہ کیا رنج و الم کا اظہار  
 دیکھ کر لاش کو بے ساختہ بولیں یکبار  
 ہو چکی دیر کہ منبر پہ کھڑا ہے یہ خطیب  
 اپنے سر کیسے اترتا نہیں اب بھی یہ سوار!

(۶)

اوپر ذکر آچکا ہے کہ ذات الرطاقین حضرت اسماء رضی بنت ابوبکر صدیق رضی  
 کے نزدیک حجاج بن یوسف بنو ثقیف کا وہی سفاک تھا جس کی خبر سرورِ دو  
 عالم نے سالہا سال پہلے دی تھی۔

مکہ معظمہ کے محاصرہ اور ابن زبیر رضی کی شہادت کے واقعات پر ایک  
 نظر ڈالی جائے تو اس حدیث کے مستند (حسن) ہونے میں کوئی شبہ نہیں رہتا،  
 حجاج کی سفاکی اور بربریت کا اس سے بڑھ کر کیا ثبوت ہو سکتا ہے کہ اس  
 نے عین حج کے زمانہ میں مکہ معظمہ پر فوج کشی کی جبکہ زمانہ جاہلیت میں کفار  
 و مشرکین بھی حج کے دنوں میں جنگ سے ہاتھ روک لیتے تھے۔ پھر فتح کے بعد  
 اس نے ابن زبیر رضی اور ان کے ساتھیوں کے سروں اور لاشوں کے ساتھ جو  
 انسانیت سوز سلوک کیا وہ سفاکوں ہی کا شیوہ کار ہو سکتا تھا۔ جلیل القدر صحابی

ابن زبیر رضی کے جن رفقاء نے ان کا آخری دم تک ساتھ دیا ان میں (باقی اگلے صفحہ پر دیکھیں)

حضرت عبداللہ بن عمر رضی اللہ عنہما کے مسئلہ میں ابن زبیر رضی اللہ عنہ سے اختلاف رکھتے تھے لیکن حجاج کی سفاکی کو انہوں نے بھی سخت ناپسند کیا اور اس کو برسراعام لعن طعن کی حجاج سے یہی مخالفت ان کی موت کا سبب بن گئی۔

(۷)

حجاج نے صرف ابن زبیر رضی اللہ عنہ کی ذات ہی کو سیاسی انتقام کا نشانہ نہیں بنایا بلکہ ان کی تعمیر کعبہ پر بھی ہاتھ صاف کرنے سے دریغ نہ کیا۔ چنانچہ مکہ معظمہ پر تسلط جانے کے بعد اس نے عبدالملک کو لکھا کہ "ابن زبیر رضی اللہ عنہ نے کعبہ میں

(فٹ نوٹ پچھلے صفحہ سے آگے)۔ عبداللہ بن صفوان اور عمارہ بن حزم کے نام قابل ذکر ہیں۔ حجاج نے فتح کے بعد ابن زبیر رضی اللہ عنہ اور عمارہ تینوں کے سرکاٹ کر مکہ سے مدینہ اور مدینہ سے دمشق بھیج دیئے۔ راستے میں جگہ جگہ ان سروں کی نمائش کی گئی۔ حجاج نے اسی پر ہی بس نہیں کی بلکہ ان بے سر لاشوں کو سولی پر لٹکا دیا جہاں وہ کئی دن تک لٹکتی رہیں۔ علامہ طبری، ابن خلدون اور حافظ ابن کثیر کے بیان کے مطابق تینوں لاشیں سولی پر لٹکی گئیں۔ ایک روایت میں ہے کہ ۹۶۵ھ سلطان سلیمان بن سلیم خان نے مسجد حرام کا منبر بنوانے کے لئے بنیادی کھدوائیں تو زمین سے دو آدمیوں کی صحیح سالم لاشیں نکلیں جو آلات حرب سے لیس تھیں بعض مورخین کا خیال ہے کہ یہ دو لاشیں عبداللہ بن صفوان اور عمارہ بن حزم کی تھیں جن کو لوگوں نے مسجد حرام میں دفن کر دیا تھا تاکہ حجاج ان قبروں کی بے حرمتی نہ کر سکے لیکن ہمارے خیال میں ان مورخین کی یہ رائے درست نہیں ہے۔ حجاج نے ابن زبیر رضی اللہ عنہ اور ان کے رفقاء کی لاشوں کے ساتھ جو سلوک کیا اس کے پیش نظر ان کا ہتھیاروں سمیت صحیح سالم برآمد ہونا قرین قیاس نہیں ہے۔ ابن سعد کا بیان ہے کہ ایک مرتبہ حجاج نے اپنے (باقی صفحہ پر ملاحظہ فرمائیں)



اضافہ کر دیا ہے۔ کیا میں اسے اسی صورت میں رہنے دوں یا از سر نو تعمیر کروں؟  
 عبدالملک نے اس کو حکم بھیجا کہ کعبہ کی جو شکل رسول اللہ ﷺ کے زمانے  
 میں تھی وہ دوبارہ اس کو اسی شکل پر تعمیر کرے۔ چنانچہ حجاج نے کعبہ کو شامی، یعنی  
 شمالی جانب سے ۶ گز ایک بالثلث کے برابر منہدم کر دیا اور اس دیوار کو قریش  
 کی بنیاد پر قائم کیا۔ پھر اس نے مشرقی دروازے کو سطح زمین سے بلند کر کے  
 مغربی دروازے کو بند کر دیا۔ اس کے بعد جو پتھر اس سے علیحدہ کر لئے گئے تھے  
 ان سے اس کی زمین کو نپوٹا دیا۔ اس کے علاوہ اس نے ابن زبیر رضی اللہ عنہ کی تعمیر میں  
 کوئی تبدیلی نہیں کی۔

اس واقعہ کے کچھ عرصہ بعد عبدالملک بن مروان مکہ معظمہ آیا۔ اور بیت اللہ  
 شریف کا طواف کرنے کے لئے گیا۔ اثنائے طواف میں وہ عبداللہ بن زبیر رضی اللہ عنہ کو

(بقیہ فٹ نوٹ صفحہ ۴۶۲ سے آگے) خطبہ میں ابن زبیر رضی اللہ عنہ پر اتہام لگایا کہ انہوں نے قرآن میں تحریف  
 کی ہے۔ حضرت عبداللہ بن عمر رضی اللہ عنہما یہ سن کر رُپ اٹھے اور مجمع عام میں کڑک کر کہا کہ تو جھوٹ  
 بولتا ہے۔ نہ ابن زبیر رضی اللہ عنہ میں اتنی طاقت ہے نہ تجھ میں یہ مجال ہے۔ حجاج کو ان کی یہ ڈانٹ  
 سخت ناگوار گزری۔ اس وقت تو خون کے گھونٹ پی کر خاموش رہ گیا۔ کیونکہ ابن عمر رضی اللہ عنہما پر  
 علانیہ ہاتھ اٹھانا کوئی آسان کام نہ تھا۔ اور پھر عبدالملک نے بھی اس کو حکم دیا تھا کہ ابن  
 عمر رضی اللہ عنہما کی مخالفت نہ کرے لیکن وہ انتقام کے لئے موقع کی تلاش میں رہا۔ چنانچہ حج کے  
 زمانہ میں اس کے اشارے سے ایک شامی نے ابن عمر رضی اللہ عنہما کے پاؤں میں اپنی برہمی کی  
 زہر آلود نوک چھو دی۔ انہوں نے اسی زخم کی وجہ سے سترہ میں وفات پائی۔  
 (طبقات ابن سعد۔ مستدرک حاکم)

اس بات پر ملامت کرنے لگا کہ انھوں نے کعبہ کی عمارت کو تبدیل کر دیا اور اپنے اس کام کے لئے غلط طور پر اُمّ المؤمنین عائشہ صدیقہ رضی اللہ عنہا کی ایک روایت کا سہارا لیا کہ رسول کریم ﷺ نے کعبہ میں اضافہ کی خواہش رکھتے تھے۔ اس وقت عبدالملک کے ساتھ حارث بن عبداللہ بن ابی ربیعہ المخزومی بھی کعبہ کا طواف کر رہے تھے۔ انھوں نے عبدالملک کی بات سن کر کہا: "امیر المؤمنین اس بلے میں آپ ابن زبیر رضی اللہ عنہ کو مطعون نہ کیجئے۔ جہاں تک رسول اکرم صلی اللہ علیہ وسلم کی بنائے کعبہ میں اضافہ کی خواہش کا سوال ہے میں نے اس روایت کو خود اُمّ المؤمنین عائشہ صدیقہ رضی اللہ عنہا سے سنا ہے۔"

عبدالملک یہ سن کر حیران رہ گیا اور کہنے لگا:

"لَو سَمِعْتُ هَذَا قَبْلَ أَنْ أَلْقِيَهُ لَتَرَكْتُهُ عَلَى مَا بَيْنَ ابْنِ زُبَيْرٍ؛"

"یعنی اگر میں اس سے پہلے یہ حدیث سُننا تو کعبہ کو ابن زبیر رضی اللہ عنہ کی تعمیر کردہ صورت پر رہنے دیتا۔"

ایک دوسری روایت میں ہے کہ یہ واقعہ بیت اللہ کے طواف کے موقع پر پیش نہیں آیا بلکہ حارث بن عبداللہ خود عبدالملک کے پاس گئے جب عبدالملک نے اثنائے گفتگو میں ان سے یہ کہا کہ میرے خیال میں ابن زبیر رضی اللہ عنہ نے کعبہ کے بارے میں حضرت عائشہ رضی اللہ عنہا سے کچھ بھی نہیں سنا تھا تو انھوں نے کہا کہ امیر المؤمنین یہ حدیث تو میں نے خود اُمّ المؤمنین عائشہ رضی اللہ عنہا سے سنی تھی۔

عبدالملک یہ سن کر بڑی دیر تک ایک شاخ سے زمین کو سر جھکائے کریدتا رہا پھر بولا "کاش میں ابن زبیر کی تعمیر کو اس طرح رہنے دیتا۔ اس نے بڑا خرچ کیا ہے۔"

لے اخبار مکہ۔ علامہ اذرقی۔

## بتیسواں باب

# ابن زبیر امیر المومنین کی حیثیت سے

(۱)

حضرت عبداللہ بن زبیر رضی اللہ عنہ بارہ برس کے لگ بھگ پہلے صرف حجاز اور پھر حجاز عراق، یمن مصر اور خراسان وغیرہ کے خلیفہ یا امیر المومنین رہے۔ لیکن اس سارے عرصے میں انہیں ایک دن بھی امن و سکون سے بیٹھنا نصیب نہ ہوا۔ ان کی خلافت کا زمانہ انتہائی پر آشوب تھا۔ انہیں بیک وقت بنی امیہ، خوارج اور مختار ثقفی کا سامنا کرنا پڑا۔ لیکن وہ بڑی ہمت سے ساری مخالفتوں کے سامنے سینہ سپر رہے۔ اور آخری دم تک اپنے موقف پر ڈٹے رہے۔ ان حالات کے پیش نظر عبداللہ بن زبیر رضی اللہ عنہ کے عہدِ خلافت کے تعمیری اور انتظامی پہلوؤں پر نظر ڈالنا بے کار ہے تاہم جب ہم دیکھتے ہیں کہ اس پُر آشوب دور اور انتہائی نامساعد حالات میں بھی ابن زبیر رضی اللہ عنہ نے دین و ملت کی خدمت کے کسی موقع کو ہاتھ سے نہ جانے دیا، تو ان کی زبردست مستقل مزاجی، بلند ہمتی اور اسلام سے والہانہ محبت کا قائل ہونا پڑتا ہے۔

ابن زبیر رضی اللہ عنہ سے بڑا کارنامہ کعبہ کی تعمیر و تجدید ہے۔ اس کی تفصیل پیچھے ایک الگ باب میں آچکی ہے، یہاں ہم ان کے عہدِ خلافت کے کچھ دوسرے پہلوؤں پر روشنی ڈالیں گے۔

(۲)

قریب قریب سبھی اربابِ تاریخ و سیر نے حضرت عبداللہ بن زبیر رضی اللہ عنہ کے زہد و اتقا، شجاعت اور حق گوئی و بیباکی کا ذکر خصوصیت کیلئے کیا ہے۔ ان کا یہی زہد و اتقا اور دوسرے اوصاف تھے۔ جن کو دیکھ کر عامۃ المسلمین نے ملوکیت کے سیلاب کے آگے بند باندھنے کے لئے انہیں منتخب کیا۔ جن لوگوں نے ان کے ہاتھ پر بیعت کی ان میں صحابہ کرام رضی اللہ عنہم، تابعین اور صلحا نے امت کی ایک کثیر جماعت بھی شامل تھی۔ چنانچہ علامہ سائے امت کی رائے ہے، کہ ابن زبیر رضی اللہ عنہ خلافت کے لئے مروان اور عبدالملک بن مروان سے اولیٰ اور زیادہ مستحق تھے۔ ابن زبیر رضی اللہ عنہ نے سر یہ آرائے خلافت ہو کر جو کام سر انجام دئے ان سے یہ حقیقت کھل کر سامنے آگئی کہ عامۃ المسلمین کا انتخاب بالکل جائز اور درست تھا۔ انہوں نے اپنے زہد و تقویٰ کو اپنی ذات تک ہی محدود نہ رکھا بلکہ اپنے دورِ خلافت کو خلافتِ راشدہ بنانے کی ہر ممکن کوشش کی اور احیائے

۱۔ علامہ جلال الدین سیوطی رح نے تاریخ الخلفاء میں ذہبی رح کا یہ قول نقل کیا ہے کہ مروان کو خلیفہ سمجھنا صحیح نہیں ہے۔ کیوں کہ وہ باغی تھا۔ جس نے ابن زبیر رضی اللہ عنہ پر خروج کیا نہ اس کا اپنے بیٹے کو ولیعہد کرنا صحیح ہے۔ عبدالملک کی خلافت بھی عبداللہ بن زبیر رضی اللہ عنہ کے مقتول ہونے کے بعد صحیح سمجھنی چاہیے۔

سنت کے لئے کسی سعی سے دریغ نہ کیا۔ اتباع سنت میں وہ جس قدر شدت برتتے تھے اس کا اندازہ اس واقعہ سے ہو سکے گا کہ ایک بار حضرت عبداللہ بن زبیرؓ اور ان کے بھائی عمرو بن زبیرؓ کے درمیان کوئی جھگڑا پیدا ہو گیا۔ دونوں نے اپنا جھگڑا چکانے کے لئے حضرت سعید بن عاص کو حکم بتایا۔ دونوں حضرات حضرت سعید بن عاص کے پاس پہنچے تو انہوں نے عبداللہ بن زبیرؓ کے مرتبہ کے پیش نظر ان کو اپنے برابر مسند پر بٹھانا چاہا۔ حضرت عبداللہ بن زبیرؓ نے فرمایا: میں ہرگز آپ کے ساتھ نہیں بیٹھوں گا کہ یہ سنت نبوی کے خلاف ہے۔ حضور نے فرمایا ہے کہ مدعی اور مدعا علیہ دونوں منصف کے سامنے برابر بٹھائے جائیں۔

سُنَّةُ رَسُولِ اللَّهِ صَلَّى اللَّهُ عَلَيْهِ وَسَلَّمَ أَنَّ الْخَصْمَيْنِ يَقْعُدَانِ بَيْنَ يَدَيْهِ لِحُكْمِهِ  
چنانچہ وہ اپنے بھائی کے ساتھ قرش پر بیٹھ گئے۔

اسی طرح عبداللہ بن زبیرؓ لوگوں کو کھیل تماشوں سے سختی کے ساتھ روکتے تھے۔ اس بارے میں وہ اس حدیث نبوی پر عامل تھے:-

مَنْ رَأَى مِنْكُمْ مَنَكَرًا فَلْيَغْيِرْهُ بِيَدِهِ

(جو شخص منکرات شرعیہ کو دیکھے تو اپنی طاقت سے اس کو مٹا دے)

انہوں نے اپنے دورِ خلافت میں اعلان کیا کہ جو شخص شرطج (زرد شیر) وغیرہ کھیلتا ہو یا پایا گیا تو خدا کی قسم میں اس کے ہال کھنچواؤں گا اور اسے ڈرے لگاؤں گا اور ایسے مجرم کے پکڑنے والے کو مجرم کے جسم کا نام سامان (سلب کر کے) دے دیا جائے گا،

(۳)

عبداللہ بن زبیرؓ نے اگرچہ کعبہ کی تعمیر پر دل کھول کر روپیہ صرف کیا تھا لیکن اپنی

عمومی زندگی میں وہ بے حد کفایت شعار تھے خلافت کا یادگراں اٹھانے کے بعد تو وہ پہلے سے بھی زیادہ محتاط ہو گئے تھے اس بات کو مطلق جواز نہیں سمجھتے تھے کہ بیت المال سے کوئی چیز کسی غیر مستحق کو دی جائے۔ اپنے ذاتی روپیہ کے خرچ کرنے میں بھی وہ اسی طرح محتاط تھے۔ ان کی یہی احتیاط اور کفایت شعاری بعد میں ان کے لئے کئی مصائب کا باعث ہوئی۔ کیونکہ ان کے حریف بنی امیہ عوام کی حمایت حاصل کرنے کے لئے مال و دولت لٹانے میں مطلق دریغ نہیں کرتے تھے۔ ابن زبیرؓ کی کفایت شعاری کا اندازہ اس واقعے سے کیا جاسکتا ہے کہ ایک دفعہ ایک اعرابی ان کی خدمت میں حاضر ہوا اور عرض کی "امیر المؤمنین میں اور آپ فلاں تعلق سے قرابتدار ہیں؟"

عبد اللہ بن زبیرؓ نے کہا "تم ٹھیک کہتے ہو لیکن یہ بھی تو سوچو کہ تمام انسان آدم و حوا کی اولاد ہونے کی حیثیت سے ایک دوسرے کے رشتہ دار ہیں؟" اعرابی نے کہا "میں اس وقت تنگ دست ہوں اور میرے پاس خسرو کے لئے کچھ بھی نہیں؟"

ابن زبیرؓ نے کہا "میں نے تمہارے خرچ کا ذکر کبھی نہیں اٹھایا؟" اعرابی نے کہا "میرا اونٹ سردی کی شدت سے مرنے کے قریب ہے؟" ابن زبیرؓ نے کہا "تم اس کو کسی گرم جگہ میں لے جاؤ اور اس پر کوئی کپڑا وغیرہ ڈال دو؟"

اعرابی نے کہا "میں آپ سے کچھ مانگنے آیا تھا مشورہ لینے نہیں آیا، اس اونٹ پر لعنت ہو جو مجھے آپ کے پاس لایا۔"

ابن زبیرؓ نے فرمایا: "اس اونٹ کے سوار پر بھی تو لعنت کیوں جو تندرست و توانا ہونے کے باوجود دستِ سوال دراز کر رہا ہے؟"

(۴)

ابن زبیرؓ کو اپنے بارہ سالہ دورِ خلافت میں ایک دن بھی چین سے بیٹھنا نصیب نہ ہوا۔ پھر بھی وہ عامۃ الناس کی خبر گیری اور ملکی نظم و نسق کی جانب سے غافل نہیں رہے۔ جہاں جہاں ان کی خلافت کو تسلیم کر لیا گیا تھا وہاں انہوں نے اپنے عمال بھیج دیئے تھے۔ یہ عمال زہد و تقویٰ میں ابن زبیرؓ کے معیار پر پورے اترتے تھے۔ انہوں نے عمال کے انتخاب میں ہمیشہ زہد و تقویٰ اور دینداری کو ملحوظ رکھا۔ اگر وہ ملکی عہدوں کو سیاسی رشتوں اور جوڑ توڑ کے لئے استعمال کرتے تو آج بنی امیہ کی تاریخ کا نام و نشان بھی نہ ملتا۔

عبدالشہین زبیرؓ کے چند عمال کے نام یہ ہیں: عبدالشہین یزید خطمی (مکہ معظمہ) نے نعمان بن بشیرؓ (حمص) عبدالرحمن بن محمد (مصر) زفر بن حارث (قتیسیر) عبدالشہین مطیع (کوفہ) عبدالشہین حازم مہلب بن ابی صفرو (خراسان) مصعب بن زبیرؓ (بصرہ) وغیرہ ابن زبیرؓ اپنے عمال کی پوری نگرانی کرتے تھے اور ہر وقت ان کے محاسبے کے لئے تیار رہتے تھے۔ کسی عامل کے خلاف انہیں شکایت پہنچتی تو فوراً اس کی تحقیقات کراتے اگر دست ثابت ہوتی تو شکایت کی نوعیت کے مطابق اس کا تدارک کرتے۔

۱۰ حضرت عبدالشہین یزید خطمی ابن زبیرؓ کی طرف سے تقویٰ عرصہ کیلئے مکہ کے امیر رہے چونکہ مکہ معظمہ ابن زبیرؓ کا مستقرِ خلافت تھا اس لئے نائب کی ضرورت نہ تھی چنانچہ ابن زبیرؓ نے ان کو اس عہدہ سبکدوش کر دیا (اصحاب)

اگر عامل کی زیادتی سنگین ہوتی تو اسے معزول کر دیتے، اگر معمولی ہوتی تو اسے سخت تنبیہ کرتے کہ گزشتہ زیادتی کی تلافی کرو اور آئندہ کے لئے توبہ کرو۔ ایک دفعہ انہوں نے اپنے لڑکے حمزہ کو بصرہ کا حاکم بنا کر بھیجا۔ حمزہ نے شرفائے بصرہ کے ساتھ ناروا سلوک کیا جس سے ان کی خودداری سخت مجروح ہوئی۔ عبداللہ بن زبیرؓ کو اس کی اطلاع ملی تو انہوں نے فوراً حمزہ کو بصرہ کی امارت سے معزول کر دیا اور ان کی جگہ مصعب بن زبیرؓ کو بصرہ کا عامل بنا دیا۔ مصعب کے قتل کے بعد اہل بصرہ پر خوارج نے چڑھائی کر دی۔ ابن زبیرؓ نے مہلب بن ابی صفورہ والی خراسان کو حکم دیا کہ بصرہ کے لوگوں کی مدد کے لئے پہنچو۔ چنانچہ مہلب نے خوارج کو بصرہ کے علاقہ سے نکل باہر کیا اور اہل بصرہ نے شکہ کا سانس لیا۔

حضرت سعید بن مسیبؓ مدینہ کے ایک نہایت ممتاز تابعی تھے۔ ابن زبیرؓ کی طرف سے جابر بن اسود اہل مدینہ سے بیعت لینے آیا تو انہوں نے بیعت سے انکار کر دیا اور فرمایا کہ جب تک تمام مسلمانوں کا ابن زبیرؓ کی خلافت پر اتفاق نہیں ہو جاتا میں ان کی بیعت نہیں کروں گا۔ جابر نے حضرت سعیدؓ پر اس معاملہ میں سختی کی حتیٰ کہ ان کو کڑوں سے پٹوایا۔ ابن زبیرؓ کو اس واقعہ کا علم ہوا تو وہ سخت رنجیدہ ہوئے اور ایک خط لکھ کر جابر کو تنبیہ کی کہ خبردار سعیدؓ سے کوئی تعرض نہ کرو اور ان کو اپنے حال پر چھوڑ دو۔

ابن زبیرؓ نے امارت و قضا کے محکموں کو ایک دوسرے سے جدا رکھا اور اپنے قضاۃ کو ہدایت کی کہ وہ اپنے فیصلوں کی بنیاد ہمیشہ کتاب اللہ اور سنت رسول اللہؐ پر رکھیں اور اس معاملہ میں ہرگز کسی کی رورعایت نہ کریں۔ ان کے قضاۃ میں عبداللہ



بن غنیمہ ہشام بن ہبیرہ اور شریح بن حارث ہنمشہورہ میں ابن زبیرؓ کی فوج کی دو شاخیں تھیں۔ بری اور بحری۔ بری فوج سے وہ بیک وقت بنی امیہ مختار ثقفی اور خوارج کا مقابلہ کرتے رہے۔ بحری فوج عبدالرحمن بن حجاج حاکم مصر کی نگرانی میں تھی۔ مروان نے جب مصور حملہ کیا تو عبدالرحمن نے اس کے مقابلے کے لئے بحری فوجیں روانہ کیں۔ دوسرے معاملات میں ابھی رہنے کے باعث ابن زبیرؓ بحری فوج پر چنداں توجہ نہ دے سکے اور نہ اس سے کوئی خاص کام لے سکے۔

سامانِ رسد کے معاملہ میں ابن زبیرؓ بہت محتاط تھے اور اس بات کا خاص خیال رکھتے تھے کہ کسی محاذ پر ان کی فوج کو سامانِ رسد کی قلت کا سامنا نہ کرنا پڑے چنانچہ ان کے سارے دورِ خلافت میں ان کی افواج کو رسد کی کمی کی وجہ سے کسی جگہ بھی تکلیف نہ اٹھانا پڑی۔ البتہ ان کے آخری دنوں میں غلہ کے ذخائر اہل مکہ کے لئے کمتفی نہ ہو سکے کیونکہ حجاج کا محاصرہ نہایت طویل اور سخت تھا اور محفوظ ذخائر کے سوا ابن زبیرؓ کسی جگہ سے غلہ حاصل نہ کر سکے۔

بعض مورخین نے لکھا ہے کہ ابن زبیرؓ نے اپنے درہم بھی ڈھلوانے اور ان کا نقش اُٹھانے اور لا اِلهَ اِلاَّ اللهُ اور مُحَمَّدٌ رَّسُولُ اللهُ مقرر کیا، اردو دائرہ معارف اسلامیہ کے مطابق حضرت عبداللہ بن زبیرؓ نے تاریخ اسلام میں پہلی مرتبہ گول (مستدیر) درہم ڈھلوانے درہم کی ایک طرف "محمد رسول اللہ" نقش تھا۔ اور دوسری طرف "أَمْرَ اللَّهِ بِالْوَقَا وَالْقَدَلِ"۔

(۵)

ابن زبیرؓ کے عہدِ خلافت میں ایک دلچسپ واقعہ پیش آیا۔ یہ واقعہ نوعیت کے لحاظ سے بالکل معمولی ہے لیکن چونکہ اس کا تعلق اس دور کے مشہور شاعر فرزدق سے ہے اس لئے بعض مورخین نے اسے مزے لے لے کر بیان کیا ہے۔ واقعہ یہ

ہے کہ آخر عہد صحابہ میں نوار بنت اُعیان مجاشعی ایک عالی نسب اور حسین ذہن خاتون تھی۔ سارے عرب میں اس کی فصاحت و بلاغت اور حسن جمال کا چرچا تھا۔ نوار کا ایک ہم قبیلہ نوجوان اس دور کے مشہور شاعر فرزدق کی تولیت میں تعاریہ نوجوان بھی بے حد وجہ اور اعلیٰ انصاف کا مالک تھا۔ اس نے نوار کو شادی کا پیغام بھیجا۔ نوار کو یہ پیغام پسند آیا اور اس نے نوجوان کے متولی فرزدق کو کہلا بھیجا کہ فلاں نوجوان جو آپ کے پاس ہے۔ میرے ساتھ عقد نکاح کا خواہش مند ہے۔ میں بھی اس کے ساتھ شادی کے لئے رضا مند ہوں۔ آپ ہم دونوں کی خواہش پوری کرنے کا انتظام کریں۔

فرزدق خود بھی مدوں سے نوار پر نظر لگائے بیٹھا تھا۔ اسے یہ پیغام ملا تو اس نے نوار پر قبضہ جمانے کی ایک عجیب ترکیب سوچی۔ اس نے نوار کو کہلا بھیجا کہ میں اس معاملہ میں اس شرط پر آنے کے لئے تیار ہوں۔ کہ تم بہت سے معزز لوگوں کے سامنے اس بات کا اقرار کرو کہ فرزدق جس کے عقد نکاح میں تمہیں دے گا تم اس کے عقد میں چلی جاؤ گی نوار نے فرزدق کی شرط منظور کر لی اور اپنے قبیلہ بنی دارم کے لوگوں کے ایک اجتماع کے سامنے اقرار کر لیا کہ فرزدق کو میرے عقد کے متعلق ہر قسم کا اختیار ہے۔ نوار کے اقرار کے بعد فرزدق اٹھا اور خطبہ نکاح پڑھنے کے بعد کہا۔

”اے لوگو گواہ رہو میں نے نوار کا عقد ایک سوئرخ اونٹنیوں کے مہربان اپنے ساتھ کیا“ نوار سکتے میں آگئی۔ فرزدق نے اسے سخت فریب دیا تھا۔ لیکن اب کیا ہو سکتا تھا۔ سب لوگ اس کے فرزدق کے ساتھ عقد نکاح کے گواہ تھے۔ کوئی اس کے حق میں گواہی دینے کی ہامی نہیں بھرتا تھا۔ اس کی ایک وجہ تو یہ تھی کہ لوگوں کو اصل بات کا علم نہ تھا۔ اور دوسری یہ کہ فرزدق کی بھوکوٹی سے ایک دنیا پناہ مانگتی تھی۔

نوار دل شکستہ ہو کر مگر معطل پہنچی۔ اس وقت عبداللہ بن زبیرؓ کا دورِ خلافت تھا۔  
 نوار ابن زبیرؓ کی زوجہ خولہ بنت منظورؓ فرازیرہ کے ہاں مہمان ٹھہری تاکہ دل جمعی کے ساتھ  
 ابن زبیرؓ کو اپنی مصیبت کی داستان سنا سکے۔ ادھر فرزدق بھی نوار کے تعاقب میں  
 مکہ پہنچا۔ اور ابن زبیرؓ کے بیٹوں کے ہاں مہمان ٹھہرا۔ اس نے ان کے سامنے اپنے  
 آپ کو مظلوم ظاہر کیا اور کہا کہ امیر المومنین سے کہہ کر میری زوجہ مجھے واپس دلائیں۔  
 ابن زبیرؓ نہایت زیرک تھے۔ انہوں نے اپنی زوجہ اور فرزندوں کی زبانی  
 فریقین کے حالات سُننے اور فوراً اس نتیجہ پر پہنچے۔ کہ فرزدق نے نوار کو دھوکا دیا ہے۔  
 فرزدق نے ابن زبیرؓ کو نوار کا طرف دار پایا تو نہایت بے حیائی سے ان کی بھومیں یہ  
 دو اشعار کہے:۔

أَمَا بَنُوهُ فَلَمْ تَقْبَلْ شَفَاعَتَهُمْ      وَشَفَعْتُ بِنْتُ مَنْظُورٍ بَيْنَ زَيْنَانَا

(لیکن انکی سفارش نہیں مانی گئی لیکن ہاں منظور بن زیان کی بیٹی کی سفارش کا اگر ہو گئی)

لَيْسَ الشَّفِيعُ الَّذِي يَأْتِيهِ مُؤْتَدِرًا      مِثْلُ الشَّفِيعِ الَّذِي يَأْتِيكَ عُرْيَانًا

(جو سفارش کرنے والا تمہارے پاس پا جا رہا ہے وہ اپنے بوٹے آٹے وہ اس سفارش کرنے

والی کے برابر نہیں ہو سکتا۔ جو تمہارے پاس برہنہ ہو کر آٹے)

ابن زبیرؓ کو یہ اشعار سن کر بہت غصہ آیا۔ انہوں نے نوار کو بلوا کر کہا کہ

میرے سامنے دو صورتیں ہیں۔ یا تو فرزدق کو قتل کر ڈالوں یا اسے جلا وطن کر

دوں۔ بتاؤ کس پر عمل کیا جائے؟ نوار کو فرزدق پر رحم آگیا۔ اس نے ابن زبیرؓ سے

التجالیٰ "امیر المومنین مجھے ان میں سے کوئی صورت بھی پسند نہیں۔ میں اپنی ہی زندگی

خراب کر لوں گی۔" ابن زبیرؓ نے کچھ سوچ کر فرزدق کو بلوایا اور کہا کہ تم نوار کا

مہر لا کر حاضر کرو ورنہ میں تمہارا نکاح فسخ کر دوں گا۔ فرزوق نے جواب دیا  
 ”شاید آپ خود نوار کو اپنی زوجیت میں لانا چاہتے ہیں۔ ورنہ مجھے ایسی کڑی شرط  
 پوری کرنے کے بٹے نہ کہتے۔“ ابن زبیرؓ کو اب سخت غصہ آیا اور انہوں نے  
 فرمایا: تمہاری قوم بنی تمیم کو اہل عرب نے اپنی برادری سے نکال دیا تھا۔ کیونکہ  
 انہوں نے خانہ کعبہ پر یورش کی تھی۔ تمہاری ہستی ہی کیا ہے میری آنکھوں  
 سے دور ہو جاؤ! فرزوق نے اس مجلس سے اٹھ کر چند اشعار کہے جن میں  
 ابن زبیرؓ سے گڑگڑا کر معافی مانگی گئی تھی۔ ابن زبیرؓ نے اس عند خواہی کے  
 باوجود نوار کے حق مہر کا مطالبہ ترک نہ کیا۔ فرزوق اب سخت پریشان تھا۔ اسی  
 پریشانی کے عالم میں اسے کسی نے مکہ کے ایک سخی اور دولت مند شخص  
 سلم بن زیاد کے پاس جانے کا مشورہ دیا۔ فرزوق سلم کے پاس پہنچا اور اسے  
 اپنی پتلا سنانی۔ سلم نے پوچھا: ”سو سرخ اونٹنیوں کی قیمت کیا بنتی ہے؟“  
 فرزوق نے کہا: ”چار ہزار دینار“ سلم نے فرزوق کو چار ہزار کی بجائے چھ ہزار دینار  
 دیئے اور وہ خوش خوش ابن زبیرؓ کے پاس پہنچا اور مہر کی رقم ان کے سامنے  
 ڈھیر کر دی۔ ابن زبیرؓ نے اب نوار کا ہاتھ اس کے ہاتھ میں دے دیا۔ اور  
 مہر کی رقم بھی اس کے حوالے کی۔ دونوں میاں بیوی یہاں سے عازم  
 بصرہ ہو گئے۔ فرزوق جوش مسرت میں بار بار نوار سے کہتا تھا: ”جب  
 ہم بصرہ سے چلے تھے تو ایک دوسرے کے دشمن تھے۔ آج مکہ سے  
 چلے ہیں تو ایک دوسرے کے دوست ہیں!“

## فضل و کمال

حضرت عبداللہ بن زبیر رحمہ اللہ سے بہرہ یاب ہونے کا موقع کم ملا۔ تاہم اپنی زبردست توفیق و ذکا کی بدولت انہوں نے اس عمر میں بھی بارگاہ نبوت سے بہت کچھ حاصل کر لیا۔ پھر انہوں نے جس پاکیزہ ماحول اور فضا میں آنکھیں کھولیں اور جن عظیم المرتبت ہستیوں کے سایہ عاطفت میں پرورش پائی ان سب باتوں نے مل کر ان کو معدنِ فضل و کمال بنا دیا تھا۔ چنانچہ تمام اہل بیئر نے ان کو فضل و کمال کے اعتبار سے طبقہ صحابہؓ میں ممتاز جگہ دی ہے۔ سرورِ کائناتؐ کے بعد حضرت ابن زبیرؓ نے جن عظیم المرتبت ہستیوں سے خصوصی فیض حاصل کیا۔ ان میں حضرت ابوبکر صدیقؓ (نانا) حضرت عائشہ صدیقہؓ (خالہ)

حضرت زبیر بن العوام (والد) اور حضرت اسماء رحمہ (والدہ) کے اسمائے گرامی قابل ذکر ہیں۔ اُمّ المؤمنین حضرت عائشہ صدیقہ کو علمی حیثیت سے نہ صرف دوسری اہبات المؤمنین اور صحابیات پر بلکہ چند خاص بزرگوں کو چھوڑ کر تمام صحابہ پر فوقیت حاصل تھی۔ حضرت ابن زبیر رضی اللہ عنہ کی خوش بختی کا بھی بھلا کوئی ٹھکانا تھا کہ جامع علوم و فضائل عالم نے ان کو نہ صرف اپنا منہ بولا بیٹا بنا لیا تھا۔ بلکہ ان کو تعلیم و تربیت پر بھی غلصت توجہ دیتی تھیں یہاں تک کہ ایک دن ابن زبیر رضی اللہ عنہ کی ذات مختلف علوم و معارف کا گنجینہ بن گئی۔ ان کے فضل و کمال کے چند پہلو یہ ہیں:

**قرآن حکیم** | قرآن حکیم جو اسلام کے تمام علوم و معارف کا سرچشمہ ہے، حضرت عبداللہ بن زبیر رضی اللہ عنہ کے بہت بڑے عالم اور قاری تھے۔ وہ گاہے گاہے قرآن مجید کی تفسیر کیا کرتے تھے چنانچہ ان سے بعض آیتوں کی تفسیر صحیح بخاری میں منقول ہے۔ قرأت قرآن سے ان کو خاص شغف تھا اور ان کا شمار اپنے زمانہ کے مشہور اور مستشرقوں میں ہوتا تھا۔ ترجمان القرآن حضرت عبداللہ بن عباس رضی اللہ عنہ کی قرأت قرآن کے خاص طور پر معترف تھے اور ان کو "قاسمی للقرآن" کہا کرتے تھے۔ حضرت عثمان ذوالنورین رضی اللہ عنہ کے عہد خلافت کا ایک اہم کارنامہ "تحریر مصاحف" ہے۔ اس کا محرک وہ اختلاف تھا جو قرأت قرآن کے بارے میں علق اور شام کے لوگوں میں پیدا ہو گیا تھا۔ اس اختلاف سے جو خطرناک فتنے پیدا ہو سکتے تھے، حضرت عثمان رضی اللہ عنہ نے ان کو بھانپ لیا اور اُمّ المؤمنین حضرت

حفصہ رضی کے پاس ایک آدمی بھیج کر درخواست کی کہ وہ قرآن مجید کا مستند نسخہ جو ان کے پاس محفوظ ہے بھیج دیں۔ ساتھ ہی وعدہ کیا کہ اس کی نقلیں کرا کر واپس کر دیا جائے گا۔ حضرت حفصہ رضی نے یہ درخواست قبول فرمائی اور اپنا قرآن مجید حضرت عثمان رضی کے پاس بھیج دیا۔ حضرت عثمان ذوالنورین رضی نے نقل قرآن کے لئے جن چار بزرگوں کا انتخاب فرمایا ان میں سے ایک حضرت عبداللہ بن زبیر رضی تھے۔ دوسرے تین بزرگ حضرت زید بن ثابت انصاری حضرت سعید بن عاص قرشی اور حضرت عبدالرحمن بن عمار بن ہشام قرشی تھے۔ اس واقعہ کے بارے میں حضرت انس رضی سے روایت ہے کہ عثمان رضی نے زید بن ثابت عبداللہ بن زبیر رضی سعید بن عاص اور عبدالرحمان بن عمار بن ہشام کو حکم دیا کہ ان (مصحف) کو مصاحف کی صورت میں لکھیں اور تینوں قریشیوں سے کہا کہ جب تم میں اور زید بن ثابت انصاری میں قرآن کی عربیت کے بارے میں کچھ اختلاف ہو تو اس کو قریش کی زبان میں لکھنا کیونکہ وہ (قرآن) انہی کی زبان میں نازل ہوا ہے چنانچہ سب نے یہی کیا۔ (صحیح بخاری کتاب المناقب باب نزل القرآن)

یہ واقعہ ۳۰ھ کا ہے اس وقت حضرت عبداللہ بن زبیر رضی کی عمر صرف تیس برس کی تھی۔ اس مقدس اور اہم کام کے لئے ان کا انتخاب اس بات پر دلالت کرتا ہے کہ ان کا شمار ان معدودے چند صحابہ رضی میں ہوتا تھا جن کو قرأت قرآن میں استناد کا درجہ حاصل تھا۔ صحیح بخاری میں ہے کہ تحریر مصاحف کے دوران میں ایک دفعہ حضرت عبداللہ بن زبیر رضی

کو قرآن حکیم کی ایک آیت کے بارے میں شبہ پیدا ہوا اور انہوں نے حضرت عثمان رضی اللہ عنہ سے اس کے بارے میں استفسار کیا، امیر المؤمنین نے ان کو جواب دیا کہ اس کو یونہی رہنے دو۔ خود حضرت ابن زبیر رضی اللہ عنہ نے یہ واقعہ اس طرح بیان کیا ہے:

قُلْتُ لِعُثْمَانَ هَذِهِ آيَةٌ الَّتِي فِي الْبَقَرَةِ وَالَّذِينَ  
يَتَوَفَّوْنَ مِنْكُمْ وَيَذُرُونَ اَزْوَاجًا اِلَى قَوْلِهِ غَيْرَ  
اِخْرَاجٍ، قَدْ نَسَخْتَهَا الْاُخْرَى، فَلَمْ تَكْتُبْهَا؟  
قَالَ نَدَعُهَا يَا اِبْنَ اُخْتِي! كَا اُغْيَرُ شَيْئًا مِنْهُ

مِنْ مَكَانِهِ (بخاری کتاب التفسیر سورۃ البقرۃ)

ابن زبیر رضی اللہ عنہ فرماتے ہیں کہ میں نے عثمان رضی اللہ عنہ سے کہا کہ یہ آیت

جو بقرہ میں ہے وَالَّذِينَ يَتَوَفَّوْنَ مِنْكُمْ وَيَذُرُونَ اَزْوَاجًا، غیر اخراج تک، اس کو دوسری آیت نے منسوخ کر دیا ہے پھر آپ اس کو کیوں لکھواتے ہیں؟ حضرت عثمان رضی اللہ عنہ نے فرمایا برا درزاوے اس کو یونہی رہنے دو۔ میں اس کی کوئی چیز اصل جگہ سے نہیں ہٹاؤں گا۔ بخاری کے اسی باب میں یہ روایت ایک دوسری جگہ بھی

بہ اختصار و اختلاف الفاظ منقول ہے۔ اس سے معلوم ہوتا ہے کہ ابن زبیر رضی اللہ عنہ آیات و علوم قرآنی میں تحقیق و تفحص بھی کیا کرتے تھے اور قرآن حکیم سے ان کو گہرا شغف و انہماک تھا۔

حدیث | حضرت عبداللہ بن زبیر رضی اللہ عنہ سے تینتیس روایتیں حدیث



کی کتابوں میں ملتی ہیں ان میں دو روایتیں متفق علیہ ہیں ۱۔ میں بخاری اور ۲ میں مسلم منفرد ہیں۔ ابن زبیر رحمہ اللہ رسالت میں سن رشد کو نہیں پہنچے تھے لیکن مبداء فیاض نے انہیں زبردست قوت حافظہ عطا کی تھی چنانچہ ان سے مروی احادیث کا زیادہ حصہ خود رسول اکرم صلی اللہ علیہ وسلم سے ماخوذ ہے۔ ان کے حافظہ کا اندازہ اس بات سے کیا جاسکتا ہے کہ رسول اکرم صلی اللہ علیہ وسلم نماز کے بعد جو دعائیں مانگا کرتے تھے وہ ان کو لفظ بہ لفظ یاد تھی چنانچہ ان سے روایت ہے کہ نبی صلی اللہ علیہ وسلم نماز کے بعد فرمایا کرتے:

لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ - لَا حَوْلَ وَلَا قُوَّةَ إِلَّا بِاللَّهِ، وَلَا نَعْبُدُ إِلَّا إِيَّاهُ، أَهْلُ التَّعَمُّلِ وَالْفَضْلِ وَالتَّنَائِي الْحَسَنِ، لَا إِلَهَ إِلَّا اللَّهُ مُخْلِصِينَ لَهُ الدِّينَ وَلَوْ كَرِهَ الْكَافِرُونَ - ۱

ترجمہ: اللہ کے سوا کوئی معبود نہیں۔ وہ ایسا ہے۔ اس کا کوئی شریک نہیں۔ اسی کی بادشاہی اور اسی کی حمد و ثنا ہے اور وہ ہر چیز پر قدرت رکھتا ہے۔ اللہ کے سہارے کے سوا طاقت ہے اور نہ ہمت۔ ہم اس کے سوا کسی کی عبادت نہیں کرتے وہ نعمتِ فضل اور حمد و ثنا کا سزاوار ہے۔ اللہ کے سوا کوئی معبود نہیں۔ ہم اسی کے لئے اطاعت و فرمانبرداری کو خالص کرتے ہیں۔ خواہ کافر یا پسند ہی کریں:

حضور کے علاوہ ابن زبیر رضی اللہ عنہ نے حضرت زبیر بن العوام —

۱۔ صحیح مسلم۔ مسند احمد۔ ابوداؤد۔ نسائی۔

آل المؤمنین حضرت عائشہ صدیقہ رضہ حضرت ابو بکر صدیق رضہ حضرت عمر فاروق رضہ  
 حضرت عثمان غنی رضہ حضرت علی کرم اللہ وجہہ رضہ حضرت زید بن ثابت انصاری  
 اور امیر معاویہ رضہ سے روایت کی ہے۔ ابن زبیر رضہ کا حلقہ تلامذہ بھی بہت  
 وسیع تھا۔ جس میں اکابر تابعین شامل تھے۔ ان تلامذہ میں حضرت عروہ  
 بن زبیر رضہ ثابت بن اسلم بنانی رضہ جابر بن زبیر رضہ طاؤس بن کيسان رضہ۔  
 عبدالرحمن بن اسود رضہ عطاء بن ابی رباح رضہ۔ محمد بن منکدر رضہ۔ ابن ابی ملیک  
 عباس بن سہل مصعب۔ مرزوق ثقفی۔ عبدالوہاب بن یحییٰ رضہ۔ عباد ہشام  
 عامر۔ ابوالشعشا اور ابوالذبیان قابل ذکر ہیں۔

**فقہ** | **تفقی فی الدین** کے لحاظ سے حضرت عبداللہ بن زبیر رضہ کا شمار  
 مدینہ کے صاحب علم وافتا صحابہ میں ہوتا تھا۔ وہ لوگوں کو فقہی  
 مسائل بتایا کرتے تھے اور ان کو رسول اکرم صلی اللہ علیہ وسلم کی  
 سنت کے اتباع کی تلقین کیا کرتے تھے۔ بعض فقہی مسائل میں  
 وہ اپنی مخصوص رائے رکھتے تھے۔ یہاں اس قسم کے چند مسائل کا  
 ذکر دلچسپی سے خالی نہ ہوگا۔

۱۔ اگر جمعہ اور عید ایک روز جمع ہو جائیں تو بعض صحابہ کے نزدیک  
 عید کی نماز پڑھ لینے کے بعد جمعہ کی فرضیت ساقط ہو جاتی ہے۔ کچھ  
 دوسروں کے نزدیک نبی اکرم صلی اللہ علیہ وسلم نے ایسی صورت  
 میں یہ بات لوگوں کی مرضی پر چھوڑ دی کہ وہ چاہیں تو جمعہ پڑھ لیں اور  
 چاہیں تو نہ پڑھیں۔ پہلے مسبلک کے حق میں حضرت علی کرم اللہ وجہہ

حضرت عبداللہ بن عباسؓ اور حضرت عبداللہ بن زبیرؓ کے دوسرے مسلک کے  
 حق میں حضرت ابوہریرہؓ اور حضرت زبیر بن ثابتؓ سے روایات ملتی ہیں۔  
 مشہور تابعی حضرت عطاء بن ابی رباحؓ سے روایت ہے کہ حضرت  
 عبداللہ بن زبیرؓ نے ایک جمعہ کے دن عید کی نماز پڑھائی پھر جب  
 ہم جمعہ کی نماز کے لئے گئے تو وہ تشریف لائے۔ چنانچہ ہم نے  
 الگ الگ نماز پڑھی۔ حضرت عبداللہ بن عباسؓ رضی اللہ عنہما میں تھے۔  
 جب وہ واپس آئے تو ہم نے ان سے یہ واقعہ بیان کیا۔ انہوں نے  
 فرمایا کہ عبداللہ بن زبیرؓ نے سنت کے مطابق عمل کیا ہے۔

۲۔ سجدہ سہو کے بارے میں بعض اکابر صحابہ کا مسلک یہ تھا کہ یہ سلام  
 کے بعد کرنا چاہیے۔ حضرت علیؓ رضی اللہ عنہ، عمار بن یاسرؓ رضی اللہ عنہما، مسعودؓ اور  
 حضرت سعید بن ابی وقاصؓ اسی مسلک کے حق میں تھے لیکن کچھ دوسرے  
 صحابہ رضی اللہ عنہم میں حضرت ابو سعید خدریؓ رضی اللہ عنہ، حضرت ابوہریرہؓ رضی اللہ عنہ،  
 بن عباسؓ رضی اللہ عنہما، حضرت معاویہؓ رضی اللہ عنہ اور حضرت عبداللہ بن زبیرؓ رضی اللہ عنہما شامل ہیں جو  
 سہو سلام سے پہلے کرنے کے حق میں تھے۔

۳۔ نماز میں رفع الیدین کے بارے میں اختلاف ہے کہ کتنی بار کرنا چاہیے۔  
 جمہور کا مسلک یہ ہے کہ رفع الیدین صرف تکبیر اولیٰ کے وقت کرنا چاہیے  
 حضرت عبداللہ بن زبیرؓ رضی اللہ عنہ اسی مسلک کے حامی تھے۔

۴۔ عورت کے غسل استحاضہ کے بارے میں صحابہ کرام رضی اللہ عنہم کی دو رائیں

تھیں۔ حضرت عائشہ صدیقہ رضی کی رائے یہ تھی کہ عورت کو استحاضہ کی حالت میں دن رات میں ایک غسل ضروری ہے۔ لیکن ابن زبیر رضی اور کچھ دوسرے صحابہ رضی کے نزدیک استحاضہ میں ہر نماز کے وقت غسل ضروری ہے۔

۵۔ حضرت عائشہ صدیقہ رضی اور ابن زبیر رضی میں اس بارے میں اختلاف رائے تھا کہ حج میں عورت کو بالوں کی کس قدر مقدار ترشوانا ضروری ہے۔ امام المومنین رضی کی رائے یہ تھی کہ کسی طرف کا ذرا سا بال ترشوا دینا کافی ہے۔ لیکن ابن زبیر رضی کی رائے میں کم از کم چار انگلی بال ترشوانا ضروری ہے۔

باوجود اپنے فضل و کمال کے

معاصرین سے استفادہ

ابن زبیر رضی اپنے معاصرین

سے دینی و علمی مسائل میں استفادہ کرنے سے مطلق گریز نہ کرتے

تھے جس مسئلہ کا علم نہ ہوتا بلاتامل ان سے پوچھ لیتے اور جس مسئلہ

میں ان کی رائے اپنی رائے سے دقیق معلوم ہوتی تھی اس پر عمل کرتے۔

ایک مرتبہ وہ عاصم بن عمر کے پاس بیٹھے تھے۔ محمد بن ایاس نے

اگر مسئلہ پوچھا کہ ایک بدوی نے خلوت سے پہلے اپنی بیوی کو

تین طلاقیں دی ہیں۔ آپ کا اس بارے میں کیا خیال ہے؟ ابن زبیر رضی کو

اس مسئلہ کا علم نہ تھا۔ انہوں نے فوراً کہہ دیا کہ میں اس مسئلہ

سے واقف نہیں ہوں۔ عبداللہ بن عباس رضی کے پاس جاؤ ان کو

یقیناً اس کا علم ہوگا۔

اسی طرح انہوں نے قیدی کو چھڑانے، شیرخوار بچہ کے وظیفہ اور کھڑے ہو کر پانی پینے کے بارے میں احکام حضرت حسین رضی سے دریافت کئے۔

عید الفطر کی اذان اور خطبہ کے بارے میں ابن زبیر رضی کو رسول اکرم صلی اللہ علیہ وسلم کے طرز عمل کا یقینی علم نہ تھا۔ ان کے عہدِ خلافت میں جب حضرت عبداللہ بن عباس رضی نے انہیں بتایا کہ حضور عید الفطر کی نماز کے لئے اذان نہیں کہلاتے تھے اور نماز کے بعد خطبہ دیتے تھے تو انہوں نے بھی یہی طرز عمل اختیار کر لیا۔ مشہور تابعی حضرت اسود بن یزید، ام المؤمنین حضرت عائشہ صدیقہ رضی کے چہیتے شاگرد تھے۔ ابن زبیر رضی ان سے بلا تامل ایسے مسائل پوچھ لیتے تھے جو ان کو ام المؤمنین نے بطور خاص بتائے تھے۔ ایک دفعہ انہوں نے حضرت عائشہ صدیقہ رضی سے سنا کہ رسول اکرم صلی اللہ علیہ وسلم عصر کے بعد دو رکعت نماز پڑھا کرتے تھے۔ چنانچہ انہوں نے بھی عصر کے بعد دو رکعت پڑھنا اپنا معمول بنا لیا۔ ایک دن مروان نے ان سے پوچھا کہ آپ ایسا کیوں کرتے ہیں؟ کہا کہ میں نے عائشہ صدیقہ رضی سے

۱۰۰۰ یہ روایت مسلم (کتاب العیدین) کی ہے۔ مسند احمد حنبلی (جلد ۳) میں ہے کہ جب مصعب بن زبیر رضی مدینہ

کے حاکم مقرر ہوئے تو انہوں نے حضرت ابوسعید خدری رضی سے دریافت کیا کہ عید الفطر کی نماز اور خطبہ میں حضور

کامل کیا تھا انہوں نے بتایا کہ حضور نماز کے بعد خطبہ ارشاد فرماتے تھے۔ چنانچہ مصعب اسی کے مطابق عمل کرنے لگے۔ ۱۰۰۰ مسند

سنا ہے کہ حضور ایسا کیا کرتے تھے۔ مروان نے حضرت عائشہ سے اس کی تصدیق چاہی تو انہوں نے فرمایا کہ میں نے اُمّ سلمہ رضی عنہا سے یہ حدیث سنی ہے۔ جب حضرت اُمّ سلمہ رضی عنہا سے پوچھا گیا تو انہوں نے فرمایا کہ خدا عائشہ کو بخشنے۔ انہوں نے میری بات نہیں سمجھی واصل میں نے یہ کہا تھا کہ حضور نے ان کے پڑھنے سے منع فرمایا ہے۔ ابن زبیر رضی عنہ نے اس کے بعد اپنا عمل ترک کر دیا۔

**مختلف زبانوں پر عبور** اکثر مؤرخین نے حضرت ابن زبیر رضی عنہ کے اس کمال کا خصوصیت سے ذکر کیا ہے کہ

ان کو عربی کے علاوہ کئی دوسری زبانوں پر بھی عبورِ کامل حاصل تھا اور وہ ان میں بڑی آسانی کے ساتھ گفتگو کر سکتے تھے۔ ان کے پاس مختلف قوموں اور نسلوں کے بہت سے قلام تھے اور وہ ہر ایک سے اس کی مادری زبان میں گفتگو کیا کرتے تھے بعض مؤرخین کا قول ہے کہ ابن زبیر رضی عنہ کو سات غیر ملکی زبانوں میں عہد حاصل تھی۔ ایک روایت یہ بھی ہے کہ ان کے نوا قلام تھے جن میں سے ہر ایک کی زبان جدا تھی لیکن ابن زبیر رضی عنہ ہر ایک سے اس کی مادری زبان میں گفتگو کرتے تھے بلکہ لیکن یہ روایت مبالغہ آمیز معلوم ہوتی ہے۔ یہ صحیح ہے کہ غیر ملکی زبانوں

سہ مستدرک حاکم

سہ تاریخ الخلفاء سیوطی

میں مہارت کے معاملہ میں وہ اپنے تمام ہمصرہوں میں امتیازی حیثیت رکھتے تھے لیکن اُس دور کی محدود دنیا میں کسی شخص کا سو مختلف زبانوں میں مہارت رکھنا قرین قیاس نہیں ہے۔

**خطابت** | عرب میں خطابت کو شریف ترین فن سمجھا جاتا تھا۔ ابن زبیرؓ کو اس فن شریف میں بھی کمال حاصل تھا۔ فن خطابت کے چار ضروری اجزاء ہیں۔ حسن گفتار فصاحت و بلاغت آواز میں بلندی اور لہجہ میں رفعت و جلالیت۔ ابن زبیرؓ کی خطابت میں یہ چاروں اجزاء بدرجہ اتم موجود تھے۔ وہ بڑے فصیح و بلیغ مفسر تھے۔ جب خطبہ دیتے تو ان کی آواز کی کڑک سے مکہ کی پہاڑیاں گونج اُٹھتی تھیں اور یوں معلوم ہوتا تھا کہ فصاحت و بلاغت کا ایک دریا بے جوامنڈا چلا آ رہا ہے۔ ان کے خطبات نہایت موثر اور دلنشین بھی ہوتے تھے۔ عثمان بن طلحہؓ سے روایت ہے کہ بلاغت میں ابن زبیرؓ کا کوئی مقابل نہ تھا۔ ایسے بلند آواز شخص تھے کہ ان کی آواز پہاڑوں سے جا کر ٹکرایا کرتی تھی۔ لہ

تاریخوں میں ابن زبیرؓ کے بڑے بڑے طویل خطبات درج ہیں انہیں پڑھ کر ان کی بے نظیر خطابت اور تبحر علمی کا قائل ہونا پڑتا ہے۔ اما حسینؓ کی شہادت کے بعد انہوں نے مکہ میں جو خطبہ دیا اس کا خلاصہ ہم پیچھے بیان کر چکے ہیں۔ ایک دفعہ عراق سے ایک وفد ان کی خدمت میں حاضر ہوا۔ ان دنوں عراق کے

حاکم مصعب بن زبیر فرماتے۔ ابن زبیر رضی اللہ عنہ نے اس وفد سے مصعب کے حالات پوچھے۔ اراکین وفد نے مصعب کے عمدہ اخلاق اور عدل و انصاف کی بڑی تعریف کی۔ چنانچہ ابن زبیر رضی اللہ عنہ نے نمازِ جمعہ کے بعد مصعب کے بارے میں حسب ذیل تقریر کی :

”لوگو! میں نے وفد سے مصعب کے حالات

پوچھے۔ انہوں نے ان کی بڑی تعریف کی، اور جیسا میں چاہتا تھا وہی ان سے سنا۔ مصعب نے لوگوں کے دلوں کو مسحور کر لیا ہے۔ اب وہ لوگ کہی کو ان کے برابر نہیں سمجھتے اور خواہشوں کو ایسا فریفتہ کر لیا ہے کہ ان سے الگ نہیں ہوتیں۔ انہوں نے اپنے حسنِ عمل سے زبانوں کو اپنی تعریف میں اور دلوں کو اپنی خیر خواہی اور نفوس کو اپنی محبت کا گرویدہ بنا لیا ہے اور وہ اپنے خاص طبقہ کے محبوب اور عام طبقہ کے پسندیدہ انسان ہیں اور یہ اسی کا نتیجہ ہے کہ خدا نے ان کی زبان کو بھلائی کے لئے کھول دیا ہے اور ہاتھ کو سخاوت کے لئے دراز کر دیا ہے۔

گو ترجمہ سے ابن زبیر رضی اللہ عنہ کی خطابت کی اصل نشان ظاہر نہیں ہوتی تاہم اس سے ان کے جوشِ بیان اور زورِ کلام کا اندازہ ہو سکتا ہے۔

۱۔ سیر الصحابہ جلد ششم۔ شاہ معین الدین احمد ندوی بحوالہ امالی ابو علی قاضی جلد اول۔



ان کے تمام خطبات اسی شان کے حامل ہوتے تھے۔ ہم نے اختصار کے خیال سے صرف ایک دو نمونے نقل کرنے پر اکتفا کیا ہے۔ ایک روایت میں ہے کہ ابن زبیر رضی اللہ عنہما ایک اچھے شاعر بھی تھے۔ چنانچہ شامیوں سے آخری آویزش میں ان کے فی البدیہہ اشعار کتابوں میں مذکور ہیں۔

## چونتیسواں باب

# اخلاق و عادات

حضرت عبداللہ بن زبیر رضی اللہ عنہما کا معدنِ اخلاق گراں مایہ جواہر سے لبریز تھا۔ عبادت و ریاضت، زہد و تقویٰ، شجاعت و استقلال، جرات و حق گوئی ان کے مخصوص اوصاف تھے۔ گزشتہ ابواب میں جو واقعات بیان ہوئے ہیں ان سے ابن زبیر رضی اللہ عنہما کے اخلاق و سیرت کا بہت حد تک اندازہ کیا جاسکتا ہے۔ تاہم یہاں ہم ان کے مخصوص اوصاف کا کسی قدر تفصیل کے ساتھ ذکر کریں گے۔

**زہد و عبادت** | ابن زبیر رضی اللہ عنہما کو عبادتِ الہی سے خاص شغف اور انہماک تھا۔ ان کی عبادت کے جس پہلو پر بھی نظر ڈالیں، وہ اخلاص، خشوع و خضوع اور توجہ الی اللہ سے لبریز نظر آتا ہے۔ ان کے ہم عصر اجل صحابہ بھی ان کی مذہبی

زندگی کے معترف تھے۔

نمازیں ان کے استغراق کا یہ عالم ہوتا تھا کہ قیام کی حالت میں ان پر بے جان ستون کا گمان ہوتا تھا۔ سجدہ کرتے تو ایسا معلوم ہوتا جیسے کوئی کپڑا پڑا ہے۔ چڑیاں اور کبوتران کے سر کندھوں اور پشت پر آ کر بیٹھتے تھے اور ان کو مطلق خبر نہ ہوتی تھی۔ کئی دفعہ تو ایسا ہوتا کہ ان کی ساری رات قیام کی حالت میں گزیر جاتی اور کئی دفعہ ایسا ہوتا کہ ساری رات رکوع یا سجدہ ہی میں گزار دیتے۔ بعض لوگوں نے بیان کیا ہے کہ بسا اوقات دوسرے لوگ پوری سورۃ بقرہ ختم کر دیتے مگر ابن زبیر رضی اللہ عنہ کا رکوع ختم نہ ہوتا۔ مسلم بن نیاق مکی سے روایت ہے کہ ”ایک روز عبداللہ بن زبیر رضی اللہ عنہ نے نماز میں رکوع کیا، میں پاس بیٹھا قرآن حکیم کی تلاوت کر رہا تھا، میں نے بقرہ آل عمران، نساء اور ماشاء پڑھ لیں۔ لیکن انہوں نے سر نہ اٹھایا۔“ یہ سواچھ پارے ہوئے اور ان کی تلاوت کے لئے دو گھنٹوں سے زیادہ وقت درکار ہے۔ اس سے ابن زبیر رضی اللہ عنہ کے رکوع و سجود کا اندازہ کیا جاسکتا ہے!

ایک دفعہ گھر کے اندر نماز ادا کر رہے تھے۔ پاس ہی ان کا ایک چھوٹا بچہ نحو خواب تھا۔ مکان کی چھت سے ایک سانپ بچے پر گرا۔ گھر کے سب لوگ بچے کو بچانے کے لئے دوڑے اور گھر میں شور مچ گیا لیکن ابن زبیر رضی اللہ عنہ کو خبر تک نہ ہوئی اور وہ

پورے سکون سے نماز میں مشغول رہے۔ نماز سے فارغ ہوئے تو اس واقعہ کا پتہ چلا۔

ابن زبیرؓ نے نازک سے نازک مواقع پر بھی نماز سے اپنا شغف و انہماک قائم رکھا اور اس کے ادا کرنے میں کبھی عجلت سے کام نہ لیا۔ محاصرہ مکہ کے دوران میں ان کے اردگرد پتھروں کی بارش ہو رہی ہوتی لیکن وہ نہایت سکون اور اطمینان کے ساتھ نماز میں مشغول رہتے تھے۔

ابن منکدرؓ سے روایت ہے کہ میں نے ابن زبیرؓ کو اس طرح نماز پڑھتے ہوئے دیکھا جیسے کوئی شاخ ہوا سے جھوم رہی ہو۔ حالانکہ ان کے چاروں طرف منجنيقوں کے پتھر آگے رہے تھے۔ کسی شخص نے حضرت عمر بن عبدالعزیزؓ کے سامنے بیان کیا کہ محاصرہ مکہ کے دنوں میں منجنيق کا ایک پتھر مسجد حرام کے کنگرے پر لگا اور اس کا ایک کونہ گر گیا۔ عبداللہ بن زبیرؓ پاس ہی نماز پڑھ رہے تھے۔ لیکن وہ اس طرف بالکل متوجہ نہ ہوئے۔ اور نہ ان کے چہرہ پر کسی قسم کا تاثر ظاہر ہوا۔ حضرت عمر بن عبدالعزیزؓ نے یہ بات سنی تو کہا ”كَلَّا اِلَهَ اِلَّا اللهُ“ ابن زبیرؓ فی الحقیقت ایسے ہی تھے جیسے تو نے بیان کیا۔ ثابت بنانی رخ سے روایت ہے کہ میں نے عبداللہ بن زبیرؓ کو مقام ابراہیم کے پاس نماز پڑھتے دیکھا وہ اس طرح کھڑے تھے جیسے کسی نے لکڑی گاڑ دی ہو۔

عمرو بن دینارؓ کا بیان ہے کہ میں نے عبد اللہ بن زبیرؓ سے  
بڑھ کر کسی کو نمازی نہیں دیکھا۔

یحییٰ بن وثاب سے مروی ہے کہ ابن زبیرؓ جب سجدہ کرتے  
تو چڑیاں ان کی پشت پر بیٹھ جاتیں اور خوب دوڑتی پھرتیں۔ وہ ان  
کو بھی دیوار کا ایک حصہ سمجھتی تھیں۔

حضرت عبد اللہ بن زبیرؓ کی نماز کے بارے میں سب سے  
عظیم الشان شہادت ترجمان القرآن حضرت عبد اللہ بن عباسؓ کی  
ہے۔ وہ ابن زبیرؓ کے ہم عصر تھے اور باوجود اس کے کہ ان کے  
تعلقات ابن زبیرؓ سے خوشگوار نہیں رہے تھے وہ فرمایا کرتے تھے  
کہ اگر تم رسول اللہ صلی اللہ علیہ وسلم کی نماز دیکھنا چاہتے ہو تو ابن زبیرؓ  
کی نماز دیکھو؛

روزوں میں بھی حضرت ابن زبیرؓ کے ذوق و شغف کی یہی کیفیت  
تھی۔ وہ کبھی کبھی مسلسل سات دن کا روزہ رکھتے تھے۔ ایک جمعہ  
کو شروع کرتے اور اگلے جمعہ کی شب میں افطار کرتے۔ دو شنبہ  
کا روزہ انہوں نے اپنی زندگی کا معمول بنا لیا تھا۔ اسے کبھی ناغہ نہ  
کرتے تھے۔ کئی دفعہ ایسا ہوا کہ انہوں نے مکہ میں روزہ  
رکھا اور مدینہ میں آکر افطار کیا یا مدینہ میں روزہ رکھا اور مکہ میں  
جا کر افطار کیا۔

ایک روایت میں ہے کہ وہ رمضان کے مہینے میں صرف

پندرہویں رمضان کو سیر ہو کر کھایا کرتے تھے۔ ایک اور روایت سے معلوم ہوتا ہے کہ وہ کئی دفعہ پورا مہینہ روزہ سے رہتے۔ اس دوران میں صرف تین دن افطار کرتے۔

نماز اور روزہ کی طرح ابن زبیرؓ کو حج بیت اللہ سے بھی خاص لگاؤ تھا۔ ایک روایت یہ ہے کہ انہوں نے سین شعور کو پہنچنے کے بعد شاید ہی کوئی حج ناغہ کیا ہو۔ کچھ دوسری روایتوں کے مطابق انہوں نے اپنی زندگی میں آٹھ حج کئے۔ ایک دفعہ حج کے موقع پر اس قدر بارش ہوئی کہ سیلاب آگیا اور کعبہ کے گرد اتنا پانی جمع ہو گیا کہ اس سے گزر کر طواف کرنا ناممکن تھا۔ ابن زبیرؓ نے ترک طواف گوارا نہ کیا اور کئی فٹ گہرے پانی میں تیر کر طواف کیا۔

مشہور تابعی حضرت مجاہدؒ سے روایت ہے کہ عبادت کی کوئی راہ ایسی نہیں جس پر ابن زبیرؓ نہ چلے ہوں۔ ایک دفعہ خانہ کعبہ میں سیلاب کا پانی جمع ہو گیا تھا۔ میں نے دیکھا کہ عبد اللہ تیر کر طواف کر رہے ہیں۔ انہی مجاہدؒ سے لیتؒ نے روایت کی ہے کہ ابن زبیرؓ جتنی سخت عبادتیں کرتے تھے کوئی دوسرا اس قسم کی مشقت برداشت نہیں کر سکتا۔

عثمان بن طلحہ کہا کرتے تھے کہ تین چیزوں میں ابن زبیرؓ سے کوئی مقابلہ نہیں کر سکتا۔ عبادت، شجاعت اور بلاغت میں۔

ابن زبیرؓ کی شہادت کے بعد حضرت عبداللہ بن عمرؓ ان کی

لاش کی طرف سے گزرے تو تین دفعہ بڑی حسرت سے مخاطب ہو کر کہا ”ابو جیب السلام علیک — تم بڑے روزہ دار بڑے

نمازی اور بڑے صلہ رحمی کرنے والے تھے۔

بعض روایتوں میں ہے کہ شوقِ عبادت اور مسجد سے دلچسپی کی بنا پر ابن زبیرؓ ”حمامۃ المسجد“ کے لقب سے مشہور تھے۔

ابن زبیرؓ کا شمار شجاعانِ عرب میں ہوتا تھا اور

شجاعت

دوست و دشمن سب ان کی زبردست شجاعت

اور ہمتِ مردانہ کے معترف تھے۔ علامہ جلال الدین سیوطیؒ نے

تاریخ الخلفاء میں لکھا ہے کہ ابن زبیرؓ خاندانِ قریش میں بڑے

شہسوار مشہور تھے اور ان کی بہادری کے اکثر واقعات زباں زد خواص

عوام تھے۔ اس کتاب کے پچھلے ابواب میں ابن زبیرؓ کے شجاعانہ

کارناموں کا اجمالی ذکر آچکا ہے۔ انہیں پڑھ کر ان کی شجاعت و بسالت

کسی ثبوت کی محتاج نہیں رہتی۔

فقیرِ اسلام حضرت عبداللہ بن عمرؓ فرمایا کرتے تھے کہ عبداللہ

بن زبیرؓ اور مصعب بن زبیرؓ دونوں حقیقی معنوں میں بہادر تھے۔

دونوں موت کو سامنے منہ کھولے کھڑا دیکھ رہے تھے اور دونوں

بے دریغ اس میں گھس گئے۔

حصین بن نمیر بنی امیہ کا ایک زبردست ستون اور ابن زبیرؓ کا

حریف تھا۔ اس نے ایک دفعہ نکتہ معظروہ پر اپنے حملہ کے حالات

بیان کرتے ہوئے کہا ”ابن زبیرؓ اپنے خیمے سے اس طرح نکلتے

تھے جس طرح شیر جھاڑی سے نکلتا ہے“

مشہور سپہ سالار مُہلب بن ابی صفرو سے ایک دفعہ کسی نے پوچھا "آج کل کن لوگوں کو شجاعانِ عرب کہا جاسکتا ہے؟" مُہلب نے جواب دیا "مصعب بن زبیرؓ عمر بن عبید اللہ اور عباد بن حصین کو۔"

سوال کرنے والے نے حیرت سے پوچھا "اور عبداللہ بن زبیرؓ؟" مُہلب نے جواب دیا "وہ تو جن ہیں جن میں عام انسانوں کا ذکر کر رہا ہوں؟"

ابن زبیرؓ حق گوئی اور سببِ باکی میں بھی غلط مقام رکھتے تھے۔ فقہی مسائل ہوں یا

سیاسی وہ ہر مسئلہ میں اپنی رائے کا بر ملا اظہار کرتے تھے اور کسی قسم کی مصلحت کو خاطر میں نہیں لاتے تھے۔ پہلے محاصرہ مکہ کے دوران میں خوارج کی ایک مضبوط جمعیت نے ان کو اپنے تعاون کی پیشکش کی لیکن ابن زبیرؓ نے ان کے فاسد عقائد کی بنا پر اس پیشکش کو پاٹے استحقار سے ٹھکرا دیا۔ اگر وہ ایک دنیا پرست حکمران ہوتے تو اس تازک موقع پر ان لوگوں کا تعاون حاصل کرنے کے لئے ہر ممکن سعی کرتے۔ اسی طرح جب یزید کی موت کے بعد حصین بن نمیر نے اپنا میلان ان کی طرف ظاہر کیا تو وہ ہر قسم کی مصلحتوں کو بلاٹے طاق رکھ کر جودل میں تھا زبان پر لے آئے اور حصین جیسے بااثر سردار کو جھڑک کر کہا "بے گناہ اہل مدینہ اور اہل حرم کا خون میں معاف نہ کروں گا اور جب تک ایک ایک



حجازی کے قصاص میں دس دس شامیوں کے سر قلم نہ کرالوں گا  
تم سے مفاہمت نہ کروں گا۔“

ابن زبیر رضی اللہ عنہ کی حق گوئی اور بیباکی کی سب سے بڑی آزمائش  
اُس وقت ہوئی جب امیر معاویہ رضی اللہ عنہ نے یزید کی ولی عہدی کی  
مہم کا آغاز کیا۔ امیر معاویہ رضی اللہ عنہ کی سیاسی تدبیروں اور ہمت و اقتدار  
نے بڑے بڑے جوانمردوں کی ہمتیں پست کر دی تھیں لیکن  
ابن زبیر رضی اللہ عنہ ان محدود سے چند بڑی اور صاحب ہمت و عزیمت  
اصحاب میں تھے جنہوں نے آخری دم تک امیر معاویہ رضی اللہ عنہ کے  
اس اقدام کی مخالفت کی۔ ان کی جرأت اور بیباکی نے امیر معاویہ رضی اللہ عنہ  
کو بھی درطہ ہجرت میں ڈال دیا اور وہ ان کو بنو امیہ کا سب سے  
بڑا دشمن سمجھنے لگے یہاں تک کہ آخری وقت میں یزید کو وصیت  
کی کہ اگر ابن زبیر رضی اللہ عنہ پر قابو پا لو تو اس کو کبھی زندہ نہ چھوڑنا۔ فی الحقیقت حق گوئی  
اور بیباکی ابن زبیر رضی اللہ عنہ کا قطری جوہر تھا اور کوئی دباؤ خوف یا ترغیب و  
تحریم ان کو اس سے باز نہیں رکھ سکتی تھی۔

ابن زبیر رضی اللہ عنہ نے تقریباً بارہ برس  
استقلال و استقامت | تک خلافت کی۔ اس سارے

عرصے میں انہیں ایک دن بھی امن و سکون سے بیٹھنا  
نصیب نہ ہوا۔ ان کی خلافت کا زمانہ انتہائی پُر آشوب تھا، انہیں  
بیک وقت بنی امیہ، خوارج اور مختار ثقفی سے نبرد آزما ہونا

پڑا لیکن ان کے پاٹے استقلال میں کبھی ایک لمحہ کے لئے بھی لغزش نہ آئی۔ اپنی خلافت کے لئے انہوں نے نہ درپوزہ گری کی اور نہ کوئی جوڑ توڑ کیا۔ البتہ جب لوگوں نے ان کے ہاتھ پر بیعت کر لی تو پھر سردے دیا۔ لیکن بنی امیہ کی خلافت تسلیم نہ کی۔ جو موقف انہوں نے پہلے دن اختیار کیا آخری دم تک اس پر قائم رہے۔ اس میں ان کی کوئی ذاتی غرض پیہاں نہ تھی۔ فی الحقیقت وہ بنی امیہ کو برسرِ حق نہیں سمجھتے تھے۔ اور ان کی اطاعت کا جو کسی حالت میں بھی نہ اپنی گردن میں ڈالنا چاہتے تھے۔ اور نہ ان کو یہ پسند تھا کہ عاتقہ المسلمین اموی استبداد کی چکی میں پس کر رہ جائیں۔ چنانچہ انتہائی نامساعد حالات میں بھی وہ جاوہ استقلال و استقامت پر گامزن رہے۔ محاصرہ مکہ کے آخری دنوں میں جبکہ ان کے اکثر ساتھی حتیٰ کہ دو فرزند بھی ساتھ چھوڑ چکے تھے۔ موت اور پرہادی سامنے نظر آرہی تھی، انہوں نے اپنے موقف سے دستبردار ہونا گوارا نہ کیا۔ اسی محاصرہ کے دوران میں ایک دن انہوں نے خواب میں دیکھا کہ اموی حکمران عبدالملک کو چت لگا کر پھر منہ کے بل کر کے انہوں نے اس کی پشت میں چار میخیں ٹھونک دی ہیں۔ مشہور تابعی حضرت سعید بن مسیب رحمہ کو اس زمانے میں تعبیر خواب میں کمال حاصل تھا۔ ان سے خواب کی تعبیر پوچھی گئی تو انہوں نے فرمایا اس کی تعبیر یہ ہے کہ عبدالملک ابن زبیر رحمہ کو قتل کرے گا اور اس کی صُلب سے چار خلیفے ہونگے۔ ابن زبیر رحمہ نے یہ تعبیر سنی لیکن ان کی استقامت و عزیمت

میں ذرہ بھر فرق نہ آیا اور وہ آخری دم تک عبد الملک کے مقابلہ پر  
ڈٹے رہے۔

پابندی سنت

ابن زبیر رضی اللہ عنہما اور سنت رسول اللہ  
صلی اللہ علیہ وسلم کی نہ صرف خود سختی سے  
پابندی کرتے تھے بلکہ لوگوں کو بھی تلقین کیا کرتے تھے کہ کسی حالت  
میں کتاب و سنت کا سررشتہ ہاتھ سے نہ چھوڑیں اپنے عہدِ خلافت  
میں انہوں نے احکامِ شریعت کے نفاذ و اجراء کے لئے قوت  
کے استعمال سے بھی دریغ نہ کیا۔ ان کی پابندی سنت کے جسے جسے  
واقعات گزشتہ ابواب میں آچکے ہیں۔

حقوق والدین

ابن زبیر رضی اللہ عنہما کی اطاعت و فرمانبرداری کو اپنا  
جزو ایمان سمجھتے تھے اور ان کی والہانہ خدمت  
کیا کرتے تھے۔ یہی وجہ تھی کہ والدہ (حضرت اسماء رضی اللہ عنہا) اور والد (حضرت زبیر  
ان کو بے حد محبوب رکھتے تھے حضرت زبیر نے جنگِ جمل کے موقع پر ابن  
زبیر رضی اللہ عنہ کو وصیت کی کہ میرے سر پر بھاری قرض ہے۔ میری موت کے  
بعد اس قرض کی ادائیگی تمہارے ذمہ ہوگی۔ ابن زبیر رضی اللہ عنہ نے والد  
کی وصیت کے مطابق ان کے قرض کی پائی پائی چکادی اور منظر  
احتیاط مسلسل چار سال تک حج کے موقع پر اعلان کرتے رہے  
کہ کسی کا قرض میرے والد مرحوم کے ذمہ ہو تو وہ مجھ سے وصول کر  
سکتا ہے۔ جب ان کو پورا یقین ہو گیا کہ اب کوئی قرض خود باقی

نہیں ہے تو والد کی میراث تمام حقداروں میں احکامِ شرع کے مطابق تقسیم کر دی۔ خود حضرت عبداللہ بن زبیر رضی اللہ عنہ نے اس واقعہ کو ان الفاظ میں بیان کیا ہے۔

”جب زبیر رضی اللہ عنہ کے دن میدان میں کھڑے ہوئے تو مجھ کو بلایا۔ میں ان کے پہلو میں آکر کھڑا ہو گیا۔ انہوں نے کہا بیٹا آج ہر شخص اس حالت میں مارا جائے گا کہ ظالم ہو گا یا مظلوم اور میں اپنے بارے میں خیال کرتا ہوں کہ مظلوم مارا جاؤں گا مجھ کو سب سے زیادہ فکر قرض کی ہے کیا تم سمجھتے ہو قرض ادا کرنے کے بعد کچھ جائیداد باقی رہے گی؟ بیٹا میری جائیداد بیچ کر قرض ادا کر دینا

مگر ہمارے مال میں سے قرض ادا کرنے کے بعد کچھ باقی رہے تو اس کا ثلث تمہاری (ابن زبیر رضی اللہ عنہ) کی اولاد کا ہے۔ پھر وہ مجھ کو قرض کے متعلق وصیت کرنے لگے اور کہنے لگے بیٹا اگر تم اس میں کچھ بھی عاجز ہو نا تو میرے مولا سے مدد مانگنا۔ خدا کی قسم میں نہ سمجھ سکا کہ ان کی کیا مراد ہے۔ یہاں تک کہ میں نے کہا ابا جان آپ کا مولا کون ہے؟ فرمایا ”اللہ“ خدا کی قسم جب مجھے قرض کے متعلق کوئی پریشانی ہوتی تھی تو کہتا تھا اے زبیر رضی اللہ عنہ کے مولا زبیر رضی اللہ عنہ کا قرض ادا کر دے اور وہ ادا ہو جاتا تھا۔ زبیر رضی اللہ عنہ قتل ہوئے اور دینار و درہم کچھ نہ چھوڑا صرف دو جگہ زمین تھی جن میں ایک غابہ ہے۔ گیارہ مکان مدینہ میں۔ دو مکان

بصرہ میں۔ ایک مکان کوفہ میں اور ایک مکان مصر میں چھوڑا۔ دیکھتے ہیں یہ قرض اس بنا پر ہو گیا تھا کہ لوگ زبیر رض کے پاس مال امانت کے طور پر رکھا کرتے تھے۔ جب ایسا ہوتا زبیر رض کہتے یہ امانت نہیں بلکہ سلف ہے کیونکہ مجھے اس کے ضائع ہونے کا خوف ہے۔ زبیر رض کو نہ کبھی امانت ملی نہ خراج کے حاکم مقرر ہوئے اور نہ کوئی اور عہدہ ملا۔ البتہ رسول اللہ صلی اللہ علیہ وسلم یا ابوبکر رض و عمر رض و عثمان رض کے ساتھ غزوہ میں شریک ہوتے تھے۔

عبداللہ بن زبیر رض کہتے ہیں کہ میں نے قرض کا حساب لگایا

تو بائیس لاکھ نکلا۔

دیکھتے ہیں کہ عبداللہ بن زبیر رض سے حکیم بن حزام رض نے اور کہا بھلا اور نادے میرے بھائی پر کتنا قرض ہے؟ انہوں نے مخفی رکھا اور ایک لاکھ بتلایا۔ حکیم رض نے کہا واللہ میرا گمان ہے کہ تمہاری جائیداد سے یہ ادا نہ ہو سکے گا۔ عبداللہ رض نے کہا ذرا خیال فرمائیے اگر بائیس لاکھ ہونو کیا ہوگا۔ حکیم رض بولے میرا خیال ہے کہ تم لوگ اس کے برداشت کرنے کی طاقت نہیں رکھتے۔ اگر تم لوگ اس کے کسی حصہ سے قاصر رہو تو مجھ سے مدد لینا۔ کہتے ہیں زبیر رض نے غابہ کو ایک لاکھ ستر ہزار میں خریدا تھا۔ عبداللہ رض نے اس کو سولہ لاکھ میں فروخت کیا پھر کھڑے ہوئے اور کہا جس شخص کا زبیر رض پر حق آتا ہو وہ ہم سے غابہ میں آکر ملے۔ عبداللہ بن جعفر رض آئے زبیر رض

پران کے چار لاکھ آتے تھے۔ انہوں نے عبداللہ بن زبیر رض سے کہا کہ اگر آپ لوگ پسند کریں تو میں اپنا قرض چھوڑ دوں، ابن زبیر رض نے کہا ”نہیں“ پھر عبداللہ بن جعفر رض نے کہا کہ اگر آپ لوگ چاہیں تو ہمارا قرض بعد میں ادا کر دیجئے گا۔ ابن زبیر رض نے جواب دیا۔ ”نہیں“ عبداللہ بن جعفر رض نے کہا تو مجھ کو ایک حصہ دے دیجئے۔ ابن زبیر رض نے کہا تمہاری زمین یہاں سے وہاں تک ہے، چنانچہ اس کو فروخت کر کے انہوں نے عبداللہ بن جعفر رض کا پورا قرض ادا کر دیا۔ اب ساڑھے چار حصے باقی رہے۔ ابن زبیر رض معاویہ رض کے پاس گئے۔ وہاں عمرو بن عثمان رض متذربن زبیر رض اور ابن زعمہ موجود تھے۔ معاویہ رض نے پوچھا غابہ کی کیا قیمت ہے؟ بولے ہر حصہ ایک لاکھ کا پوچھا کتنے حصے باقی ہیں بولے ساڑھے چار متذربن زبیر رض نے کہا ایک لاکھ کا ایک حصہ میں نے لیا۔ عمرو بن عثمان رض نے کہا ایک لاکھ کا ایک حصہ میرا ہے۔ ابن زعمہ نے کہا ایک لاکھ کا ایک حصہ میرا ہے۔ معاویہ رض نے پوچھا اب کیا باقی رہا؟ جواب دیا ڈیڑھ حصہ۔ معاویہ رض بولے ڈیڑھ لاکھ میں اس کو میں خریدتا ہوں۔ کہتے ہیں

اے علامہ ابن اثیر کا بیان ہے کہ عبداللہ بن جعفر رض حضرت زبیر رض کے مقروض تھے۔ چنانچہ حضرت زبیر رض کی شہادت کے بعد عبداللہ بن زبیر رض نے عبداللہ بن جعفر رض سے کہا کہ وہاں کی یادداشتوں میں دس لاکھ کا قرض تمہارے ذمہ ہے انہوں نے کہا کہ یہ صحیح ہے جب جی چاہے یہ قرض مجھ سے وصول کر لیں۔ (اسد الغابہ جلد ۳ صفحہ ۱۳۴)

عبداللہ بن جعفرؓ نے اپنا حصہ امیر معاویہ رض کے پاس چھ لاکھ میں فروخت کیا۔ جب ابن زبیر رض اداٹے قرض سے فارغ ہو گئے تو زبیر رض کے دوسرے بیٹوں نے کہا کہ ہمارے درمیان میراث تقسیم کر دیجئے۔ بولے نہیں۔ خدا کی قسم ایسا نہیں ہو سکتا۔ میں چار سال تک حج میں منادی کروں گا کہ جس کا زبیر رض پر کوئی قرض ہو وہ ہمارے پاس آکر لے جائے۔ چنانچہ وہ ہر سال حج کے موقع پر یہ منادی کرتے تھے۔ جب چار سال گزر گئے تو انہوں نے میراث تقسیم کر دی۔ اور ثلث اٹھایا۔ کہتے ہیں۔ زبیر رض کے چار بیویاں تھیں۔ ہر بیوی کو بارہ لاکھ ملا اور تمام مال پانچ کروڑ دو لاکھ کا ٹھہرا۔ اسے ابن زبیر رض جس قدر اپنے والد ماجد کے فرمانبردار اور حق شناس تھے اسی قدر اپنی والدہ ماجدہ کے اطاعت گزار تھے اور ان کی دلجوئی اور رضامندی کو اپنے تمام مقاصد کی کنجی سمجھتے تھے۔ حضرت زبیر رض نے علیحدگی کے بعد حضرت اسماءؓ ابن زبیر رض کے پاس چلی آئیں اور پھر ساری زندگی انہی کے ہاں گزار دی۔ ابن زبیر رض نے ساری زندگی میں ان کو کبھی ایک بار بھی شکایت کا موقع نہ دیا اور وہ آخر وقت تک ان سے راضی رہیں۔ ابن زبیر رض اپنے آپ کو ہر وقت والدہ کی دعاؤں کا محتاج سمجھتے تھے یہاں تک کہ جب شہادت کا وقت قریب آیا تو پہلے والدہ کی خدمت میں حاضر ہوئے اور ان سے اجازت اور دعاؤں خیر لے کر رخصت ہوئے۔ ان کی شہادت کے بعد حضرت اسماءؓ نے حجاج جیسے سخت گیر حاکم کے سامنے اپنے فرزند کی نیکی اور پارہ سائی کی بر ملا گواہی دی اس

لے صحیح بخاری کتاب الجہاد باب بركة الغازی فی مالہ میثاقہ

بارے میں دو روایتیں ہیں ایک روایت یہ ہے کہ حجاج خود حضرت اسماء رضی اللہ عنہا کے پاس آیا۔ دوسری روایت کے مطابق حضرت اسماء رضی اللہ عنہا ایک کنیز کے ہمراہ حجاج کے پاس تشریف لے گئیں۔ حجاج نے ان سے مخاطب ہو کر کہا کہ تمہارے بیٹے نے خدا کے گھر میں الحاد پھیلایا تھا۔ اس لئے خدا نے اس پر فدا ناک عذاب نازل کیا۔

حضرت اسماء رضی اللہ عنہا نے کڑک کر جواب دیا: "تو جھوٹا ہے میرا فرزند محمدؐ تھا بلکہ بڑا پرہیزگار، صائم، شب بیدار اور ماں باپ کا فرمانبردار تھا۔"

**امہات المؤمنین کی خدمت** | ابن زبیر رضی اللہ عنہ نے حضرت خدیجۃ الکبریٰ رضی اللہ عنہا اور حضرت زینب امّ المساکین رضی اللہ عنہا کے سوا سبھی امہات المؤمنین رضی اللہ عنہن کا زمانہ پایا۔ رسول اکرم صلی اللہ علیہ وسلم کی وفات کے بعد سب امہات المؤمنین رضی اللہ عنہن کے سرکاری وظائف مقرر ہو گئے تھے۔ لیکن ابن زبیر رضی اللہ عنہ اپنی ذاتی حیثیت میں امہات المؤمنین کی مقدور بھر پور خدمت کرتے تھے۔ امّ المؤمنین حضرت عائشہ صدیقہ رضی اللہ عنہا ابن زبیر رضی اللہ عنہ کی خالہ مری اور استاد تھیں، وہ ان کی خصوصیت سے خدمت کیا کرتے تھے اور وقتاً فوقتاً کثیر قوم انکی خدمت میں ہدیہ بھیجا کرتے تھے۔ ایک روایت سے تو معلوم ہوتا ہے کہ ایک بار ابن زبیر رضی اللہ عنہ نے ایک لاکھ درہم ان کی خدمت میں بھیجے انہوں نے یہ خطیر رقم اسی وقت تقسیم کر دی۔ ایک دفعہ ابن زبیر رضی اللہ عنہ نے حضرت عائشہ صدیقہ رضی اللہ عنہا کو ان کی غیر محدود فیاضیوں سے روکنا چاہا تو وہ ان سے ناراض ہو گئیں اور ابن زبیر رضی اللہ عنہ نے بڑی مشکلوں سے ان کو مایا۔ اس واقعہ کی تفصیل ایک پچھلے باب میں دی جا چکی ہے،

سہ طبقات ابن سعدؒ، سیر احمد جنبلؒ، سیر الصحابہ جلد ہفتم میں شاہ معین الدین احمد ندوی نے ابن زبیر رضی اللہ عنہ کے حالات بیان کرتے ہوئے لکھا ہے کہ "تمام گذشتہ خلفاء اہل بیت نبوی کی خدمت (بقیہ صفحہ ۳۰۳ پر)



## مخصوص ذاتی حالات

**حلیہ** | حضرت عبدالشہین زبیر رضی اللہ عنہ کا علیہ اپنے نانا حضرت ابو بکر صدیق رضی اللہ عنہ سے بہت ملتا جلتا تھا۔ بعض مؤرخین کا بیان ہے کہ ان کے چہرے پر بال نہیں تھے۔ دیا بہت کم تھے، البتہ صورت نہایت پارعب تھی۔ جسمانی لحاظ سے بہت طاقتور تھے اور دونوں ہاتھوں میں دو تلواریں پکڑ کر بے دریغ چلا سکتے تھے۔

**ازواج و اولاد** | ابن زبیر رضی اللہ عنہ کی ازواج و اولاد کے بارے میں تاریخ و سیر کی کتابوں میں بڑا تضاد ہے۔ اس لئے ان کی صحیح تعداد اور تفصیل بتانا مشکل ہے۔ صحیح بخاری کی ایک روایت سے معلوم ہوتا ہے کہ جنگ جمل کے موقع پر (یعنی ۳۶ھ میں) وہ صاحب اولاد تھے۔ اور ان کی بعض اولاد حضرت زبیر رضی اللہ عنہ کے بعض بیٹوں کی ہم سن تھی۔ ابن زبیر رضی اللہ عنہ کی ایک زوجہ ”خولہ بنت منظور قرظیہ“ کا نام تاریخ کی بعض کتابوں میں صراحت کے ساتھ مذکور ہے۔ اسی طرح بعض روایات میں ان کے چار بیٹوں عبید، عباد، حمزہ اور زبیر کا خصوصیت سے ذکر کیا گیا ہے۔ ابن اثیر کا بیان ہے کہ ابن زبیر رضی اللہ عنہ نے ۳۶ھ میں اپنے فرزند حمزہ کو بصرہ کا عامل مقرر کیا۔ لیکن جب انہوں نے اہل بصرہ پر زیادتیاں کیں تو ابن زبیر رضی اللہ عنہ نے انکو فوراً معزول کر دیا اور بصرہ کی امارت مصعب بن زبیر رضی اللہ عنہ کے سپرد کر دی۔

(صفحہ ۳۰۲ کے آگے) پہلے لئے باعث سعادت سمجھتے تھے اور انہوں نے اہمات المؤمنین کے وظائف مقرر کر کے تھے۔

ابن زبیر رضی اللہ عنہ نے بھی برابر اس سلسلہ قائم رکھا اس عبارت سے یہ غلط فہمی پیدا ہوتی ہے کہ ابن زبیر رضی اللہ عنہ بھی اپنے عہد خلافت

میں قبا المؤمنین کو وظائف دینے تھے۔ یہ صحیح نہیں، تو یہ ہے کہ حضرت ام سلمہ رضی اللہ عنہا کے سوا سب قبا المؤمنین ابن زبیر رضی اللہ عنہ کے عہد خلافت

سے پہلے وفات پا چکی تھیں اور حضرت ام سلمہ رضی اللہ عنہا نے بھی واقعہ حترہ کے بعد ۳۳ھ میں قبا پائی۔ سب طبقات ابن سعد علیہ

لے حضرت ابو بکر صدیق رضی اللہ عنہ کا علیہ یہ تھا۔ سفید رنگ، کبیر جسم، رخساروں پر گوشت کم پیشانی بلند، آنکھیں قدرے اندر کودھنسی ہوئی۔

حجاج نے جب مکہ معظمہ کا محاصرہ کیا تو حمزہ اور خبیب اپنے والد کا ساتھ چھوڑ کر حجاج کی پناہ میں چلے گئے البتہ ایک صاحبزادے زبیرؓ نے آخری دم تک والد کا ساتھ دیا۔ اور حجاج کی فوج کے خلاف لڑتے ہوئے شہید ہو گئے۔ ابن زبیرؓ نے اپنے ہاتھوں سے نوجوان قرظہ کا لاشہ اٹھایا اور اسکی تہنیز و تکفین سے فارغ ہو کر پھر شامیوں کے مقابلہ پر ڈٹ گئے۔

ابن زبیرؓ کی شہادت کے بیس سال بعد ان کے صاحبزادے خبیب نے بھی بڑے المناک حالات میں وفات پائی۔ علامہ ابن کثیرؒ کا بیان ہے کہ ۶۳ھ میں مدینہ کے گورنر حضرت عمر بن عبدالعزیزؓ نے ولید بن عبدالملک کے حکم سے خبیب کو پچاس کوڑے لگوائے پھر سردی کے موسم میں ان کے سر پر ٹھنڈے پانی کی مشک چھوڑی گئی اور پھر ان کو دن بھر مسجد نبوی کے دروازے پر کھڑا رکھا گیا۔ وہ اس سختی کو برداشت نہ کر سکے اور اسی صدر سے فوت ہو گئے۔ عمر بن عبدالعزیزؓ نے ولید کے اس ظالمانہ حکم کی تعمیل تو کر دی لیکن ان پر خبیب کی مظلومانہ موت کا اس قدر اثر ہوا کہ انہوں نے اپنے عہدے سے استعفادے دیا ان کو جب کسی یہ واقعہ یاد آتا تو جسم پر کپکپی طاری ہو جاتی ہے۔

**ذریعہ معاش** | حضرت عبداللہؓ کے والد ماجد حضرت زبیر بن العوام کا شمار اپنے دور کے دولت مند ترین لوگوں میں ہوتا تھا۔ انہوں نے اپنے بعد پانچ کروڑ سے زیادہ کا ترکہ چھوڑا۔ اس میں سے بائیس لاکھ قرض ادا کرنے کے بعد تیسرا حصہ حضرت زبیرؓ کی وصیت کے مطابق حضرت عبداللہؓ کو ملا۔ چنانچہ

لہ ابدایہ والنہایہ جلد نہم

شروع سے اخیر تک ان کی زندگی نہایت فراغت اور اطمینان سے بسر ہوئی، کفایت شعاری | ابن زبیرؓ خراج کے معاملہ میں بہت محتاط تھے اور اہل کو سخت ناپسند کرتے تھے۔ بعض مؤرخین نے ان کی کفایت شعاری کو بخل سے تعبیر کیا ہے لیکن یہ سراسر زیادتی ہے۔ ان کی سیرت پر ایک نظر ڈالنے سے معلوم ہوگا کہ وہ جائز ضرورت کے موقع پر دل کھول کر روپیہ صرف کرتے تھے جس کشادہ دلی سے انہوں نے ازواج مطہرات کی خدمت کی اور کعبہ کی تعمیر پر روپیہ صرف کیا اس کو دیکھ کر کون باور کر سکتا ہے کہ ان کی طبیعت میں بخل تھا۔ یہ صحیح ہے کہ ان کے مقابلہ میں بنو امیہ بے حد کشادہ دست تھے۔ اور ان کے حامیوں کو توڑنے کے لئے انہوں نے بے دریغ روپیہ لٹایا لیکن ابن زبیرؓ اس طرح دولت لٹانا جائز نہیں سمجھتے تھے۔ حقیقت یہ ہے کہ وہ نہایت متقی تھے۔ اور ان کو سنی کہلانا پسند نہ تھا اس لئے اپنی خالہ حضرت عائشہ صدیقہؓ اور خالہ حضرت اسماءؓ کے ذریعہ (بالواسطہ) سخاوت کیا کرتے تھے۔ وہ خود انہی لوگوں کو دیتے تھے جن کے بارے میں ان کو یقین ہوتا تھا کہ وہ فی الواقع عطا کے مستحق ہیں۔

# سیرت ابن زبیر پر ایک عمومی تبصرہ

(۱)

علامہ جلال الدین سیوطی نے تاریخ الخلفاء میں عمر بن قیس کا یہ قول نقل کیا ہے کہ ”جب میں عبداللہ بن زبیرؓ کو دنیا کا کوئی کام کرتے دیکھتا تھا تو میں یہ سمجھتا تھا کہ ان کو کسی عطا یا دہ آتا ہوگا اور جب کوئی دین کا کام کرتے ہوئے دیکھتا تھا تو سمجھتا تھا کہ ان کو کسی طرفتہ العین کے لئے بھی دنیا کا خیال نہ آتا ہوگا“

حضرت عبداللہ بن زبیرؓ کی سیرت پر ایک نظر ڈالنے سے معلوم ہوتا ہے کہ وہ فی الواقع دین اور دنیا کا حیرت انگیز امتزاج تھے لیکن ان کی زندگی کے کسی ایک واقعہ سے بھی یہ ثابت نہیں ہوتا کہ ان کی دنیا داری میں کسی ذاتی غرض یا دنیوی طمع کا دخل تھا یا ان کی دینداری اخلاص اور خشیتِ الہی سے خالی تھی۔ حقیقت میں دین اور دنیا کے ہر معاملہ میں ان کی نیت نیک تھی اور وہ جو کام کرتے تھے حق سمجھ کر کرتے تھے۔ آخر اسلام بھی تو اپنے ماننے

والوں سے یہی تقاضا کرتا ہے کہ وہ دین اور دنیا میں توازن قائم رکھیں۔ دین یہ نہیں ہے کہ دنیا سے یکسر الگ ہو کر رہبانیت اختیار کر لی جائے۔ حقیقی دین تو یہ ہے کہ انسان دنیا میں رہ کر خدا سے غافل نہ ہو اور کسی حالت میں احکام خداوندی سے روگردانی نہ کرے۔ اصل میں ابن زبیر رضی اللہ عنہ اور دنیا کے تمام کاموں کو بڑے انہماک اور یکسوئی سے سرانجام دیتے تھے۔ ان کے اسی انہماک اور یکسوئی کو بعض مورخین نے اس رنگ میں پیش کیا ہے کہ ان کی ”دنیا داری“ سے سیاسی طالع آزمائی کا شبہ پیدا ہوتا ہے لیکن حقیقت اس کے بالکل برعکس ہے۔ اگر ایک غیر جانبدار آدمی ابن زبیر رضی اللہ عنہ کی سیرت کا بتدریج مطالعہ کرے تو وہ فوراً اس نتیجہ پر پہنچے گا کہ ان کا کردار سیاسی طالع آزمائی کے داغ سے بالکل پاک ہے۔ ایک ایسے دور میں جب ملوکیت نہایت تیزی سے خلافت راشدہ کی جگہ لے رہی تھی۔ دینی اور اخلاقی اقدار پامال ہو رہی تھیں۔ ہرزہیں کربلا آل رسول ص کے خون کے چھڑکاؤ سے سُرخ ہو چکی تھیں، بنو امیہ کے قاہر حکمرانوں کے خلافت مسلمانوں کے درد مند طبقے کی قیادت سنبھالنا کوئی آسان کام نہ تھا۔ یہ تو شہادتِ گہراُفت میں قدم رکھنا تھا۔ اس مقصد کے لئے سر سے کفن باندھ کر ہی میدان میں اترا جاسکتا تھا۔

ابن زبیر رضی اللہ عنہ تو سلطان ابن سلطان تھے اور نہ صاحبِ طیب و عظیم۔ ان کی سب سے بڑی متاع ان کی گزشتہ بے دریغ زندگی اور دینِ حق سے والہانہ محبت تھی۔ ارضِ حجاز کے مجبور اور درد مند عوام نے ان کو اپنی قیادت کیلئے

اسی لئے منتخب کیا کہ ان کے سامنے ابن زبیر رضی اللہ عنہ کی گزشتہ زندگی کھلی ہوئی کتاب کی طرح موجود تھی جس کے تمام اوراق ان کے محاسن اخلاق اور بلندی کردار سے جگمگا رہتے تھے۔ اگر وہ اس وقت مسلمانوں کی قیادت سنبھالنے سے پہلو ہتی کرتے تو وہی لوگ جو ان پر ایک سیاسی طالع آزما ہونے کی مہمت دھرتے ہیں، شاید ان کو بزدل ہونے کا طعن دیتے۔

(۲)

ابن زبیر رضی اللہ عنہ کی سیرت میں ایک بات بہت نمایاں ہے وہ یہ کہ خلافت کا بار گراں اٹھانے کے بعد انہوں نے کبھی کسی جوڑ توڑ یا سازش میں حصہ نہیں لیا۔ حالانکہ ان کے عہدِ خلافت میں کئی مرحلے ایسے آئے کہ وہ چاہتے تو سیاسی جوڑ توڑ سے کام لے کر اپنے حریفوں کو چالوں میں پھنسا کر چت کر سکتے تھے لیکن خلافت سے پہلے اور خلافت کے بعد زندگی کے ہر دور میں انہوں نے اپنا ظاہر باطن یکساں رکھا۔ جو موقف پہلے وہی حق بجز کراختیار کیا آخر دم تک اُس پر ٹٹے رہا۔ نہ کوئی ترغیب و تمغیریں ان کو اپنی راہ سے ہٹا سکی اور نہ دشمن کی زبردست قوت اور نامساعد حالات ان کو مرعوب کر سکے۔ ان کی جرات، بے خوفی، شجاعت، استقامت اور حق پسندی دیکھ کر لا محالہ اس بات کا اعتراف کرنا پڑتا ہے کہ سیدنا امام حسینؑ کے بعد ابن زبیر رضی اللہ عنہ ہی حق پسند مسلمانوں کی قیادت کے سزاوار تھے اور کثیر التعداد صلحائے امت سمیت عامۃ المسلمین نے اگر اپنے ہاتھ ان کے ہاتھ میں دے دیئے تو کچھ بیجا نہیں کیا۔ یہ الگ بات ہے کہ اکثر لوگوں نے بعد میں حالات کی

ناسازگاری کے آگے ہتھیار ڈال دیئے اور آخری دم تک ابن زبیر رضی اللہ عنہ کا ساتھ نہ دیا۔ اگر ان کو اپنے جیسے چند ہزار بلکہ چند سو مستقل مزاج اور جرمی رفتار مل جاتے۔ تو آج مسلمانوں کی تاریخ یقیناً کسی اور انداز سے لکھی جاتی۔

(۳)

بعض مؤرخین نے حضرت عبداللہ بن عباس رضی اللہ عنہ اور محمد بن حنفیہ رضی اللہ عنہ ابن زبیر رضی اللہ عنہ کی مخالفت کو بڑے بدنامانہ انداز میں پیش کیا ہے۔ اس کی حقیقت صرف اتنی ہے کہ ابن عباس رضی اللہ عنہ اور محمد بن حنفیہ رضی اللہ عنہ نے بوجہ ابن زبیر رضی اللہ عنہ کی خلافت کو تسلیم کرنے سے انکار کر دیا۔ ابن زبیر رضی اللہ عنہ نے ان کے انکار کو چنداں اہمیت نہ دی اور ایک عرصہ تک ان سے کوئی تعرض نہ کیا۔ البتہ جب ان دونوں بزرگوں نے مختار بن ابی عبید ثقفی کی سرپرستی اور حمایت کی تو ابن زبیر رضی اللہ عنہ کے دل میں ان کی طرف سے کھٹک پیدا ہو گئی۔ اس سلسلہ میں جو واقعات پیش آئے ان کا ذکر اپنی جگہ پر آچکا ہے۔ مختار کے قتل کے بعد ابن زبیر رضی اللہ عنہ نے جب ان دونوں بزرگوں سے پھر بیعت کا مطالبہ کیا تو وہ مستقر خلافت یعنی مکہ معظمہ سے طائف چلے گئے۔ ابن زبیر رضی اللہ عنہ چاہتے تو ان کو وہاں جانے سے روک سکتے تھے لیکن انہوں نے ایسا نہیں کیا اور نہ ان کے طائف میں مقیم ہو جانے کے بعد ان سے کوئی تعرض کیا۔

مختلف روایتوں سے معلوم ہوتا ہے کہ ابن عباس رضی اللہ عنہ اور محمد بن حنفیہ رضی اللہ عنہ دونوں ابن زبیر رضی اللہ عنہ کے فضائل کے معترف تھے البتہ ان کو بنو ہاشم سے باہر نہ ابن زبیر رضی اللہ عنہ کی خلافت منظور تھی اور نہ بنو امیہ کی۔ لیکن ابن زبیر رضی اللہ عنہ کی شہادت

کے بعد انہوں نے بھی جان لیا کہ سیدنا حسین رضی اللہ عنہ کے بعد بنو امیہ کی آنکھوں میں آنکھیں ڈال کر بات کرنا ابن زبیر رضی اللہ عنہ ہی کا کام تھا۔ ان کے بعد کسی میں اتنا حوصلہ نہ تھا کہ اموی اقتدار کے سیلاب کے آگے بند باندھ سکتا۔

(۴)

ابن زبیر رضی اللہ عنہ کی سیرت میں یہ بات سب سے عجیب معلوم ہوتی ہے کہ انہوں نے کسی حالت میں بھی حواریہ مکہ چھوڑنا پسند نہیں کیا۔ یزید کی وفات کے بعد تمام عرب، عراق اور فارس ان کے قبضے میں تھے۔ اگر وہ حصین بن نمیر کی بات مان لیتے اور مکہ چھوڑ کر خود انوار کی باگ ڈور ہاتھ میں لے لیتے تو شاید بنی امیہ کے قدم شام سے بھی اکھڑ جاتے اور تاریخ میں ان کا کہیں ذکر نہ ہوتا لیکن انہوں نے مکہ چھوڑنا گوارا نہ کیا۔ اور نہ خلافت کے لئے درپوزہ گری کی۔

ابن زبیر رضی اللہ عنہ جیسے شخص کے متعلق یہ گمان کرنا کہ وہ کسی خوف کی بنا پر مکہ سے باہر نہ نکلتے تھے کسی صورت میں صحیح نہ ہوگا۔ اصل میں انہیں حرم اقدس سے بے پناہ محبت تھی اور ان کی خواہش تھی کہ اسی شہر میں سفرِ آخرت اختیار کریں۔ طبعی عمر کو پہنچ چکے تھے، اس لئے حرمِ پاک سے جدا نہیں ہونا چاہتے تھے۔ خدا کا محبوب شہر انہیں بھی محبوب تھا اور اسی شہر میں انہوں نے عیدِ المثل استقامت اور شجاعت کا مظاہرہ کر کے اپنی جان جانِ آفریں کے سپرد کی۔

رضی اللہ تعالیٰ عنہ



## کتابیات

اس کتاب کی ترتیب و تالیف میں جن کتابوں سے خاص طور پر استفادہ کیا گیا ان کے نام حسب ذیل ہیں :-

- ۱- صحیح بخاری ————— امام بخاریؒ
- ۲- صحیح مسلم ————— امام مسلمؒ
- ۳- اُسْدُ الغابہ ————— ابن اثیرؒ
- ۴- تاریخ الکامل ————— ابن اثیرؒ
- ۵- تاریخ الامم والملوک ————— طبریؒ
- ۶- طبقات ابن سعد ————— ابن سعدؒ
- ۷- البدایہ والنہایہ ————— حافظ ابن کثیرؒ
- ۸- الاخبار الطوال ————— ابو حنیفہ دینوریؒ
- ۹- مقدمہ و تاریخ ————— ابن خلدونؒ
- ۱۰- تاریخ الخلفاء ————— جلال الدین سیوطیؒ

- ۱۱- تذکرۃ الکرام تاریخ خلفائے  
عرب و اسلام } سید شاہ محمد کبیر  
ابوالعلا و اناپوری
- ۱۲- تاریخ اسلام اکبر شاہ خان نجیب آبادی
- ۱۳- تاریخ اسلام شاہ معین الدین احمد ندوی
- ۱۴- سیر الصحابہ شاہ معین الدین احمد ندوی
- ۱۵- تابعین شاہ معین الدین احمد ندوی
- ۱۶- مشاہیر اسلام مرتبہ نواب علی خان
- ۱۷- سیرۃ عائشہ رضی سید سلیمان ندوی
- ۱۸- سیر الصحابہ سعید انصاری مرحوم
- ۱۹- سیر نسواں عبد الحلیم شہرہ
- ۲۰- تاریخ ملت قاضی زین العابدین میرٹھی
- ۲۱- ہجرتین (جلد اول) حاجی معین الدین ندوی
- ۲۲- عشرہ مبشرہ قاضی حبیب الرحمن
- ۲۳- صحابیات نیاز فتح پوری مرحوم
- ۲۴- سیر الصحابیات سعید انصاری مرحوم
- ۲۵- صد صحابہ مراد مارہروی

## حضرت ابو ایوب انصاریؓ

۱۲ھ نبوت میں جب فضا نے مکہ پر شرکین قریش کے زہرہ گداز جو رستم اور شقاوت کی تیرہ تار گھٹائیں چھائی ہوئی تھیں اور انسان نما دہشتے خدائے واحد کے پرستاروں کو کھا جانے پر تلے بیٹھے تھے۔ اسی سال کے موسم حج میں یشرب ایک قافلہ میں پچتر نفوس قدسی مکہ پہنچے اور ایک رات رحمت عالمؐ کی خدمت میں حاضر ہو کر اپنے ہاتھ حضورؐ کے دست مبارک میں دے دیے اور عہد کیا کہ آپ یشرب تشریف لائیں تو اپنی جانوں مالوں اور اولادوں کے ساتھ آپ کی حفاظت اور اعانت کریں گے۔ بیعت عقبہ کبیرہ میں شریک ان پچتر سعید الفطرت یشربوں میں بنو نجاد کے رئیس ابو ایوبؓ بھی تھے۔ اور۔ پھر جب سید الانبیاءؐ کی ہجرت مقدسہ کے بعد زمین یشرب رشک فلک بن گئی تو یہی ابو ایوبؓ تھے جن کے گھر میں ماہ رسالتؐ پورے سات ماہ نسیا باری کی اور اس طرح ان کو اُس ذات اقدسؐ کا میزبان بننے کا لازوال شرف حاصل ہوا جو باعث تکوین روزگار ہے۔ اسکے بعد حضرت ابو ایوبؓ بد سے بیعت رضوان تک اور فتح مکہ سے حجۃ الوداع تک ہر موقع پر رحمت عالمؐ کی ہر کابی کا شرف حاصل کیا۔ حضورؐ کے وصال کے بعد بھی جہاد فی سبیل اللہ کے شوق نے انہیں گھر میں نہ بیٹھنے دیا۔ یہاں تک کہ ۵۰-۵۱ھ میں جب ایک بھری مہم تسخیرِ قسطنطنیہ کیلئے روانہ ہوئی تو وہ اپنی ضعیف عمری کے باوجود اس میں بھی شریک ہو گئے اور میدانِ جہاد میں ہی خالق حقیقی سے جا ملے۔ رضی اللہ تعالیٰ عنہ۔

یہ کتاب اسلام کے اسی بطلِ جلیل کی سیرت ہے۔ جناب طالب ہاشمی نے اسے بڑی محنت و عقیدت تحقیق اور تفتیش کیساتھ قلم بند کیا ہے اور اسکو تاریخ اور سیرت کا ایک حسین امتزاج بنا دیا ہے۔ اس کو پڑھتے ہوئے آپ بلا مبالغہ کیف و سرور کے ایک ایسے چمن زار میں پہنچ جائیں گے جس کے گلہائے رنگارنگ سے آپ کی آنکھوں کو طراوت حاصل ہوگی اور جنکی دلاویز خوشبو آپ کے مشام جان کو معطر کر دیگی!

ناشر: قومی کتب خانہ۔ لاہور